


# Buk Baibel long Anuki



Portions of the Holy Bible in the Anuki language of Papua  
New Guinea

**Buk Baibel long Anuki  
Portions of the Holy Bible in the Anuki language of  
Papua New Guinea**

**Buk Baibel long tokples Anuki long Niugini**

copyright © 2010-2016 Wycliffe Bible Translators, Inc.

Language: Anuki

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-06-02

---

PDF generated using Haiola and XeLaTeX on 28 Dec 2024 from source files dated 31 Aug 2023

3c3405c8-4e9b-582a-95e8-4f2128c4872e

## Contents

Mrk . . . . .	1
Apasol (Acts) . . . . .	60

## God Warana Miisena Mak Igitumi

*Wonawiiakowa*

Mmko bukana na Yesu yana bagibagi da yana wiyeveveyana girumina dagudaguna. Wawaya iiyabo mmko bukana igirumina gegha kana waghawagha iyawonedana bi taparoro dagudaguna babadidi tupadi sinoghsos da Mak igirumi. Mak na gegha Yesu kana kivikivina yadi twelve bi kamodiye tana bi akowa damdi korotodi sigeruwana da touna Pita yawata Roumne simakae na Pita igelehommiiri da Yesu yana bagibagi da yana wiyeveveyana waragututudi peyaridi Mak iwoneni. Na Mak nokodi waragututudi igiruma da wiigeruwana damdi Roumne siyakovi da Yesu na iiyabo bi awaki ibera.

Sisiya dagudaguna mmko bukana kamone yawonewoneda da “Yesu Keriso, God natuna warana miisena.” Mmko bukana kamone takita da Yesu maragata gwabine da bera iberana. Mmko takita na raghanina wawaya yiyevedina, kanuma beroberodi wawaya gwabidima yarukwavina, wawaya gubagubadi yiyawiidi da yadi berona yanoghotatavedi. Mak na Yesu yana bagibagi kiiravine igiruma kirakii, bi gegha yana wiyeveveyana kiiravine iyagiruma kirakiina. Yiyeveda da metagha Yesu korosiye irabobo da wawaya tupadi iyiyawiidi bi metagha God raboboma ikabiwiigehommiiri.

*Jon Babataito idima*

*Mat 3:1-12; Luk 3:1-18; Jhn 1:19-28*

<sup>1</sup> Yesu Keriso, God natuna, warana miisena mma naboni yadagudaguni.

<sup>2</sup> Naghove waghata **peroveta** Aisaiya yana buka kamone igiruma da God ivisisiya iwona bo,

“Kowaiyana! Yagu sawariyonayona anawonataveni naghomiyen ininagho  
da touna yami keda inagigiri.

<sup>3</sup> Wawaya mayabe yakwatukwatu yawonawona bo,  
‘Tami Bada kiiravine kokabunagh,  
bi yana keda kovirotomani da inapepewa.’ ”

<sup>4</sup> Wasina bi Jon ipiika, mayabe wawaya iyabaabataitodi bi God warana iyadimedimeni iyawonewonedi bo, “Yami bera beroberodi kokabitoura bi konatubuwamira da God yami

tamumu inanoghotatavedi, bi konababataito na inimatakira da yami beronama kotubuwamira.”

<sup>5</sup> Wawaya Jiudiya da Jerusalem kamodima sikanibu Jon siyawaiyaneni. Yadi bera beroberodi siyimaghamaqhatara bi Jon iyabaabataitodi Jodan rarimine.

<sup>6</sup> Jon kana kwama na, ribiribi kana waghawagha kamel ghunighuninama ibera bi iyakotekoten, bi kana kiide na ribiribi bekanama ibera bi borine iviruviviren. Bi nonowa kana kam na ghuro da manigewa.

<sup>7</sup> Wasina, Jon nonowa iyisisiya bo, “Yagu maragata igisi. Wawaya muriguve yapiipiika na, touna yana maragata iragata kirakii. Tagu gegha kiimatanigu da anawasikuwaya bi kayena kana tourababara uravidi ayarupama.

<sup>8</sup> Tagu rarimama abaabataitomi bi touna Kanuma Kabik-abikuwayinama inababataitomi.”

*Jon, Yesu ibabataiton*

*Mat 3:13-17; Luk 3:21-22*

<sup>9</sup> Noko raghanine Yesu Galili kubure Nasaret meyagiina ikuyoveni ipiika Jon biidi, bi Jon Jodan rarimine Yesu ibabataiton.

<sup>10</sup> Bi Yesu rarimama iyageegeena, ikitada abama itamatatara bi Kanuma Kabikabikuwayina, ayabo mayimayiyina iyayoyo touna biidi.

<sup>11</sup> Bi God gamona abame iwona bo, “Tam na tagu natugu, iinuwayuyunem, bi tamve iinuwamiise.”

*Seitan, Yesu iruyaghani*

*Mat 4:1-11; Luk 4:1-13*

<sup>12</sup> Yaininagha Kanuma Kabikabikuwayina Yesu ivipora ikanibu mayabe.

<sup>13</sup> Bi gabudara 40 Yesu mayabe iyamakamake na **Seitan** iyaruruyaghani da ware iyibekuni. Bi touna ribiribi dipa yawata siyamakamake, bi God yana aneyaneya sikoyayi.

*Yesu, wanowanota damdi ruwamaruwa ikwaturvedi*

*Mat 4:12-22*

<sup>14</sup> Herod, Jon irubiueni murine na, Yesu inagho Galili kubure God Warana Miisena iyadimedimeni wawaya biyiadi.

<sup>15</sup> Nonowa iyisisiya bo, “God yana raghani nada ipiika! God yawa woune yana wawaya inibadedi na inoratu. Yami bera beroberodima kotubuwamira bi Warana Miisena konigeruveni.”

<sup>16</sup> Bi raghani tana Galili sawana ririnagha ipepewa iyanono, da wanowanota wawayidi yadi bata ikitadi, Saimon da tiinaru Andru teya, sawae sewari siyitavenay-owoyeni.

<sup>17</sup> Na iwonedi bo, “Kopiika, kokivinigu. Bi aniyevevemi da wawaya konakonadi da tagu sinigeruvegu, metagha ighana sewarima kokonakonadi na naboni.”

<sup>18</sup> Wasina bi, yaininagha yadi sewari sikuyowana bi sikivini.

<sup>19</sup> Bi kikiraghha sinagho gerabarabana bi Zebedi natunatuna, Jemes da Jon yadi waga kamone sewari siyatatarata bodaboda na ikitadi.

<sup>20</sup> Bi yaininagha ikwatuvedi, “Kokivinigu.” Wasina bi, tamadinaki da yana bagibagi damdi waga kamone sikuyovedi bi Yesu sikivini.

*Yesu, Kanuma berona ivikanibuveni*

*Luk 4:31-37*

<sup>21</sup> Wasina, Yesu kana kivikivina teya Kaponiyam kwanatune siverakanibu, bi **wiiyawiiveyana gabudarine** na irughu **kabepepa barene** God warana wiiyeveveyana idaguni.

<sup>22</sup> Wawaya yana wiiyeveveyana sivisokoveni, basuna touna iyiyevevedi na ere maragasina, gegha gwara wiyeveveyana damdi naboni.\*

<sup>23</sup> Wasina, bi kabepepa barena kamone iyiyeveveyana, na tomogha kanuma berona itowatawani na irukwatu

<sup>24</sup> iyawonawona bo, “Awaki toumii biidi kunabera, Yesu, Nasaret tomogha? Bo kopiika toumii kunakasiwiiberomii? Akovi da tam iiyabo, tam na God yana Wiivinevinegha Kabikabikuwayina tana.”

<sup>25</sup> Bi Yesu iwonatagureni, iwona bo, “Kuviraborabobo, tomogha kuyoveni!”

<sup>26</sup> Wasina, kanuma berona tomogha inuke kirakiiyeni, bi irakapara da ghamana bi ivikanibutaveni.

<sup>27</sup> Bi wawaya tupadi sivisokovena kirakiiyeni bi toudimani siyisisiya vivirana siyawonawona bo, “Mmko kokita? Mmkona wiiyeveveyana wouna ere maragasina. Mmko to moyina maragata gwabine na kanuma beroberodi yawonedi na sakabisisireni.”

<sup>28</sup> Yaininagha Yesu warana, Galili kuburina tupane wawaya siviwarareerebeni.

*Yesu, wawaya korotodi iviyawiidi*

*Mat 8:14-17; Luk 4:38-41*

---

\* **1:22:** Naghove waghata, God yana gwara Mosis ivereni da Israel damdi siyakabisisireni.

<sup>29</sup> Bi yaininagha Yesu kana kivikivina teya **kabeppepa barena** sikuyoveni sinagho Saimon da Andru yadi bareye bi Jemes da Jon yawata sivitugwagwaridi.

<sup>30</sup> Saimon rawananaki wasikena igubaga, sinina imuymaya kirakii kepane iyakenakena, bi rotomanina Yesu siwoneni da touna metagha.

<sup>31</sup> Irughu touna biidi, imana ikabi bi itainawiigeghomiri. Yaininagha sinimuyamuya wasike ikuyoveni bi igeghomiri da ikoyagha yaporidi.

<sup>32</sup> Gabudara iyowogha bi muriye ravidine, wawaya turadi gubagubagidi da iiyawogha kanuma beroberodi sitowatawanidi na korotodi sipiikedi Yesu biidi.<sup>†</sup>

<sup>33</sup> Bi kate wawaya tupadi noko kwanatune bare naghone sivitaghomidi.

<sup>34</sup> Bi wawaya korotodi gubagegubage iviyawiidi, bi kanuma beroberodi wawaya gwabidima ivikanibovedi. Bi kanuma beroberodi sakovi da touna iiyabo na iwонеди bo, “Gegha konimaghamaghatara da tagu God natuna.”<sup>‡</sup>

### *Yesu, Galiline idima*

*Luk 4:42-44*

<sup>35</sup> Raghani kana didiguba iyoghoyeni, na Yesu igeghomiri, bare ikuyoveni bi imagho kubura nighorovine meme wawaya gegha na God biidi iyarurupari.

<sup>36</sup> Bi muriye Saimon turaturana teya sikanibu siyininojeni.

<sup>37</sup> Bi sibanani na siwoneni bo, “Wawaya korotodi sitaraki-iyanem.”

<sup>38</sup> Iwonabodedi, bo “Tana nagho meyagii mududi mma riridae, bi God warana toudi biidi bada anadimeni. Touna kiiravine apiika.”

<sup>39</sup> Wasina, Galili kuburina iverabouni God warana **kabeppepa baredigha** iyarerereyi bi wawaya gwabidima kanuma beroberodi iyikanibuwana.

### *Yesu, tomogha iviyawiini*

*Mat 8:1-4; Luk 5:12-16*

<sup>40</sup> Raghani tana tomogha sinine gubaga korekore ikabi, na ipiika Yesu biidi bi ivituwapore oghogheyana bi ivipepeyana

<sup>†</sup> **1:32:** Jius yadi wiyyawiitaveyana gabudarina na Fraide ravidye yadaguni da yanagho Satade ravidye yakovi. <sup>‡</sup> **1:34:** Yesu yakovi da kanuma beroberodi iyiwaghasedi da toudi siyawona da touna God yana wiivinevinegha tana na wawaya siyabera towoyi bi siyakabi wiimiiri da wiyyogha badana iyinaghovedina naboni.

iwona bo, "Kunawiini tagu wiiyawiguna, rubana kunimiiseyegu."§

<sup>41</sup> Wasina bi, Yesu tomoyina ikita na nuwanuwana ivisa da ivikanighughuveni, na imana ikoghasi da ikabitowoyi bi iwona bo, "Wasina akayokayoveni da aniyawim. Yam berona avikovini."

<sup>42</sup> Bi yaininagha gubaga tomogha gwabine ikovi bi touna iyawamagha.

<sup>43</sup> Bi Yesu sisiya bagibaginama iwonawiiyoyowaneni bi iviporani, iwona bo,

<sup>44</sup> "Wasina, kunagho. Wawaya getagu kiiraviguve kuhnawonedina. Rotomanina kunagho da **prist** biidi, bi kunnidebena mayem. Bi Mosis yana gwara nunune kunasuwarra bi noko iniyevevedi da tamna kuyawa."\*\*

<sup>45</sup> Bi gegha, tomogha ivisuwiibogae wawaya korotodi biiyadi iyisisiya awaki touna biidi itubughana, bi kubura tupana warana iyarererei. Wasina noko kiiravine gerubana da Yesu debagha kwanatu kamodiye iyarughuna, bi kubura makewapawapadiye iyamakamake. Bi wawaya kubura tupadima toudimani siyapiipiika touna biidi.

## 2

*Yesu, tomogha digadigana iviyawiini*

*Mat 9:1-8; Luk 5:17-26*

<sup>1</sup> Yesu kana kivikivina teya siveramagha Kaponiyamma. Bi gabudara viya sikovi murine, na wawaya siwaiyana da touna bareye na

<sup>2</sup> koroto sivitaghomidi name, da getana gawara bare kamone iyamakamakena, kate matamketa naghone teya. Bi God warana toudi biidi iyadimedimeni.

<sup>3</sup> Bi wawaya ruwamaruwa sipiika touna biidi, tomogha imana da kayena raborabobodi ritoma sikawari.

<sup>4</sup> Bi wawaya sikoroto kirakii da simiiri babaridi, na gerubana tomoyina siyapiiken Yesu biidi. Na toudi maghatare teteboruborugh sigae bare kubune, bi katovina muduna sikabitavetaveyana, meme rogune Yesu iyamiimirina. Wasina bi, bare kubuve bonagha sibera ikovina, tomogha ere ritona sivionayi iyowogha naghone.

§ **1:40:** Jius yada gwara nununena, wawaya iiyabo gubaga berona sinine na touna dadabuna bi gegha Jiu wawaya. Toudi gegha siywaghasedi da wawaya sinidi gubugabidi siyakabikabi towotowoghana. Wawaya dadabudi na gegha siywaghasedi da pari barene siyakabepepa bo meyagii kamone siyamake. Noko biidi wawaya dadabuna touna yayawa magha, bi God yiwigasineni da wawaya teya sinamake bi pari barene sinakabepepa.      \*\* **1:44:** Prist touna inisuwona da tomogha kana gubaga yakovi.

<sup>5</sup> Wasina bi, yadi wiitumaghana ikita, na tomoyina iwoneni bo, “Natugu, yam berona anoghotataveni, bi God kate gegha aro inaverem.”

<sup>6</sup> Nama God yana gwara kana wiiyeveveyana damdi siyamakamake. Na toudimani nuwanuwadiyena naboni siyanuwanuwagiura,

<sup>7</sup> “God touna kawagha bera beroberodi yanoghotataveyana. Awaki biidi mmko tomoyina naboni yisisiya? Touna God yigiboyi, yawonawona da God teya sivikoupopo.”

<sup>8</sup> Yaininagha Yesu nuwanuwana kamone damina ikabi, bi iyakovi da toudi awaki siyanoghonoghosi, na iwonedi bo, “Awaki kiiravine nuwanuwamiye naboni konuwanuwagiura?

<sup>9</sup> Meko sisiyina gegha iyapiropirona, tomogha imana da kayena raborabobona tanawoneni bo, ‘Yam tamumu anoghotataveni,’ bo tanawona bo, ‘Geghomiri yam kepana kabi bi kunapepewa’?

<sup>10</sup> Noko biidi bera tana anabera da tami konakovi da God, yana **Wiisuwona Tomoyina** maragata iveregu, da bera beroberodi ananoghotatavedi bi kate wawaya mmko kuburine aniyawidi.” Wasina bi tomoyina iwoneni bo,

<sup>11</sup> “Awona, geghomiri, yam kepana kabi bi kunagho bareye.”

<sup>12</sup> Wasina, bi wawaya tupadi siyakitakita bi tomoyina igegehomiri, bi yaininagha yana kepana ikawari bi ikanibutaveyana. Tupadi sivisokoveni bi God sikabepepi, bi siyawonawona bo, “Gegha meme bera naboni kayakitana.”

### *Yesu, Livai Ivineyi*

<sup>13</sup> Yesu Kaponiyam kwanatuna ikuyovena mayeni bi kana kivikivina teya Galili sawana ririnagha sipepewa siyanono. Na koroto ghamana sipiika touna biidi, bi God warana iviyevevedi.

<sup>14</sup> Ipepewa inagho gerabarabana, bi Livai ikita, touna Arupiyas natuna. Yana bagibagi barene iyamakamake, bi teks iyayuyuna. Yesu iwoneni bo, “Kivinigu da kagu kivikivina.” Wasina igegehomiri bi inagho da ikivini.

<sup>15</sup> Muriyena, Livai yana bareye kamkena iyakamkam. Teks yuyuna da wawaya berodi korotodi na Yesu siyakivikivini nabo bi mabo, bi Yesu da kana kivikivina teya yawata siyakamkam.\*

---

\* **2:15:** Mosis, God yana gwara igirumi, da Perisis mmkodi gwaradi sakabi sisirena yaporidi. Toudi bada Jius yadi kiki mududi sakabi sisirena yaporidi. Siwona da wawaya iiyawogha mmkodi gwara gegha siyakabikabi sisireyana ypora, na toudi *wawaya berodi*.

<sup>16</sup> God yana gwara kana wiiyeveveyana damdi na toudi **Perisis** yadi wawaya mududi noko berana sikita. Bi Yesu sikita teks yuyuna da wawaya berodi yawata siyakamkam, na kana kivikivina siwonedi bo, “Awaki biidi teks yuyouna da wawaya beroberodi teya sakamkam?”

<sup>17</sup> Yesu iwaiyana bi muriye, iwonedi bo, “Wawaya yawayawiidi na gedokta siyakayokayoveni. Gegha, gubagubagidi toudi dokta sakayoveni.” Bi iwona bo, “Apiika na gewawaya miisedi anakwatuvedina, bi apiika iiyawogha bera berodi saberaberana anakwatuvedi.”

*Bera katamanidi da wiiyeveveyana woudi*

<sup>18</sup> Gabudara tana, Jon **Babataito** kana kivikivina da **Perisis** mududi kam siyiiya. Wawaya mududi sipiika Yesu biidi bi siwoneni bo, “Jon kana kivikivina da Perisis kadi kivikivina siyiiya, kam gesiyakamkamna. Awaki kiiravine kam kivikivina patana sakamkam?”

<sup>19</sup> Bi Yesu iwonedi bo, “Memeda tomogha wasike yarawayi, na turaturana gekamsiniya memeda touna patana yawatana, bo? Gegha. Touna yawatana, kam gesiniyyana basuna toudi sinuwamiise patapata.

<sup>20</sup> Bi raghani murine, kana aviya sinakabitavenina. Nokodi raghanidiye, na toudi kam siniyya, basuna toudi sinuwapoya.”

<sup>21</sup> Bi kate iwona bo, “Sawara wouna apiiken, da gegha yami kiki yawata inikoupopoveni. Gegha iiyabo kwama wouna pinimina iyakabi da kwama katamanina iyatupaghiri. Bi naboni inaberana, muriye inarubotona kwama pinimina inatapikokoma na kwama wouna pinimina inatamogosira da kwama katamanina inagosiri, na bonayina inaragata kamokamogha.

<sup>22</sup> Naboni bada, gegha iiyabo wain wouna iyiviwayi wain kadi kabikabiitaghoma ribiribi bekadima saberana katamanidi kamodiye. Inaberana, noko wain iniposi da kabikabiitaghoma inatamobewara, basuna gerubana inakasiroroni, raghanine wain inapuro bi inaruruwana. Noko kiiravine wain da kabikabiitaghoma iniberodi. Gegha, wawaya na wain wouna, kabikabiitaghoma woune siniwagha na inakasiroroni.”

*Yesu na Wiyyawiitaveyana Gabudarina kana Bada*

<sup>23</sup> **Wiyyawiitaveyana gabudarina** tana Yesu kana kivikivina yawata wit kwabuna kamonagha sirughuwona. Bi toudi siyanono, na kana kivikivina wit kamdi siyapunepuneka kam biidi.

<sup>24</sup> **Perisis** mududi sikitadi noko berana siyaberabera, na Yesu siwoneni bo, “Kita, kwakovi da God yana gwara yiges,

da wiiyawiiitaveyana gabudarine bagibagi gegha. Bi awaki biidi sabagibagi?"

<sup>25</sup> Yesu iwonabodedi bo, "Buka kamone sigiruma da awaki Deivid ibera kam ikayovenina, touna yana wawaya teya vitonana sirabobona. Tami waragututuna kokabiyavi bo, bi awaki kiiravine yana basuna gekoyanoghonoghosina?

<sup>26</sup> Deivid irughu God yana bareye bred kiiravine. Abiyata, touna **prist** kiikiwawona yana gabudare, bi nokodi bred nada God biidi isuwara. Prist wiibadadi toudi kawagha nokodi bred sakamkam, bi Deivid bred mududi ikam, bi yana wawaya mududi iveredi."

<sup>27</sup> Yesu iwonena mayedi bo, "God wiiyawiiitaveyana gabudarina itore, na wawaya kiiravidiye da iniwiitedi, gegha wawaya iyaberadi da wiiyawiiitaveyana gabudarina kiiravine siyiwiitenina.

<sup>28</sup> Noko biidi, God yana **Wiisuwona Tomoyina**, na tagu wiiyawiiitaveyana gabudarina kana Bada."

### 3

*Yesu, tomogha ima raborabobona iviyawiini*

*Mat 12:9-14; Luk 6:6-11*

<sup>1</sup> **Wiiyawiiitaveyana gabudarina** tana Yesu iveramagha irughu **kabepepa barene** bi tomogha imana raborabobona ikita nama iyamakamake.

<sup>2</sup> Na **Perisis** yadi kayowana da siywawuni na siyaruwiitetenbi siyakita da noko tomoyina iviyawiini wiiyawiiitaveyana gabudarine.

<sup>3</sup> Bi Yesu tomoyina iwoneni bo, "Piika, wawaya naghodiye kunamiiri."

<sup>4</sup> Bi kate nokodi wawaya ivitarakiyaned iwna bo, "Meko sirana imiise wiiyawiiitaveyana gabudarine: Miisena tana bera bo berona tana bera? Tani yawa bo tanakasunugha?" Bi getana iiyabo iyawonabodenina.

<sup>5</sup> Na Yesu nuwanuwana ipughu bi ikita wiiveravera. Toudi tainadi sikuru na touna ivinuwapoya na tomogha imana raborabobona iwoneni, "Imam kuroroni inakanibu." Na imana ikoghasi ikanibu na iyawa.

<sup>6</sup> Wasina, Perisis yaininagha sikuyoveni bi sinagho kiawo Herod turaturana\* biiyadi bi keda sivinogha da metagha Yesu siyiraboboni.

---

**2:26:** 1 Sa 21:1-6      **\* 3:6:** *Herodiyans* Herod turaturana toudi Jius damdi, bi Roume tamudu damdi yawata siyisisiya bi siyabagibagi, kiawo Herod (Herod Antipas) yana wiibadana rogue. Na Jius da Perisis siyanoghonoghota bi siyigeruwana da toudi wawayidi, (Herodiyans) Herod turaturana na yadi kubura siyaverevereyana.

*Yesu, koroto ghamana sikivini*

7-8 Wasina bi, Yesu kana kivikivina yawata siveramagha sawa kikirine, na Galilima koroto ghamana sikivini sinagho. Wawaya korotodi siwaiyana da **berakayowiwiyyaka** iyaberabera, na wawaya Jiudiyama, Jerusalemma, Idumeyama, bi kwanatu mududi Jodan rarimina nawane bi Taya da Saidon kwanatudi riridigha tupadi sipiika.

9-10 Wawaya korotodi nada iviyawiidi, na gubagubagidi mududi siyibusura da yadi wiina Yesu siyakabitowoi. Na kana kivikivina iwонеди da waga tana sinakabigubeni touna kiiravine, da gewawaya sinagwagwarina.

11 Raghanine kanuma beroberodi wawaya siyibadedi bi sikita, na naghone sivituwapore oghogheyana bi sirakapara, “Tamna God natuna!”

12 Bi Yesu sisiya bagibaginama iwонеди da gegha siyisisiya da touna iiyabo.

*Yesu, apasol ivineyidi*

*Mat 10:14; Luk 6:12-16*

13 Yesu koyae igae bi tomotomogha ikayovedina ik-watuvedi, sipiika touna biidi.

14 Bi tomotomogha yadi twelve ivineyidi da touna teya siyamakae bi siyapepewa na ikwatuvedi toudi **apasol**. Bi iwонеди bo, “Yagu wiina da yawata tana makae, bi raghani murine aniporami konakanibu da wawaya biidi wonagu koniwarareerebeni.”

15 Bi maragata iveredi da kanuma beroberodi wawaya gwabidima siyikanibovedi.

16 Nokodi yadi twelve ivinegħa na kadi waghawagħha mma naboni:

Saimon (Yesu, iviaghawaghayen da Pita),<sup>†</sup>

17 Zebedi natunatuna Jemes da tiinaru Jon, Yesu iviaghawaghayed Boaneges (yana basuna warikejakeya natunatuna),

18 Andru,

Piripo,

Batoromiu,

Matiu,

Tomas,

Jemes, Arupiyas natuna,

Taidiyas,

Saimon touna Zelot wawaya<sup>‡</sup>

19 bi Jiudas Iskariyot (touna ivikedawaga da Yesu sinaburavi).

**3:9-10:** Mrk 4:1    † **3:16:** Pita yana basuna akima.    ‡ **3:18:** Zelot yana basuna, wawaya ribana mududi yadi kayowa na da Roume babada yawata siyiaviya.

*Wawaya siwona da Yesu yana maragata na Seitan gwabina  
nama ipiika*

*Mat 12:22-32; Luk 11:14-23, 12:10*

<sup>20</sup> Yesu yana **apasol** yawata sinagho bare tane bi koroto ghamana bada siriyyena mayeni, na gerubana da siyakam.

<sup>21</sup> Yana rakaraka noko sisiyina siwaiyaneni na siwona bo, "Touna ineghanegha," bi muriye na sipiika da siyarutayini.

<sup>22</sup> God yana gwara Mosis iverenina kana wiiyeyeveyana damdi, mududi Jerusalemma siyowogha bi siwona bo, "Belsabub, touna na kanuma beroberodi kadi bada ghamana na Yesu yibadeni! Bi touna yana maragate na Yesu kanuma beroberodi yikanibovedi."

<sup>23</sup> Wasina bi, Yesu, gwara kana wiiyeyeveyana damdi ikwatuvedi bi miibama iwondi bo, "Metagha bi **Seitan** inageghomiiri da Seitan inikaniboveni?

<sup>24</sup> Memeda kwanatu tana inarutotoni damvedamve bi toudi siyogha vivirana, na noko kwanatuna gegha inamiiri wiimaragatana.

<sup>25</sup> Bi rakaraka tana yayarayi da damvedamve, bi toudi siyogha vivirana, na noko rakarakana gegha inamiiri wiimaragatana.

<sup>26</sup> Bi wasina, memeda Seitan yana dam inayarayi bi siniyogha na gesinamakena bi toudi sinaroukwa.

<sup>27</sup> Seitan kana miiba waragututuna tana mma: Getana iiyabo rubana tomogha maragasina yana bareye inarughu da yana sawara inayapina, da dagudagunena noko tomoyina inaghira tawatawani, bi muriye na yana bareye inayapi.

<sup>28</sup> God wawaya bera berodi sabera bi kate siwaghawagha beroveni na tupadi inanoghotatavedi.

<sup>29</sup> Bi iiyabo Kanuma Kabikabikuwayina iniwaghawagha beroveni, na God noko berona gegha inanoghotatavenina, bi yana berona inamakewaghata."

<sup>30</sup> Yesu naboni iyisisiya na basuna Kanuma Kabikabikuwayina yana maragate kanuma beroberodi iyikanibovedi, bi toudi Kanuma Kabikabikuwayina siywaghawagha beroveni siyawonawona bo, "Touna kanuma berona itowatawani."

*Yesu yana rakaraka waghata*

*Mat 12:46-50; Luk 8:19-21*

<sup>31</sup> Yesu sinananaki da warewaresina siverakanibu, bi maghatare siyamimiiri, na wawaya tana sivipora da touna iyawoneni.

<sup>32</sup> Koroto ghamana sigwagwari siyamakamake, na nokodi wawayidi mududi siwoneni bo, "Sinamnaki da warewaresim maghatare sakayokayovem."

<sup>33</sup> Bi iwonabodedi bo, “Sinagunaki iiyabo, bi wareware-sigu iiyawogha?”

<sup>34</sup> Wasina, ikita wiipatedi da nokodi wawaya simakegwag-wari na iwonedi bo, “Kowaiyana! Mmkodi na sinagunaki bi warewaresigu!

<sup>35</sup> Iiyabo God yana wiina inabera na touna waresigu, nughuguru bi sinagunaki.”

## 4

*Tanawa ruwamaruwa miibidi*

<sup>1</sup> Yesu Galili sawane\* wiiyeveveyana idagu mayeni. Wawaya korotodi sinagho iyisisiyana na siyawawaiyana, sikoroto kirakii, na touna wagae igeru bi imakekira bi wawaya rarima ririne siyamiimiiri.

<sup>2</sup> Miiba sisiyidi ivisisiya, bera peyaridi iyiyevevedi. Miiba sisiyidi iwonedi bo,

<sup>3</sup> “Mmko kowaiyaneni, tomogha tana kana tarana kamone tanawa iroveni, bi pei ivirubusareni. <sup>4</sup> Pei mududi keda ririne siririgha, na manu sipiika sikam.

<sup>5</sup> Pei mududi tanawa akakimine siririgha, meme do-bobobo gegha ghamana, na nokodi pei sirugogo yaininagha,

<sup>6</sup> bi ramramdi gesiyayowogha kirakii, na raghanina gabudara igae bi irarayidi, na gogodi sivivi.

<sup>7</sup> Pei mududi dinamona iyiyodi kamodiye siririgha, bi sigogo sigae na pei sirogutawanidi na gesiyuwaghana.

<sup>8</sup> Bi pei mududi tanawa miisene siririgha, na sigogo yapora kiidi mududi sitaveyana na 30, mududi 60 bi mududi 100.”

<sup>9</sup> Bi iwonedi bo, “Memeda ere tainamina, awaki awonemina kowaiyana.”

*Yesu yana wiimiiba basuna awaki*

*Mat 13:10-17; Luk 8:9-10*

<sup>10</sup> Noko murine Yesu kana kivikivina yadi twelve da wawaya mududi miiba kiiravidiye sivitarakiyyana.

<sup>11</sup> Iwonabodedi bo, “Tami avineyimi na sisiya kowoyidi anawonemi da metagha God wawaya keda woune inibadeli, bi maghatara damdi geanawonena yaporidina, bi miibama anawonedi.

<sup>12</sup> Anabera da God yana **peroveta** naghove waghata igurmina inarumaghataro.

*‘Patana sinakitakitawiivera  
bi gerubana sinakitana,  
bi sinawaiwaiyana*

\* **4:1:** Galili sawana na kana kita ware boga tarakibubuna. Wawaya wagagha debane siwagawaga bi kate ighana saburaburawa, bi gegha da noko rarima wota gegha yegii.

bi gesinakovina,  
kate bi sinamake karona,  
na yadi beronama ananoghotatavedi.’ ”

*Tanawa ruwamaruwa miibina yana basuna*

*Mat 13:18-23; Luk 8:11-15*

<sup>13</sup> Yesu ivitarakiyanedi bo, “Tami mmko miibina yana basuna kwakovi? Metagha, bi, tami miiba mududi gekoy-akakowana?

<sup>14</sup> Upi tomoyina pei yirubusarenina, bi wawayina touna God warana wawaya biidi yarererei.

<sup>15</sup> Wawaya mududi na naboni ware pei keda ririne siririghana - sisiya sawaiyana, bi **Seitan** yapiika na sisiyina yakabitaveni.

<sup>16</sup> Wawaya mududi na ware tanawa akakimina naboni - sisiyina nuwamiiseye sawaiyaneni

<sup>17</sup> bi ramramdi gegha, na gesiyamakamake wiigurina. Sisiya kiiravine na, nuwabero bo wiikayotaketowana sapi-ikana raghani tana sabeku.

<sup>18</sup> Wawaya mududi na ware tanawa meme dinamona iyiodi sagogona naboni. Mmkodi wawayidi sisiya sawaiyana,

<sup>19</sup> bi yawa nuwapoyina, moura nuwayuyunina mekodi siyabedina, bi kate bera mududi sarughu kuridina sisiya sarogurogu tawanidi na, gegha siyuwuaghana.

<sup>20</sup> Tanawa miisena na naboni ware wawaya sisiya sawaiyana, sakabisisireni na suwagha, mududi 30 mududi 60, bi mududi 100.”

<sup>21</sup> Yesu iwonedi bo, “Da name meyani wawaya kibe yakabi yapiika dabira kamone bo kenakena kemana rogune yatore? Gegha, kibe na kadi miimiiri debane yatore,

<sup>22</sup> noko kiiravine yawa kowoyidi tupadi naboni, na anakabiwiimaghataridi debae, bi bera kasikasitawanidi naboni, na anatatetavedi.

<sup>23</sup> Memeda ere tainamina kowaiyana.”

<sup>24</sup> Bi toudi iwonedi bo, “Koviraborabobo bi konuwagiura, kowaiyana wiimasi na tami konakowa kirakii.

<sup>25</sup> Yagu sisiya basuna konakovina aniwiiitemi da konakowa yapora. Bi iiyawogha gesiyakakovina, akowa gisina gwabidiyena siniwapeni.”

*God yana wiibada yagogogo*

<sup>26</sup> Yesu iwona bo, “Mmko waragututuna, na metagha God yana wawaya inibadeli na yadagudaguni. Tomogha kana tarane pei iwavi.

<sup>27</sup> Nubabasuve yakenakena bi gabudare na yabagibagi, na nonowa pei sagogogo, bi tomoyina geiyakakovi da metagha sagogogo.

<sup>28</sup> Tanawa touna kawagha yaberana kiidi sagogo, dagudagune, na sakarapumka da gisidi, bi kiidi saragata, na suwagha sakasiyuyu.

<sup>29</sup> Uwadi sitora siyamenameni, na tomogha kabipura idaguni.”

<sup>30</sup> Yesu iwona bo, “Awaki miibidima anawonemi, da metagha God wawaya inibadedi na yadagudaguni?

<sup>31</sup> Noko naboni ware aveya basuna. Bi basuna na igisi kirakii gebasu mududi naboni bi wawaya sawavi,

<sup>32</sup> bi yagogo, yaragata kirakii gekiiuwa mududi naboni, bi ragharaghana saragata kirakiina rubana da manu kadi kema rogune sinayoghana.”

<sup>33</sup> Yesu miiba waragututudi peyaridi mma naboni wawaya iwонеди, awaki siwaiyana na rubadiye, bi gesiyawaiyana kamoghana.

<sup>34</sup> Touna miiba waragututudi kawagha ivisisiya, bi raghanna kana kivikivina yawata na, bera tupana yawonena yaporidi.

### *Yesu, yanunu maragasina ikabiwiidouvi*

<sup>35</sup> Noko gabudarina, ravidye, Yesu kana kivikivina iwонеди bo, “Tana towawona sawa nawane.”

<sup>36</sup> Touna patana wagae, bi sigeru da touna yawata sikabisi-towawona. Sitouyana koroto ghamana sikuyovedi, bi waga mududina yawata sinagho.

<sup>37</sup> Yanunu ghamana iyatapitapi bi yabarata waga iyarurovvi, na rarima wagae iyarughurughu.

<sup>38</sup> Name waga murine na Yesu ivikasepa iyakenakena. Kana kivikivina sikasiwiimataki siwona bo, “Abawiyeyeveyana, touda pinimina bi tana rabobo. Tam noko kwanoghonoghosi bo?”

<sup>39</sup> Igeghomiiri bi yanunu iwonenbo, “Kiraborabobo!” Bi yabarata iwонеди bo, “Kovinighorowa.” Yanunu ikabitoura na yabarata sivinighorowa. <sup>40</sup> Bi iwонеди bo, “Awaki kiravine konaghara? Bo gegha koyitumaghaneguna?”

<sup>41</sup> Toudi sinaghara kirakii na siwona bo, “Agii mmko awaki tomoyina? Gemeyani wawaya naboni tayakitakitana, iiyabo mmkodi **berakayowiwiyyaka** iyaberaberana. Bi maragata gwabine na yanunu da yabarata yawonedi na siraborabobo, bi sikabisisireni!”

## 5

### *Yesu, kanuma beroberodi ivikanibuvedi*

*Mat 8:28-34; Luk 8:26-39*

<sup>1</sup> Yesu kana kivikivina teya sipiika Galili sawana nawane, Gerasa damdi yadi kubure.

<sup>2</sup> Bi wagama itarakapoka wota na, tomogha epamana bonayina kamodima ikanibau, meme wawaya raborabodi siyadogudogudina. Mmko tomoyina kanuma berona iyibadeni,

<sup>3-4</sup> getana iiyabo rubana da iyakabiwiipikana raghani ipeyari kayena da imana seinma saghira, bi nonowa seinma sanigori, na nigora yayaragha, na gerubana iiyabo iyanigoratawanina.

<sup>5</sup> Raghani da nubabasu koya boridigha iyapeepewa wapawapa, iyakabikabida bi akimama iyarigharigha mayeni, bi epamana bonayidi kamodiye iyamakamake.

<sup>6</sup> Touna Yesu vimenaki ikita na iverainagho naghone ivituwapore oghogheyana,

<sup>7-8</sup> bi Yesu tomoyina iwoneni bo, “Kanuma beroberomi kokanibutaveni!”

Bi tomoyina ikabida gwaru, “Yesu, God kiidamo kirakiina natuna! Awaki biidi tagu kwawiiwiinegu? God waghawaghane, ipepeyana tam biidi, gearo kunavereguna.”

<sup>9</sup> Yesu ivitarakiyaneni bo, “Kam waghawagha iiyabo?”

Iwonabodeni bo, “Toumii kapeyara kirakii, na kagu waghawagha na ‘Yawo.’ ”

<sup>10</sup> Touna patana iyipepeyana tupetuveyana da Yesu kanuma beroberodi noko kuburinama geiyiporatavedi.

<sup>11</sup> Bi nama riridiyena waghita yawodi, koya borine siyakamkam,

<sup>12</sup> na kanuma beroberodi Yesu sivibabiini bo, “Waghita biiyadi kuviporami, kanarughu.”

<sup>13</sup> Iviwaghhasinedi na kanuma beroberodi tomogha sivikanibutaveni bi waghita kamodiye sirughu. Yawo tupana yadi 2,000 tarapakove sivera siyowogha sawa kamone da siniudona.

<sup>14</sup> Waghita kadi bodaboda tomotomoyidi sivera sinagho, da kwanatu ghamana damdi siwonedi, bi kate meyagii tupadi riridiye. Wawaya sinagho awaki itubughana siyakita,

<sup>15</sup> bi sipiika Yesu biidina noko tomoyina naghove kanuma beroberodi yawona ikabina sikit. Nama iyamakamake ere tarasowona, bi iyanuwanuwagiura wiimasi, na toudi sinaghara.

<sup>16</sup> Wawaya iiyawogha sikitana turadi siwonedi da awaki itubugha kanuma beroberodi tomogha siyibadenina da kate waghita biiyadi.

<sup>17</sup> Noko kiiravine Yesu sivibabiini da yadi kubura iyakuyoveni.

<sup>18</sup> Raghanina Yesu wagae iyagerugeru na tomoyina kanuma beroberodi gwabine siyamakamake na, Yesu ivibabiini da yawata siyanagho.

<sup>19</sup> Bi Yesu geiyiwaghasineni, bi iwoneniboi, “Kuveramagha Yam rakaraka waghata biiyadi, bi kuwonedi da Bada bera ghamanakina tam kiiravimve ibera, bi metagha touna ivin-uwayuyunimna.”

<sup>20</sup> Noko kiiravine tomoyina iveramagha kwanatu yadi 10 kamodigha, iyimaghamaghatarawaki Yesu touna biidi ibera, bi tupadi iiyawogha siwaiyana na sinuwagiura kirakii.

*Mmko waragututuna kubura tane itubugha meme wawaya na toudi gegha Jius. Touna takovi basuna waghita peyaridi name. Naghove God yana sira Mosis iverenina, iwona da waghita toudi gegha ribiribi miisedina, na Jius gegha waghita siyakabitowogha bo iyuvina siyakanina.*

*Mmko yawonawona wiiakovida, da awaki biidi Yesu tomogha iwonenidaya rakaraka iyawonedi awaki God tounabiidi ibera. Raghanina Yesu Jius kamodiye na wawaya iwonedida turaturadi gegha siyawonedi da touna iviyawiidi.*

*Yesu, Jairas natuna wasike da wasike gubagubagina iviyawiidi*

*Mat 9:18-26; Luk 8:40-56*

<sup>21</sup> Yesu wagagha sawa itowawoneni bi ipiika nawane, bi patana kikire na wawaya korotodi sigwagwari.

<sup>22</sup> Tomogha tana ipiika touna biidi, kana waghawagha Jairas, bi touna **kabepепа bareна** kanakoyakoyagha. Jairas, Yesu ikitana kayene ivituwapore oghogheyana.

<sup>23</sup> Bi kate ivibabiini iwona bo, “Natugu wasike gisina yaraborabobo, piika da imam debane kunatore da inayawa bi inamakae.”

<sup>24</sup> Na Yesu yawata sinagho. Bi wawaya korotodi sikivini, na toudi ririnagha sigwagwari.

<sup>25</sup> Wasike magurina tana nama, kubuwiipum ikabi da bodu 12 sikovi.

<sup>26</sup> Yana mane tupana dokta biiyadi ivitaveni, bi gerubana da siyiwiiteni, patana geiyidami bi gubagina iragata kamokamogha.

<sup>27-28</sup> Yesu sisiyina iwaiyaneni na inoghotamayeni, “Memeda kana kwama anakabitowoghwosi na anayawa.” Na koroto basudigha iveravivira murine bi kana kwama ikabitowoyi.

<sup>29</sup> Iyakabitowoyi na yaininagha kubuwiipum ikanakana, bi sinina kamone ividami da gubaga ikovi.

<sup>30</sup> Yesu damina ikabi da maragata ikanibutaveni na koroto basudiye imiiri wamira bi iwona bo, “Iiyabo kukwama ikabitowoyi?”

<sup>31</sup> Kana kivikivina siwoneni bo, “Kukita, wawaya tupa*di* sigwagwarim, bi metagha na kuwona da, ‘Iiyabo ikabitowoyigu?’ ”

<sup>32</sup> Bi ikitawiininogha, da yana wiina iiyabo ikabitowoyina iyakita.

<sup>33</sup> Wasike iyakovi da awaki touna biidi itubugha na inaghara bi ikitoro, na ipiika Yesu naghone ivituwapore oghogheyana bi bera tupana ivisuwoneni.

<sup>34</sup> Yesu wasikena iwoneneni bo, “Natugu, kuvitumaghanegu na kuyawa, kam gubaga ikovi, nuwamiiseye kunagho.”

<sup>35</sup> Yesu patana yiisisiya, bi wawaya mududi yona sipiikeni Jairas yana barema bi siwoneni bo, “Natum ikuyovem. Abawiiyeveveyana gekunitaina irirenina.”

<sup>36</sup> Yesu taina damonama noko sisiyina iwaiyana na Jairas iwoneneni bo, “Gekunanagharana, kitumaghanena wosigu.”

<sup>37</sup> Yesu, wawaya mududi geiyiwaghasedi da yawata siyanagho bi Pita, Jemes da waresina Jon ikabidi da toudi kawagha sinagho.

<sup>38</sup> Jairas yana bareye sikanibu, na Yesu wawaya korotodi ikitadi, sigirara siyaduudu bi kate siyasiyasiyapa,

<sup>39</sup> irughu bareye bi iwonedi bo, “Awaki biidi kwiinuwapoya bi koduudu? Simira gegha iyarabobona - touna yakenakena wota.”

<sup>40</sup> Bi wawaya simaniveni, bi Yesu simira sinananaki, tamananaki da kana kivikivina yadi aroba ikabidi, bi wawaya muduna iviporadi sikanibu, bi toudi sirughu bare kamove, meme simira iyakenakena.

<sup>41</sup> Yesu wasike gisigisi imana ikabi bi iwoneneni bo, “*Talita, kum!*” yana basuna, “Wasike gisigisi, awonem da gehomiri!”

<sup>42</sup> Rotomanina igegehomiri bi iyapeepewa, (bi touna kana bodu 12). Toudi sinokeni bi sivisokoveni.

<sup>43</sup> Yesu iwonawiiyoyowanedi da awaki sikitana gegha wawaya siyimaghaghataredi bi iwona bo, “Simira kam kovereni inakam.”

## 6

### *Nasaret damdi, Yesu sivisinighiighiyyeni*

<sup>1</sup> Yesu kana kivikivina teya noko meyagiina sikuyoveni bi siveramagha yana ragata kwanatune.

<sup>2</sup> **Wiiyawiiitaveyana gabudarine** na wiiyeveveyana **kabepopa barena** kamone idaguni. Wawaya korotodi nama; bi siwaiyanenina tupadi sivisokoveni. Sivitarakiyyana vivirana, “Meme noghta tupadi iyouna?”

bi "Metagha da iyakowa kirakii da **berakayowiihiyaka** yabera?"

<sup>3</sup> Na siwonena mayedi bo, "Touna abayoghayoghana kawagha, bo Meri natuna bi Jemes, Jousep, Jiudas bi Saimon waresidi iyarokona. Bi nughunughuna yoghoyogho mma samakamake, bo?" Na toudi sivisinighihiyyeni.

<sup>4</sup> Yesu iwonedi bo, "Kubura mududi wawayidi, **peroveta** sakabikuwayedyi, bi yadi meyagii waghata wawayidi, bi turaturadi da kadi dam gesiyakabikabikuwayedina."

<sup>5-6</sup> Wawaya gesiyigeruveni, na ikabinokeni. Nama, gegha berakayowiihiyaka iyaberana, bi wawaya gubagubagidi viyagha imana debadiye itoura bi iviyawiidi.

Bi touna meyagiigha iyapeepewa bi wawaya iyiyevevedi.

### *Yesu kana kivikivina yadi 12 iviporadi*

<sup>7</sup> Yesu kana kivikivina yadi 12 ikwatu wiitaghomidi bi meyagii bogaebogae iviporadi sikanibu yadi batabatiighate. Touna maragata iveredi da kanuma beroberodi sinibadedi,

<sup>8</sup> bi iwonawiiyoyowanedi bo, "Geawaki tana wagawaga kiiravine konakabi da dighona kawagha - kam gegha, ghagu gegha bi mane kutu kamonena.

<sup>9</sup> Kaye turababara kokoteyana, bi gegha kwama tana konakawari."

<sup>10</sup> Kate iwonedi bo, "Meko meyagiine konanagho bi siniki-ikiivemi na, noko barene kawagha komake, patana da noko meyagiina konakuyoveni.

<sup>11</sup> Konapiika meyagii tane meme wawaya gegha sinikiiki-ivemi bi sinawaiyanemi na kokuyoveni bi kayemi popokudi kokasiwiiririgha. Noko wiikatagha toudi biiyadi!"\*

<sup>12</sup> Na sikanibu bi wawaya biiyadi siyadimadima, Yami bera beroberodi komiiri kubutedi bi komiiri karona God biidi.

<sup>13</sup> Toudi kanuma beroberodi sirukwavina sikanibu bi oliv miina naboni ware tamanuwa otonama wawaya gubagubagidi sivituborodi na siyawa.

### *Jon Babataito yana rabobo*

<sup>14-16</sup> Wawaya memegha na Yesu siyisisiyeni, da tupadi kana waghawagha sakovi. Wawaya mududi siyawonawona bo, "Nokodi **berakayowiihiyaka** inabera na basuna touna Jon **Babataito**, bi touna wawaya raborabobodi kamodima iveramagha."

---

**6:11:** Acts 13:51      \* **6:11:** Jius abapepewa damdi kubura wiibate simakeyana bi raghanine saveramagha sapiika wiabarabarate, na name kayedi popokuna sakasiwiiriyi, bi miisedima Israelma sitowawona. Yesu kana kivikivina mmko berana sinaberana, noko kwanatuna wawayidi sinanoghosni, "Toudi sawonawona, touda dadabuda naboni ware gegha Jius wawayidi."      **6:14-16:** Mrk 8:28

Mududi siyawonawona bo, “Noko Elaija - touna iveramagha.”

Bi mududi siyawonawona bo, “Noko **peroveta** tana, ware peroperoveta naghove waghata simakena naboni.”

Kiiwawo Herod<sup>†</sup> mmkodi sisiya iwaiyana na iyawonawona bo, “Jon Babataito kanighona awonana sikasiyaraghi, bi iyawamagha.”

<sup>17-20</sup> Waragututu na mma naboni. Muriye da Yesu yana bagibagi wiiyeveveyana iyadaguni, na Herod waresina Piripo wavinena ivituarto, bi irawaiyi. Bi wasikena kana waghawagha na Herodiyas. Noko murine Jon, Herod iyawonewoneni bo, “Waresim wavinena gegha kunakabina,” na Herod yana wiiyogha tomotomoyidi iviporadi da Jon siburavi bi saghiri da biwa gawarine sitorerughuveni. Herod iyawonawona na Jon iyapiipiika iyisisiya touna biidi, bi Herod iyinoghota bata, bi nuwamiiseye Jon iyawaiwaiyaneni. Herodiyas na Jon inuwapughuveni bi yana wiina da iyakasunui, bi Herod iyakovi da Jon na wawaya miisena bi God biidi iveremayeni, na inaghara, bi ikoyaghayapori. Noko kiiravine, wasikena gerubana da Jon iyirabobona.

<sup>21</sup> Bi Herodiyas yana nuwapughu kedana ibanani na raghanina Herod yana tubugha gabudarina kiiravine siyakamkamna. Na kepo tana ibera tamudu babada ghamaghamadi, wiiyogha babadidi bi Galili kana winaghowna wawayidi kiiravidie.

<sup>22</sup> Herodiyas natuna wasike<sup>‡</sup> irughu bi iriku na Herod kana kiiwaga teya ivinuwamiimiiseyedi. Kiiwawo, wasike wabuwabuna iwoneni bo, “Awaki yam wiina kunakabi? Awaki sawarina kunakayoveni na anaverem.”

<sup>23</sup> Bi Herod ivisuwna mma naboni iwoneni bo, “God naghone iisuwonem da awaki sawarina kiiravine kunibaba na anaverem, bo memeda yagu wiibadana muduna!”

<sup>24</sup> Na wasike wabuwabuna ikanibu bi sinananaki ivitarakiyaneni, “Awaki kiiravine anibaba?”

Sinananki iwonaboden bo, “Jon Babataito gayamina.”

<sup>25</sup> Wasike wabuwabuna rotomanina idaru ivera magha kiiwawo biidi da ivibabiini iwona bo, “Yagu kayowana Jon Babataito gayamina, dabira debane kunatore bi katota kunaveregu.”

<sup>26</sup> Kiiwawo ivinuwapoya, bi gegha da nada kana kiiwaga naghodiye ivisuwna, na gerubana wasike wabuwabuna yana wiibaba iyigeyeni,

---

<sup>†</sup> **6:14-16: Kiiwawo Herod:** Herod Antipas, Galili kanabada. <sup>‡</sup> **6:22:** Mmko bukana mududi katamanidiye mmko sisiyna yamakamake, “Natuna wasike Herodiyas.”

<sup>27</sup> na Herod yanawiiyogha tomoyina ivipora, iwoneni da Jon kanighona inakasiyaraghi bi gayamina inapiiken. Tomoyina ikuyovedi inagho biwa gawarine, Jon kanighona ikasiyaraghi bi gayamina,

<sup>28</sup> dabira debane itore bi ikawari ipiika wasike wabuwabuna ivereni, bi touna sinananaki ivereni.

<sup>29</sup> Raghanine Jon kana kivikivina mmko siwaiyaneni, na toudi sipiika da tubuyina sikawari sinagho epamana bonayina kamone sitore.

*Yesu, wawaya 5,000 ivikanidi*

*Mat 14:13-21; Luk 9:10-17; Jhn 6:1-14*

<sup>30</sup> Yesu kana kivikivina yadi 12 siveramagha bi siviwaragututuveni, da metagha bagibagi sibera da wawaya siyyevevedina.

<sup>31</sup> Bi noko raghanine wawaya korotodi siyapiipiika kuridi bi siyaveraveramagha, na Yesu kana kivikivina teya getaraboga da siyakamna. Na Yesu iwonedi bo, “Tamiduma kopiika, mmko korotona tana kuyovedi, bi tananagho gawara nighorovine, meme wawaya gegha na koniyawitaveyana gisina.”

<sup>32</sup> Na toudiduma wagagha sawa sitowawoneni da gawara nighorovine meme wawaya gegha.

<sup>33</sup> Bi siyanonona wawaya korotodi sikitadi bi sakovidi, na meyagii nunudigha wawaya kikiraghha sivera sivinagho da meko gawarine Yesu kana kivikivina teya siyanonona, toudi sikanibuyaininaghha.

<sup>34</sup> Raghanina Yesu wagama itarakapoka wota kikire, na koroto ghamana ikita na ivinuwapoyedi, basuna toudi ware naboni sip gegha ere kadi bodaboda, na God warana miisena wiiyevevedi idaguni.

<sup>35</sup> Ravidi gabudare na kana kivikivina sipiika touna biidi bi siwona bo, “Gegha tana mmko gawarine iiyabo iyamakamaka-makena, bi gabudara nada yayoyo.

<sup>36</sup> Wawaya kuviporatavedi sinanagho, guburagha da meyagii gisigisidigha, kadi kam sinagimona da sinakam.”

<sup>37</sup> Bi Yesu kana kivikivina iwonabodedi bo, “Tamimani kam koveredi sinakam.”

Bi siwona bo, “Yam kayowana da toumii kananagho bi 200 dinari rubane kanitaveni, da bred kanagimona bi mmko korotona kanikanidi?”<sup>§</sup>

<sup>38</sup> Yesu ivitarakiyanedi bo, “Bred yadi viya gwabimiye? Konagho da konakita.”

Sinagho sikita ikovi bi Yesu siwoneni bo, “Toumii gwabimiye bred imiikovi bi ighana bata.”

<sup>39</sup> Bi Yesu noko korotona iwонеди bo, “Kokabiwi-itaghomimi bi idu debane komakekira.”

<sup>40</sup> Na sikabiwiitaghomidi bi simakekira, riba mududi wawaya 50 bi riba mududi wawaya 100.

<sup>41</sup> Bi Yesu, bred imiikovi da ighana yadi bata ikabidi, bi ikayogagawa abame da kiiravidiye, God biidi ivikiikiwa bi bred ikiyagimagima. Kate kana kivikivina nokodi bred da ighana iveredi da wawaya sirereyedi.

<sup>42</sup> Tupadi sikam da inunuridi,

<sup>43</sup> bi kana kivikivina nokodi bred da ighana kawatupodi siripu yadi 12 sivibonuvidi.

<sup>44</sup> Wawaya 5,000 noko kamna sikani.

*Yesu, rarima debane ipepewa*

*Mat 14:22-33; Jhn 6:15-21*

<sup>45</sup> Yaininagha Yesu kana kivikivina iwонеди da wagae siyageru, bi sininagho sinatowawona sawa nawane, kubura Betsaidama bi touna koroto muriye iyiporadi.

<sup>46</sup> Ivikukuvedi ikovina, muriye igae koyae da iyarupari.

<sup>47</sup> Nubabasuve, na kana kivikivina yadi wagae bi sawa basukiine, bi Yesu tana duma kayetanave.

<sup>48</sup> Bi kana kivikivina ikitadi, yanunu siyawoewoe bodeboden bi yabarata siybageni. Na nubabas kamone nada raghani boriboriye touna inagho kuridi, sawa debane iyapeepewa bi ibera da ware iyaveratupiiredi.

<sup>49</sup> Bi raghanine sikita sawa debane iyapeepewana, sinoghosи da touna momosika bi sirakabikwarakwara.

<sup>50</sup> Raghanine sikita na tupadi sinaghara kirakii. Bi yaininagha Yesu ivisisiya iwонеди bo, “Yami noghota inimaraga, mmko tagu. Gekonanaghara!”

<sup>51-52</sup> Bi touna wagae toudi teya sigeru na yanunu iviraborabobo. Bi kana kivikivina sikita da metagha wawaya 5,000 ivikanidi, bi patana noko yana berana yana basuna gegha siyakowayaporina. Toudi nuwanuwadi sikotakii bi gayamidi siviakima.

*Yesu, Genasaratne wawaya gubagubagidi iviyawiidi*

*Mat 14:34-36*

<sup>53</sup> Toudi sawa sitowawoneni bi sipiika Genasaratma, na waga nama saghiratawani.

<sup>54</sup> Raghanine waga sikuyoveni, na wawaya yaininagha Yesu sikita na nada sakovi.

<sup>55</sup> Kubura tupana siverabuni; bi toudi siwaiyana da touna meme, na wawaya gubagubagidi ritoma sipiikedи.

<sup>56</sup> Yesu meghamegha inagho, meyagii gisidi bi ghamadi da wawa baredigha, na wawaya turaturadi gubagubagidi

siyakawakawara siyanono nokodi gawaridiye, da debadebae siyatoretoredi bi Yesu biidi siyibaba, "Kuviwaghasmine-mii da kam kwama damona kawagha kanakabitowoyi."

Bi wawaya iiyawogha sikabitowoyi, na toudi yana maragate siyawa.

## 7

*God yana gwara yada kiki siradi igitawanidi*

<sup>1-4</sup> **Perisis** da Jius wawaya mududi na yadi kiki siradi nosinosidinakim gwabidima siyouna na sakivikivina. Yadi redu, rarima kibubudi da nau sakimokimokogha yapora da nokodi sawaridi na God matane, na toudi wasina. Raghani maketima saveramagha na yadi gwara nununena imadi samagha, bi kate sakam. Nonowa na yadi kiki siradi nosinosidinakim siveredina sakivina da naghove imadi samagha, bi muriye da sakam. Raghani tana God yana gwara kana wiiyeveveyana mududi Jerusalemma sipiika bi kate Perisis mududi yawata, tupadi Yesu biidi sipiika da sigwagwari bi siyawaiyaneni. Toudi sikita da kana kivikivina, genaghove imadi siyamagha bi kadi kam siyakamkamna.

<sup>5</sup> Na touna siwoneni bo, "Kam kivikivina sakamkam bi God matane na toudi imadi dadabudi. Awaki biidi na nosidam yadi kiki siradi gesiyakivikivinana?"

<sup>6</sup> Bi iwonabodedi bo, "Tami na wiihiyabiimi, kokabiguba da tami miisemi! Naghove waghata **peroveta** Aisaiya, wiisuwona igiruma tami kiiravimiye. Naboni igiruma, God yawonawona bo, 'Mmkodi damdi kawadima sakabikuwayegu

bi nuwanuwadi kamonena tagu samiirkubutegu.

<sup>7</sup> Toudi yadi kiki siradi waghata siyeyeveyana, bi sawona da mmko God yana gwara,

na yadi kabepeda gegha ere daminana.' "

<sup>8</sup> Bi Yesu iwonomagha bo, "Tami God yana gwara kokabitaveni bi yami wiiyeyeveyana kokivikivini."

<sup>9</sup> Bi kate iwонеди bo, "Memeda konoghos da koberabera yapor, bi raghanine God komiirkubuteni bi yami kiki siradi nosidam gwabidima koyouna, na kokivikivina yapora.

<sup>10</sup> God yana gwara kamone Mosis naboni igirumi, 'Tam tamannaki da sinamnaki kunakabikuwayedi,' bi 'Iiyabo tamananaki bo sinananaki inisisiya beroveni, na noko tomoyina konakasunuyi.'

<sup>11</sup> Bi tami naboni kwiyyeveyeyana - memeda iiyabo mane bo sawara tamananaki bo sinananaki inavereni da iniwitieni, na inawonedi bo, 'Sawara gwabiguve na ayaveremi da

ayiwiitemi bi atoura irirana da God anavereni, na tagu gegha tami anaveremina.’

<sup>12</sup> Memeda naboni inisisiyana, tami konawona da yana sisiyana wasina, bi konigesiyeni da sinananaki da tamananaki gegha iniwiitedina.

<sup>13</sup> Bi naboni kunaberana, tami nosidam yadi wiiyeveveyana kawagha kokivikivina bi God yana gwara kobera da yigwara wapawapa, bi gegha ere yana maragatana. Bi tami God yana gwara, keda bogaeboagaema bada kogiigiini.”

*Awaki beradi wawaya saberana, toudi God matane na dadabudi*

*Mat 15:10-20*

<sup>14</sup> Yesu wawaya ikwatuvena mayedi sipiika bi iwondi bo, “Tami tupami, yagu sisiya kowaiyana wiimasi bi basuna konakovi.

<sup>15-16</sup> Gegha wawaya kam tana yakani bi kawane yarughuna inaberada God matane na touna dadabuna. Bi awaki nuwanuwana kamone da kawanama yakanibuna, noko yaberana touna God matanena touna dadabuna.”\*

<sup>17</sup> Wasina Yesu wawaya ikuyovedi bi irughu bareye na kana kivikivina sivitarakiiyaneni bo, “Mmko miibina katota kuwoneni na yana basuna awaki?”

<sup>18-19</sup> Iwona bo, “Tami bada yagu sisiya awaki basuna gegha koyakovina? Gekoyakova raghanina wawaya inakam, na noko kamna gegha nuwanuwane iyarughurughuna, bi kamokamone yarughu da tubuyinaghya yakanibu, noko kiravinena touna wawayina God matane na gegha dadabuna.” Raghanina Yesu naboni iwonana, yiyeveveyana da kam tupadina miisedi God matane, bi gegha kam tana inaberada touda dadabuda.

<sup>20</sup> Bi kate bada iwona bo, “Awaki beradi bo nuwagiuridi wawaya nuwanuwana kamonama yakanibu, na toudi sabera na God matane na touna dadabuna.

<sup>21</sup> Mmkodi beradi na wawaya yana nuwagiura nuwanuwana kamonama sakanibu - noghota beroberodi, wiimumurana, kabiyouna, kasunugha, madawara,

<sup>22</sup> kitakirorowana, bera berodi, wiiyaba, noghota mayeyana, nuwapughu, gigitu, kabigegeeyana, bi beraneghanegha.

<sup>23</sup> Mmkodi beradi tupadi na wawaya nuwanuwana kamonama sakanibu, na God matane na touna tamumu.”

*Wasike yana wiigeruwana*

*Mat 15:21-28*

\* **7:15-16:** Verse 16, buka katamanidi mududi kamodiye mmkodi verse na gegha.

<sup>24</sup> Wasina Yesu noko meyagiina ikuyoveni, bi inagho meyagii tane Taya kwanatuna ririne bi irughu bare kamove. Geiyakayoveni da wawaya siyakovi da touna nama bi gegha, gerubana da iyakowoghana.

<sup>25-26</sup> Wasike tana iwaiyana da Yesu nama na ipiika touna biidi. Mmko wasikena touna gegha Jius, bi kubura wiibata wasike. Touna Ponisiyane itubugha Siriya kubura kamone. Bi natuna wasike gisina, kanuma berona iyibadenina kiiravine ipiika Yesu biidi, bi naghone ivituwapore oghogheyana, bi ivibabiini da kanuma berona iyikanibuveni natuna kamone.

<sup>27</sup> Yesu iyakovi da noko wasikena touna gegha Jius na miibama iwonen bo, “Gegha iyamiise da ededa kadi kam tanakabi bi tanitaveni daghasi biidi, da naghove na ededa sinakam da inanunuridi.”<sup>†</sup>

<sup>28</sup> Bi wasike iwona bo, “Bada, awaki kuwoneni na wiisuwona, ededa sakam, bi kam yoghoyoghodi saririgha kiin-abonabo rogune na daghasi bada sakam, na noko wasina da kuniwiitegu.”

<sup>29</sup> Na Yesu iwonen bo, “Tam ere wiigeruwanim kuwon-abodegu kiiravine na kanuma berona natum kamonama avikanibuveni. Kuveramagha yam bareye.”

<sup>30</sup> Wasina wasikena iveramagha yana bareye, na ikita da natuna yana kepane iyakenakena. Bi kanuma berona nada wasike gisigisi ikanibutaveni.

*Yesu, tomogha taina potapotana bi kawaneghaneghana iviyawiini*

<sup>31</sup> Yesu, Taya kwanatuna ikuyoveni bi Saidon kuburina basunagha igae inagho. Gegha Galili kubure iyarughuna, bi gegha, kwanatu yadi ten kuburidigha iverarughuwonedi da inagho Galili sawane.

<sup>32</sup> Bi name tomogha taina potapotana touna gerubana da iyisisiya wiimasi, na wawaya sirutayini sipiikeni Yesu biidi, bi sivibabiini da imana debane iyatore da iyawa.

<sup>33</sup> Yesu tomoyina ivinaghokedari, da wawaya sikuyovedi bi yadi bata kawagha sinoghotaveyana, bi imakwaruk-waruna tomoyina tainana bonayidiye itoura bi imana ikanu da tomoyina pepana itupatowoyi.

<sup>34</sup> Tomoyina ivinuwapoyena kirakiiyen, na abame ikayogagawa, bi iviyawiiguri iwona bo, “Efata!” Noko sisiyina yana basuna “Kotamobubu!”

<sup>35</sup> Yaininagha tomogha tainana sitamobubu, bi pepana ivikuwamira da iyisisiya wiimasi.

<sup>†</sup> **7:27:** Ededa mmko miibina kamonena Jius damdi yisisiyedi, sanoghosida toudi miisedi gegha wawaya wiibata naboni na wawaya wiibata taraghaniye sakwatuvedi da *daghasi*.

<sup>36</sup> Na Yesu wawaya ivigesiyedi da geturaturadi siyawonedi da awaki itubugha. Na iwonawiiyoyowanedi, bi toudi gegha yana sisiya siyawaiyana bi sinagho wawaya korotodi sivimaghamaqhataredi da metagha Yesu tomogha taina potapotana bi kawaneghaneghana iviyawiini.

<sup>37</sup> Raghanina wawaya noko sisiyina siwaiyaneni, na sinokeni bi siwona bo, “Touna bera tupana yaberabera yapor. Wawaya taina potapotadi da kawaneghaneghadi yiyawiidi na sawaiyana bi bada sisisiya.”

## 8

*Yesu wawaya 4,000 ivikanidi*

*Mat 15:32-39*

<sup>1</sup> Noko raghanine, wawaya korotodi siriyenamayeni. Bi mmko korotona kadi tamiina sikawara na gwabidiye sikovi, na Yesu kana kivikivina ikwatuwiitaghomidi sipiika, bi iwonedi bo,

<sup>2</sup> “Mmko korotona yawata tamake da gabudara aroba sikovi, bi kadi kam sikovi, na tagu iikanighughuvedi.

<sup>3</sup> Memeda ere vitonanidi aniporadi sinanagho yadi bareye, na kedae vitonana sinarabobo sinamameyedi. Basuna mududi na rabarabama sipiika.”

<sup>4</sup> Kana kivikivina siwonaboden bo, “Getana iiyabo mma iyamakamakena, da meme bred tana youna bi mmkodi wawaya tani kanidi?”

<sup>5</sup> Bi Yesu ivitarakiyanedi bo, “Bred yadi viya gwabimiye?”  
Toudi siwona bo, “Bred yadi seven.”

<sup>6</sup> Wasina bi noko korotona iwonedi da tanave simakey-owogha. Bi bred yadi <sup>7</sup> ikabidi da God biidi ivikiikiwa, bi bred ikiyagima, da kana kivikivina iveredi da koroto siyarereyedi, bi sireregha da wawaya sikabipatadi.

<sup>7</sup> Toudi ighana gisigisidi viya bada gwabidiye, na ighana kiravidiye na God biidi ivikiikiwa bi kana kivikivina iwonedi da wawaya siyarereyedi.

<sup>8</sup> Wasina bi wawaya tupadi sikam, da inunuridi. Bi kam kawatupodi peyaridi siyamakamake; na kana kivikivina kam kawatupodi siripu yadi <sup>7</sup> sivibonuvidi.

<sup>9</sup> Namana wawaya meboda 4,000. Bi muriye na Yesu wawayidi iviporadi sinagho yadi bareye.

*Perisis mududi God gwabinama matakira kiiravine Yesu sivibabiini*

*Mat 15:39–16:4*

<sup>10</sup> Yaininagha Yesu kana kivikivina teya wagae sigeru bi sinagho Dalmanuta kubure.

<sup>11</sup> Bi **Perisis** mududi sipiika da Yesu teya wiikawakereyana sidaguni. Toudi sikayoveni da siyikayetayini, na kiiravine sivibabiini da God gwabinama matakira tana iyabera, noko iyiyevevedi da touna God gwabinama ipiika.

<sup>12</sup> Touna nuwanuwana kamone iviyawiiguri iwona bo, “Tami mmko kimsina woumi awaki biidi God gwabinama matakira kiiravine kwibaba? Iisuwonemi, tami matakira kate gegha anabera da konakitana.”

*Perisis da Herod yadi wiiyeyeveyana beroberodi*

<sup>13</sup> Wasina bi Yesu, **Perisis** ikuyovedi bi kana kivikivina teya wagae sigeru bi sitowawona Galili sawana nawane.

<sup>14</sup> Bi kivikivina gesiyanoghosи da bred siyakawara bi gwabidiye na tanagha nama wagae.

<sup>15</sup> Wasina Yesu iwonawiiyoyowana iwona bo, “Kokita yaporи da Perisis da Herod yadi yist getami kamomiye sinamakena.”\*

<sup>16</sup> Kivikivina, Yesu noko yana sisiyina sikaboveni bi toudimani siwona bo, “Memeda touda bred gegha tayakawara, noko kiiravine yist ivisisiyeni.”

<sup>17</sup> Iyakovi da awaki siyanoghonoghosи na iwonedi bo, “Awaki kiiravine kwiinuwapoya da bred gwabimiye gegha? Bo patana gegha koyakakoviguna? Tami nuwanuwami sikotakii!

<sup>18</sup> Tami ere matami bi gekoyakitaka yaporana! Bi ere tainami bi gekoyawaiwaiyana yaporana!

<sup>19</sup> Konoghosи da metagha bred yadi 5 akiya gimagima wawaya 5,000 kiiravidiye. Bi kam kawatupodi pinipinimidi siripу yadi viya kovibonusi?”

Na siwona bo, “Siripу 12.”

<sup>20</sup> Bi bada ivitarakiyanena mayedi bo, “Bi raghanina bred yadi 7 akiya gimagima wawaya 4,000 kiiravidiye? Na kam kawatupodi pinipinimidi siripу viya kovibonusi?”

Na siwona bo, “Siripу 7.”

<sup>21</sup> Bi kate iwona bo, “Da tami patana awaki awonemina gegha koyakovina?”

*Yesu, tomogha mata potapotana Betsaida kwanatune iviyawiini*

<sup>22</sup> Wasina bi Yesu kana kivikivina teya sinagho Betsaida kwanatune. Bi name wawaya mududi tomogha mata

\* **8:15:** Jius yadi noghota kamone na yist na miiba, sawara bo bera berodi meko sitowatowawona wawaya kamodiye, ware yist parawa yarughuwonenina. Bi Yesu yist mma iwonenina, touna yisisiyana Perisis da Herod yadi wiiyeyeveyana berodi da yadi makamake kedana. **8:18:** Mrk 4:12

potapotana sikabi sipiiken Yesu biidi bi sivibabiin da iyakabitowoyi da iyyiawiini. <sup>23</sup> Na Yesu tomoyina imana ikabi bi ivinagho kedari kwanatu sikanbutaveni maghatare. Tomoyina matana ikanu, bi imana matane itoura bi kate iwonen bo, “Awaki sawarina tana kwakitakita bo?”

<sup>24</sup> Tomoyina ikayogagawa bi iwona bo, “Wawaya akitadi, bi kadi kita ware kii siyigadivivivira.”

<sup>25</sup> Wasina imana tomoyina matane itoura magha, na matana sikitarunagha da siyawa na sawara tupadi ikita yapora.

<sup>26</sup> Bi Yesu iwonen bo, “Gegha kunaveramagha meyaggiye, rotomanina kunagho yam bareye.”

*Pita ikararumaghatara da Yesu na Keriso, God yana Wiivinevinegha Kiiyawona*

*Mat 16:13-16; Luk 9:18-20*

<sup>27</sup> Wasina bi Yesu kana kivikivina teya sinagho meyagii mududi Sisiriya Pilipai ririne. Siyanono na kedae kana kivikivina ivitarakiyanedi bo, “Wawaya sawonawona da tagu iiyabo?”

<sup>28</sup> Toudi siwona bo, “Wawaya mududi sawona da Jon **Babataito**, mududi sawonawona da Elaija, bi patana mududi sawonawona da tamna **peroveta** tana, naghove waghata irabobo na bada iyawamagha.”

<sup>29</sup> Bi ivitarakiyanedi bo, “Bi bada tami, kowonegu da tagu na iiyabo?”

Pita iwonaboden bo, “Tam na Keriso, God yana **Wiivinevinegha Kiiyawona**.”

<sup>30</sup> Bi Yesu iwonawiiyoyowanedi da gegha wawaya sinawonedi da touna Keriso.

*Yesu kana kivikivina iwонеди da inarabobo bi muriye raboboma inageghomiiri magha*

*Mat 16:21-23; Luk 9:21*

<sup>31</sup> Wasina bi awaki inatubugha touna biidi na idagu kana kivikivina iniyevevedi. Iwona bo, “Tagu, God yana **Wiisuwona Tomoyina** sinivisi ghamana anakabi, bi kwanatu kadi dogadogara da **prist** babadidi bi kate God yana Gwara kana wiiyeveveyana damdi sinisinighihiyegu. Na sinakasunuyigu bi gabudara 3 murine raboboma inageghomiiri magha.”

<sup>32</sup> Yesu mmkodi bera debagha iyisisiya na Pita ikabiren ririne bi ikini iwonen bo da gegha yana sinivisi da rabobo iyisisiyana.

<sup>33</sup> Bi Yesu imiiri wamira da kana kivikivina ikitadi bi Pita ikini iwonaghakiyen bo, “**Seitan**, gwabiguma kunaghotaveyana! Yam noghota gegha God gwabinama iyapiikana bi wawaya gwabidiima ipiika!”

*Yesu kivinina yana basuna*

*Mat 16:24-28; Luk 9:23-27*

<sup>34</sup> Wasina bi Yesu noko koroto da kana kivikivina ik-watuvedi sipiika touna biidi bi iwonedi bo, “Memeda iiyabo kivinigu inakayoveni, na yana wiina inakuyoveni bi yana korosi inakabi da inakawari<sup>†</sup> bi inakivinigu.

<sup>35</sup> Iiyabo yana wiina kubura yawana kedane make inakayoveni, na touna yawa makewaghawaghasinga iniwapeni. Bi iiyabo yana wiina sawaridi inakabitoura da tagu inakivinigu bi wara miisena inakabisisireni, na yawa makewaghawaghasinga inakabi.

<sup>36</sup> Bi meboda wawaya tana yana wiina sawaridi tupadi mmko kuburine inayouna bi gegha yawa makewaghawaghasinga inakabina, nokodi sawara tupadi gesiniwiitenina.

<sup>37</sup> Basuna meboda wawaya yawa makewaghawaghasinga iniwapeni, na kate gegha awakima inimiisana da yawa inagimona mayenina.

<sup>38</sup> Memeda wawaya iiyawogha kata samakamake na yadi kayowana beroberodi saberabera da samiiri kubutegu. Bi kate tagu bi yagu wiiyeveveyana sinisinighiigliyen, na muriye tagu God yana **Wiisuwona Tomoyina** anawona da geayakovidina. Raghanina mmko kuburine anaveramagha tamagunaki yana maragate bi yana aneyaneya kabikabikuwayidi yawata bi mmko inatubugha.”

## 9

<sup>1</sup> Bi kate Yesu iwonenamayedi bo, “Tagu iisuwonemi, tami mudumi mma gekonarabobo patana da God konakita inapiipiika ere maragasina wawaya wiibadeli kiiravine.”

*Yesu kana kita ivibogae*

*Mat 17:1-13; Luk 9:28-36*

<sup>2</sup> Gabudara 6 sikovi murine Yesu, na Pita, Jemes da Jon kawagha irutayinidi bi ivinaghovedi toudi duma sigae koya kiidamove, bi name kana kita ivibogae toudi matadiye.

<sup>3</sup> Kana kwama siyikarakeyana bi sipoe kirakii. Getana iiyabo mmko kuburine rubana da iyakogha da naboni siyapoena.

---

<sup>†</sup> **8:34:** Mmkona miiba sisiyina. Yana basuna na Yesu kana kivikivina sinimayagha da sinivisi sinakabi basuna touna sinakivini. Gegha iyawonawona da kana kivikivina korosiye sinarabobo naboni touna iberana.

<sup>4</sup> Wasina bi Elaija da Mosis sirumaghatara da Yesu teya siyisisiya.

<sup>5-6</sup> Pita da nokodi kivikivina bata sinaghara kirakii na gegha iyakovi da metagha iyisisiya, na Yesu iwoneni bo, "Abawiiyeveveyana, imiise kirakii da touda mma. Toumii yobe aroba kanayoghanidi, tana tam, tana Mosis, bi tana Elaija."

<sup>7</sup> Wasina bi karekarewa irumaghatara da tupadi isowodi bi God nama karekarewa kamone iwona bo, "Mmkona tagu natugu iiyabo avinuwayuyuneni. Kowaiyaneni!"

<sup>8</sup> Rotomanina kivikivina sikitawiininogha bi getana iiyabo siyakitana, wasina Yesu kawagha nama.

<sup>9</sup> Wasina koyama siyayoyo na Yesu iwonawiiyoyowanedi da awaki koya debane sikita, na gegha noko raghanine siyimaghaghatarana. Bi patana da God yana **Wiisuwna Tomoyina** raboboma imageghomiiri, bi kate muriye na wawaya sinawonedi.

<sup>10</sup> Na Yesu sikabisisireni da wawaya gesiyawonedina bi toudimani siyisisiya kabivivirana, "Awaki basuna Yesu iwona da raboboma geghomiirimagha?"

<sup>11</sup> Wasina bi sivitarakiyaneni bo, "Awaki kiiravine God yana gwara kana wiiyeyeveyana damdi sawona da dagudagune Elaija inaveramagha bi muriye na God yana **Wiivinevinegha Kiiawona** inapiika?"\*

<sup>12</sup> Yesu iwonabodedi bo, "Noko wiisuwna, Elaija yinagho yapiika bi sawara tupadi yakabununagha da Keriso yana piikina kiiravine. Bi bada awaki kiiravine God warana meko sigirumi na bada yawonawona da tagu God yana Wiisuwna Tomoyigu sinivisi anakabikirakiiyen bi sinitupaketowanegu?

<sup>13</sup> Iisuwonemi, Elaija nada ipiika bi wawaya yadi kayowana sibera touna biidi. Noko awaki itubugha na, naboni ware naghove waghata God warana sigirumina kamone touna kiiravine."†

*Yesu, tomogha gisigisi gwabinama kanuma berona ivikanibuveni*

*Mat 17:14-21; Luk 9:37-43*

**9:7:** Mrk 1:11      \* **9:11:** Jius siytumaghana da Elaija inaveramagha kubure raghani gisina muriyeda God yana Wiivinevinegha Kiiawona inapiika (Malakai 3:1, 4:5-6). Bi toudi gegha siyanoghsa da raghanina Elaija inaveramagha na sinivisi inakabi. † **9:13:** Yesu na Jon Babataito kiiravine iyisisiya iiyabo naboni ware Elaija (Matiu 11:13-14, 17:10-13).

<sup>14</sup> Yesu kana kivikivina yadi 3 yawata koyama siveramagha siyowogha, na koroto ghamana sikitadi kivikivina turaturadi sigwagwaridi, bi gwara kana wiiyeveveyana damdi teya siyikawakereyana.

<sup>15</sup> Raghanna wawaya Yesu sikita, na sinokena kirakiiyen bi sivera sinagho da sivikiikiiveni.

<sup>16</sup> Kana kivikivina ivitarakiyanedi bo, “Tami awaki kiravine toudi teya kwiikawakereyana?”

<sup>17</sup> Tomogha koroto kamone iwonaboden bo, “Abawiyeyeveyana, kanuma berona irughu natugu kamone na gerubana inisisiya, na apiiken tam biidi.

<sup>18</sup> Bi raghanna kanuma berona yana maragata tomogha gisigisi kamone yadaguni, na yitavenayowoyeni tanave, bi ere kawapuropurona, nighona yitaragiigiiyen, da yapatokii. Kam kivikivina avibabiidi da kanuma berona siyikanibusi, bi gerubana siyaberana.”

<sup>19</sup> Yesu iwonabodedi bo, “Agii da tami, gekoyigeruveguna! Nada mmko raghani gurina tagu tami teya tamakae! Raghani viya tagu yami vita anakawari? Tomogha gisigisi kopiken mabo!” Na sipiikeni touna biidi.

<sup>20</sup> Bi raghanna kanuma berona Yesu ikita, na tomogha gisigisi inukeni da iviparoroni, na ibeku tanave bi ere kawapuropurona ivikuwamiamira.

<sup>21</sup> Yesu tomoyina tamananaki ivitarakiyaneni bo, “Awaki raghanine mmko gubagina gwabine idagu?”

Iwonaboden bo, “Raghanna dodone bi irumaghatarra.

<sup>22</sup> Kanuma berona iwiini da iyirabobo na raghani ipeyari ibera da keyame ivitavenageeyeni bi rarime ivitavenayowoyeni. Bi meboda tam rubam, na kuyikanighughuvemii da kuiyiitemii.”

<sup>23</sup> Yesu iwoneni bo, “Metagha kuwona da, ‘Meboda tam rubamna?’ Iiyabo yigeruvegu, na rubana God bera tupadi kiiravine inabera!”

<sup>24</sup> Yaininagha simira tamananaki ikwatu iwona bo, “Tagu iigeruvem. Bi yagu wiigeruwana geiyaragata, na kiwiitegu da inaragata kamogha!”

<sup>25</sup> Raghanna Yesu ikitada noko korotona sivera siyapiipiika, na kanuma berona ikini iwonaghakiyen bo, “Tam kanuma berom, wawaya kwaberadi da tainadi sapota bi kate gesiyisisiyana, awonewonem da tomogha gisigisi kanibutaveni bi gekunarughukura mayenina!”

<sup>26</sup> Kanuma berona irukwatu, bi tomogha gisigisi inuke kirakiiyen, da ivikanibutaveni. Na kana kita ware sirage, bi wawaya korotodi nama siwona bo, “Touna irabobo!”

<sup>27</sup> Na Yesu imana ikabi bi itaiyina wiigeghomii da imiiri.

<sup>28</sup> Muriyena Yesu irughu bare kamove, na kana kivikivina toudi kawaghana wiikowoye, sivitarakiyaneni siwona bo, “Awaki kiiravine toumii gerubana da kanuma berona kayikanibuvenina?”

<sup>29</sup> Bi iwonedi bo, “Mmko kanuma berona naboni na, touda gerubana tanikanibuveni, wasina kiiravine memeda tanaruparina.”

*Yesu yana rabobo ivisisiyena mayeni*

*Mat 17:22-23; Luk 9:43-45*

<sup>30-31</sup> Wasina bi Yesu kana kivikivina teya noko kuburina sikuyoveni, da kubura Galili sivera rughuwoneni. Kana kivikivina iyiyevevedi na geiyakayoveni da wawaya siyakovi da touna noko kuburina kamone na iyawonawona bo, “Kagu aviya siniwaghasina da tagu God yana **Wiisuwona Tomoyina** wawaya mududi imadiye sinatoregu, bi kate toudi sinakasunuyigu, bi gabudara yadi 3 murine anageghomiiri magha.”

<sup>32</sup> Naboni ivisisiya, na yana wiiyeveveyana gegha siyakovi, na sinaghara da gesiyitarakiyaneni.

*Kivikivina sivigamowana da iiyabo kana waghawagha ghamana*

*Mat 18:1-5; Luk 9:46-48*

<sup>33</sup> Wasina bi Yesu kana kivikivina teya siveramagha Kaponiyamma na sirughu bare kamove, bi ivitarakiyanedi bo, “Kedae awaki kiiravine koyigamowana?”

<sup>34</sup> Toudi sivikawapotapota, basuna kedae sivigamowana vivirana da kamodiye iiyabo kana waghawagha ghamana.

<sup>35</sup> Yesu imakewiipikapika, bi yana **apasol** yadi 12 ik-watuwiitaghomidi sipiika, bi kate iwonedi bo, “Iiyabo yana wiina ininagho, na inatoreyowoyena mayeni bi initughura waghata da wawaya tupadi kiiravidiye inabagibagi.”

<sup>36</sup> Simira tana imana ikabi itainariya bi basudkiye ikabiwiimiiri. Bi imana simira borinaghha itaraghuni bi iwonedi bo,

<sup>37</sup> “Iiyabo kagu waghawaghae simira mmko naboni inakayowiyyayeni, na getouna kawagha bi tagu teya yakayowiyyayegu, bi iiyabo tagu yakayowiyyayegu, na gegha tagu kawagha iyakayowiyyayeguna, bi bada iiyabo iviporagu na yakayokayowiyyayeni.”

*Iiyabo gegha kada aviya na touda kwiinada*

*Luk 9:49-50*

<sup>38</sup> Bi Jon iwoneni bo, “Abawiiyeveveyana, toumii tomogha tana kakita kam waghawaghae kanuma beroberodi

iyikanibuwana. Na kavigesiyen da geinabera mayenina basuna touna gegha touda kwiinada.”

<sup>39</sup> Na Yesu iwona bo, “Gegha konigesiyeni. Gerubana wawaya iiyabo kagu waghawaghae **berakayowiwiyyaka** inabera bi katotawota kagu waghawagha inawonawi-iberona.

<sup>40</sup> Iiyabo gegha kada aviya na touda kwiinada.

<sup>41</sup> Tagu iisuwonemi, memeda wawaya iiyabo wiwiita gisina inaveremi, naboni rarima inighu bi inaveremi, na basuna tamina kagu kivikivina, na yana miisana kate gegha iniwapeni bi inakabi.”

*Ruyagha sisiyina  
Mat 18:6-9; Luk 17:1-2*

<sup>42</sup> Yesu ivisiyiwa wiikaru iwona bo, “Memeda iiyabo wawaya gisina tana ware mmko simirina naboni, tagu yigeruvegu bi inaberani da berone inarughu, na God kate aro berokirakiina inavereni. Memeda gegha naboni akima ghamana kanighone sayiratawani bi sitavenayowoyeni yegiye na noko gegha aro ghamanana.

<sup>43-44</sup> Yami yawa kokita yapora, memeda imam inaberam da berone kunarughu, na kasiyarayi. Imiise kirakii da imam tanagha bi kunarughu God yana wiikiawo kamone kunamakae, bi ibero kirakii da imam bata bi kunarughu **keyama karakarasine**, keyamina karata makewaghawaghasina.‡

<sup>45-46</sup> Bi memeda kayem inaberam da berone kunarughu, na kasiyarayi. Imiise kirakii da kayem tanagha bi kunarughu God yana wiikiawo kamone kunamakae, bi ibero kirakii da kayem bata bi sinitavena rughuvem keyama karakarasine.§

<sup>47</sup> Bi memeda matam inaberam da berone kunarughu, na kutupawiisi. Imiise kirakii da matam tanagha bi kunarughu God yana wiibadana kamone kunamakae, bi ibero kirakii

‡ **9:43-44:** Keyama karakarasina (Hell) na gawara tana meme God aro Seitan inavereni, Seitan yana aneyaneya da wawaya mududi iiyawogha na gegha God rapenena (Matiu 25:41, Revaleison 20:10-15). Grik yadi gamoma *Hell na noko Hinnom anayina yawonewoneni, nokona anagha kasigawowora Jerusalem ririne meko iviyogho wiwiitaveyana meme keyama raghani nonowa yakarakarata. Muriyena sisiyina ivikuwamira da ivimiiba sisija meko yawonawona da touna aro makewaghawaghasina gawarina.* § **9:45-46:** Verses 44-46, buka katamanidi mududi kamodiye mmkodi verses na gegha.

da matam bata bi sinitavena rughuvem keyama karakara-sine.\*\*

<sup>48</sup> Noko kuburina kamone, na miikopu wawaya sakamkam na gemeyani sinarukwana, bi keyamina gegha meyani inapekina.

<sup>49</sup> Kagu kivikivina tupadi ruyagha vitadi sinabanana mekodi damidi ware keyama, bi mmkodi ruyagha kamodiye na inaberadi da sinamiise na yadi wiigeruwane sinimara-gata, naboni ware yegii kam iyimetevina.

<sup>50</sup> Yegii touna sawara miisena, bi memeda yana metewa maragasina inakovi, na gegha rubana tana bera da in-ayegii maghana. Memeda waghawagha ghamana kiiravine konigamowana, na tami naboni ware yegii yana metewa yakovina. Genaboni konaberana, bi kobera da kam yegiima teya yatawoghana - nuwaruririye komake patapata.”

## 10

*Yesu, nayi da wiiyakira ivisisiyana*

<sup>1</sup> Yesu Kaponiyam ikuyoveni, bi inagho Jiudiya kubure da Jodan rarimina itowawoneri inagho raghani matana nawane. Bi wawaya korotodi touna biidi sipiikamagha, na nonowa iyaberaberana naboni iyiyevevedi.

<sup>2</sup> **Perisis** mududi siwiini da siyikayetayi, na sipiika touna biidi bi sivitarakiyaneni bo, “Da yada gwara yiwhaghasina da tomogha wavinena rubana iniyakiri?”

<sup>3</sup> Iwonabodedi bo, “Mosis gwara iveremina kamone awaki iwonen?”

<sup>4</sup> Toudi siwona bo, “Mosis yana gwara iviwaghasina da tomogha wiiyakira sisiyina inagirumi bo, ‘Gegha ayawiwi-inimna, kunaghotaveyana,’ bi sisiyina igirumina wavinena inavereni bi muriye iniporataveni.”

<sup>5</sup> Bi Yesu iwonabodedi bo, “Tami nuwanuwami gegha siyatamatatarana bi gayamimi siviakima, noko biidi Mosis mmko gwarana igirumi tami kiiravimiye.

<sup>6</sup> Bi konoghsisi da dagudagune, raghanina God wawaya iberadi na, ‘Tomogha da wasike iberadi.’

<sup>7</sup> ‘Na tomogha tamananaki da sinananaki inakuyovedi, bi inanagho wavinena teya sinikapudi sinamakae,

\*\* **9:47:** Yesu sisiya ghamaghmadima ivimiiba veses 43, 45, 47 kamodiye da wiiyeyeveyana metagha berona yana maragatana. Yesu gegha iyawiini da wawaya imadi bo kayedi siyisukasiyaragha bo matadi siyitupawiitana - noko gegha bera miisena. Touna yana wiina da wawaya nuwanuwadiye berona kayena sinakabi taveni da yadi berona sinamiiri kubuteni, bi God biidi sinamiiri karona, bi yana wiine sinamake.   **10:6:** Gen 1:27   **10:7:** Gen 2:24

8 bi yadi bata na ware tubugha tanagha.' Na gegha muriye yadi bata bi toudi tanagha.

9 Bi awaki God ikasiwiikapu, na gegha iiyabo inibogabogaedina."

10 Muriye siveramagha bareye, na kana kivikivina mmko sisiyina kiiravine sivitarakiiyaneni.

11 Yesu iwonabodedi bo, "Memeda tomogha wavinena yiayakiri bi wasike bogae yarawayi, na wavinena katamanina yitutuwiiyogho bi God matane na bera berona.

12 Kedana mayimayiyine, memeda wasike moghanena yiayakiri bi tomogha bogae yarawayi, na moghanena katamanina yitutuwiiyogho."

### *Yesu da ededa gisigisidi*

13 Wasina wawaya mududi ededa sirutayina sipiika Yesu biidi da imana debadiye iyatoura bi iyarupari da God iyimiiseyedi, bi kana kivikivina taghunudinaki sivigesiyedi.

14 Yesu mmko ikitana nuwanuwana ipughu bi kana kivikivina iwonedi bo, "Ededa kokuyovedi sinapiika kurigu, gekonitara babaranedi, basuna wawaya mmkodi ededa naboni na God yana wiikiiwawo kamone sinamakae.

15 Iisuwonemi, memeda wawaya tana gegha iyinuwamiise da God yana wiibadana iniwaghasineni naboni mmkodi ededidi sabera, na kate gegha meyani God yana wiikiiwawo kamone inamakena."

16 Wasina bi ededidi iyouna da manonone ivimakedi, bi imana debadiye itoura bi irupari da God iyimiiseyedi.

*Tomogha moumourina Yawa makewaghawaghasina kiiravine Yesu biidi ivitarakiiyana*

*Mat 19:16-30; Luk 18:18-30*

17 Wasina, noko raghanine Yesu igezhomiiri iyanono na kedae, tomogha tana ivera ipiika da naghone ivituwapore oghogheyana bi iyitarakiiyaneni bo, "Abawiiyeveveyana miisem, awaki anabera da yawa makewaghawaghasina anakabi?"

18 Bi Yesu iwoneni bo, "Awaki kiiravine kuwonegu da miisegu? Gegha tana iiyabo miisena, wasina God kawatha miisena.

19 Wasina, yam wiitarakiiyana kiiravine, na God yana gwara nada kwakovidi: 'Gegha kunakasunugha; gekamkawakapu kunituwiiyoghma; gekunayapina; gekwiinam wiyyabama kuniwawu beroveni; gewiyyabama wawaya yadi moura kunayouna; tamannaki da sinamnaki kabikarawayedi.'

<sup>20</sup> Bi tomoyina iwona bo, “Abawiiyeveveyana, raghanina dodoguve da patana kata, mmkodi gwaradi akivikivina.”

<sup>21</sup> Bi Yesu tomoyina iyakitakita na ivinuwayuyuneni na iwona bo, “Bera tanagha patana isiwana. Kunagho da yam moura kunigimona bi manena moyaka kuveredi, bi yam miisana na kate abame God gwabinama kunakabi. Wasina naboni kunabera murine, na piika kunakivinigu.”

<sup>22</sup> Tomoyina imoura kirakii na geiyawiini da yana moura iyavereyana tavetaveyana, na raghanina mmko sisiyina iwaiyana na ivinuwapoya bi ere nuwavisina inagho.

<sup>23</sup> Wasina Yesu ikita wiipata bi kana kivikivina iwonedi bo, “Ipiropiro kirakii da moura wawayidi sinaveremayedi bi God siniwaghhasineni da inibadeli.”

<sup>24</sup> Kivikivina yana sisiya kiiravine sivisokovena kirakiyyeni.\* Bi Yesu iwonena mayedi bo, “Natunatugu, ipiropiro kirakii da wawayda sinaveremayedi bi God siniwaghhasineni da inibadeli.”

<sup>25</sup> Ipiropiro da ribiribi ghamana kana waghawagha kamel inobu mata bonayne inarughuwona, bi bada ipiropiro kirakii da tomogha moumourina iniwaghhasina da yana yawa God inibadeni.”

<sup>26</sup> Kana kivikivina sinokena kirakiyyeni bi toudimani sivitarakiyyana kabivivirana, “Meboda naboni, na iiyabo bada yawa makewaghawaghasina inakabi?”

<sup>27</sup> Yesu ikitadi bi iwona bo, “Wawayda geha rubana siniyawii mayedina, bi God na wasina, basuna touna bera tupadi rubana inabera.”

<sup>28</sup> Bi Pita iwona bo, “Wasina, bida toumii metagha? Yama moura nada waghata kakuyowana bi tam kakivinim.”

<sup>29</sup> Yesu iwona bo, “Wiisuwona awonewonemi, memeda iiyabo yana bare, warewaresina, nughunughuna, sinananaki, tamananaki, natunatuna bo kana tarana inakuyowana da inakivinigu bi wara miisena tagu kiiraviguve wawayda mududi inawonedi,

<sup>30</sup> na God miisana ghamana debane inatoremayeni bi inavereni mmko yawane. Na naboni bare, warewaresina, nughunughuna, sinananaki, natunatuna da tarana inayouna, bi wawayda bida sinikayotaketowaneni, bi raghani yapiipiika, na yawa makewaghawaghasina inakabi.

<sup>31</sup> Bi iiyawogha kata korotodi sivinagho, na noko raghanine na sinimuri, bi iiyawogha kata korotodi sivimuri na noko raghanine, na sininagho.”

\* **10:24:** Jius siyi geruwana da moura na God yana wiiwaghhasina maragasina matakirina wawayda biidi bi iyimiiseyedi (Psalm 128, Proverbs 10:22). Na Yesu kana kivikivina sinokena kirakiyyeni.

*Raghani kana wiiaroba Yesu yana rabobo ivisisiyena mayeni*

*Mat 20:17-19; Luk 18:31-33*

<sup>32</sup> Toudi kedagha sipepewa siyageegee Jerusalemma, na Yesu ivinagho bi kana kivikivina sivimuri. Na sikabinojeni, bi wawaya iiyawogha murigha siyakivikivini na sinaghara. Wasina bi kivikivina yadi 12 ikabirenamayedi, bi iwonedi da mekodi beradi tupadi raghani muriye touna biidi sinatubuga

<sup>33</sup> na iyawonewonedi bo, “Kowaiyana, tageegee Jerusalemma, bi nama wawaya tana, tagu God yana **Wiisuwona Tomoyina** kagu puke inakabi, **prist** babadidi da gwara kana wiiyeveveyana damdi biiyadi. Toudi sinigiugerogerora da inarabobo bi dam wiibata sinirouveredi.

<sup>34</sup> Sininamayeni, sinakanuni da sinakwapuni bi sinakasunuyi. Bi gabudara yadi 3 murine na raboboma inageghomiiri magha.”

*Jemes da Jon yadi kayowana*

*Mat 20:20-28*

<sup>35</sup> Muriye na Zebedi natunatuna, Jemes da Jon sipiika Yesu biidi siyawonawona bo, “Abawiiyeveveyana, awaki kani-babiim na kunabera, yama kayowana da tam kiiravimiyye kunabera.”

<sup>36</sup> Na ivitarakiyanedi bo, “Yami wiina awaki anabera kiiravimiyye?”

<sup>37</sup> Siwonabodeni bo, “Raghanina yam wiikiiwawo gabudarne wawaya kuniibadeli, na kuniwaghasinemii da yawata tani makerereghana, tana katiiyamve bi tana dugemve.”

<sup>38</sup> Bi Yesu iwonedi bo, “Gekoyakovi da awaki kiiravine kwiibaba. Tami rubami, ananiuna na redunama konanina, bo rubami kona **babataito** naboni ware tagu anababataitona?”<sup>†</sup>

<sup>39</sup> Bi siwoneni bo, “Toumii rubamii!”

Bi Yesu iwonedi bo, “Redu ananiuna na konanina, da konababataito naboni tagu anababataitona.

<sup>40</sup> Bi gegha rubana anavinegha da tani makerereghana, da iiyabo katiiyaguve inamake bi iiyabo dugeguve. God iiyawogha ivineyidi na nokodi gawara inaveredi.”

<sup>†</sup> **10:38:** *redu ananiuna da babataito meko tagu sina babataitoguna mmkodi sisiyidi batana yana kabi kwarakwara da rabobo ivisisiyeni. Raghanina Yesu Getsemene inipoghana, mmko reduna kiiravine ere-nuwavisina ivisisiyeni (Mak 14:36). Yesu, Jon da Jemes iwonedi da toudi sinivisi sina kabi.*

<sup>41</sup> Raghanna kana kivikivina yadi 10 mmko siwaiyaneni, na nuwanuwadi sipughu Jemes da Jon biidi.

<sup>42</sup> Na ikwatuwiitaghomidi sipiika bi iwonedi bo, “Tami nada kwakovi da iiyawogha kubuna damdi yadi kiikiwawo, bi yadi kayowane sinibada, na nokodi babada wawaya wiitupaketowane sakoyayidi.

<sup>43</sup> Na tami, genaboni konigubegubeyana. Bi iiyabo yana kayowana inibada, na touna wiibagubagurana.

<sup>44</sup> Bi iiyabo yana kayowana ininagho, na inabera da touna wawaya tupadi yadi bagubagurana.

<sup>45</sup> Berana mayimayiyina, **Wiisuwona Tomoyina** gegha iyapiika da wawaya touna sinabigenina bi ipiika wawaya inabigedi, da nuwasisire inarabobo bi mmkona touna miisana wawaya korotodi kiiravidiye.”‡

*Yesu, Tomogha matapotapotana iviyawiini*

*Luk 18:35-43*

<sup>46</sup> Wasina bi Jeriko kwanatune sinokanibu. Bi muriye, Yesu kana kivikivina teya da koroto ghamana Jeriko siyakuyokuyoveni, na tomogha tana matapotapotana kana waghawagha Batimiyas, Timias natuna, keda riirine iyamakamake bi iyipepeyana.

<sup>47</sup> Raghanna iwaiyana da Yesu Nasaret tomogha iyapiipiika, na irukwatu iwona bo, “Yesu, Deivid natuna kuvinuwanuwaghanegu!”§

<sup>48</sup> Wawaya korotodi sikini bi siwoneni bo, “Kuviraborabobo!”

Bi ivikawakeke irukwatu gwaru, “Deivid natuna, kuvinuwanuwaghanegu!”

<sup>49</sup> Na Yesu ivituramiiriyen bi iwona bo, “Kokwatuveni inapiika mabo.”

Na tomogha matapotapotana sikwatuveni siwona bo, “Kinuwamiise! Geghomiri! Yakwatukwatuvem.”

<sup>50</sup> Na yana sowo ivirupiitaveni, igegehomiri ivikapoka bi ipiika Yesu biidi.

<sup>51</sup> Wasina ivitarakiyaneni bo, “Awaki yam wiina, kiiravimve anabera?”

**10:43:** Mrk 9:35   ‡ **10:45:** Raghanna Yesu ikabi kwarakwara da irabobo tamumu wawayidi kadi gaware, touna mmko sisiyina itorewiimaghatar peroveta Aisaiya 53 kamone ivisisiya da yana bagibagi kiiravine naboni touna God yana ababagibagi. § **10:47:** Raghina tomogha mata potapotana Yesu ikwatuveni da “Deivid natuna,” na touna waghawagha meko Jius tupadi sakovi da noko Keriso yisisiyeni. Jius na siyanoghonoghos da Keriso wawaya iyiyawiidi da iyibadedi ware Kiiwawo Deivid naghove waghata nosinosidinakim ivibadedi na naboni (Psam 89:3 da inagho 37; Aisaiya 29:18 da inagho 19, 35:5 da 6; Jerimaiya 23:5 da 6; Igikel 34:23 da 24).

Tomogha matapotapotana iwonaboden bo, “Abawi-iyeveveyana, akayokayoveni da anakitamagha.”

<sup>52</sup> Yesu iwoneni bo, “Yam wiigeruwana iviyawiim, kuhnagho.” Yaininagha ikitarunagha bi kedagha Yesu ikivini.

## 11

*Yesu, Jerusalemne siverabodeni ware kiiwawo  
Mat 21:1-11; Luk 19:28-40; Jhn 12:12-19*

<sup>1</sup> Raghanina Yesu kana kivikivina teya Jerusalem siyitutuk-abikabina, Betapage da Beten kwanatudi riridiye na sipiika koya kana waghawagha Oliv Koyane. Bi kana kivikivina bata iviporadi sivinagho <sup>2</sup> bi iwonedi bo, “Konagho korughu noko meyagiina naghomiye. Raghanina konanokanibu name, na donki wotuna konabanani saghiratawani getana iiyabo naghove iyagerutowoyina. Korupami bi korutayini kopiika mabo.\*

<sup>3</sup> Meboda wawaya sinitarakiyanemi bo, ‘Awaki kiiravine mmko koberabera?’ Na kowonedi bo, ‘Bada yawiwiini bi kate inipora inaveramagha.’

<sup>4</sup> Wasina bi sinagho da donki wotuna sibanani, maghatare kedae, bi bare tana matamketana ririne koghore saghiratawani bi raghanina siyaruparupami,

<sup>5</sup> na wawaya mududi riridiye siyamiimiirina sivitarakiyanedi bo, “Awaki kiiravine donki wotuna koruparupami?”

<sup>6</sup> Na toudi metagha Yesu iwonedi, na naboni wawaya siwonedi, na siviwaghasedi da sirutayini.

<sup>7</sup> Wasina donki wotuna sirutayini sipiika Yesu biidi bi yadi sowo sivitavenagegeeyana kubukiine, bi Yesu debane imakegaae.

<sup>8</sup> Bi wawaya korotodi yadi sowo sirutatara keda debane sikepana bi mududi kii ghabighabi ere rugurugudi kwabuma siyaragha na kedae sikepana.†

<sup>9</sup> Bi wawaya naghone da iiyawogha murine siyakivikivini, na sikarayewoveni bo,

“Hosanna!

\* **11:2:** Jius yadi noghotena **donki** toudi bagibagi kadi ribiribi. Toudi sawara sakawara, bi wawayawota sageru bi sawagawaga. Yesu donki debane igeru, na wawaya sikitada ware wawaya Kabikabikuwayina iyapiipiika bi gegha naboni kiiwawo kayowiikomerowane. Noko donkina, gegha tana iyabo naghove iyabagurena towoyina, naboni ribiribi Kabikabikuwayina. Mmko yiyeveveyana Yesu na Keriso. † **11:8:** Jon 12:13, yawonawona da mmkodi na notuveya raghaghadi. Wawaya yadi sowo bo yarayara ere-rugurugudi kedaye sigawara da kabikuwaye bi Yesu saverabodeni naboni kiiwawo.

Tam, God kana waghawaghae kwapiipiika na kakabek-abepem.‡

<sup>10</sup> Nosida Deivid yana kunukunuma  
tam kwapiipiika kunibademii na kakabekabepepim!  
God abame makamakena kakabekabepepi!"

<sup>11</sup> Yesu, Jerusalemma inokanibu na inagho God yana bareye irughu, bi sawara tupadi nama ikita yapoyaporidi. Bi noko murine, nada iravidi na touna da kana kivikivina yadi 12 yawata sikanibu sinagho Betenima.

*Yesu, Kogheya kiina imagi*

*Mat 21:18-19*

<sup>12</sup> Raghani ibori bi Yesu kana kivikivina teya Betenisikuyoveni siyaveravera magha Jerusalemma, na vitonana damina ikabi.

<sup>13</sup> Rabarabama ikitawiivera da kiuwa kiina kana waghawagha kogheya inumo na ikita, na inagho iyakita da iuwagha bo gegha. Bi raghanina ipiika kiine, na ikita da rugurugu kawanagha, basuna gegha kogheya kana iri.

<sup>14</sup> Na kogheya kiina iwonenbo, "Gegha tana iiyabo uwam inakam towogha mayenina!" Na kana kivikivina mmko sisiyina siwaiyaneni.

*Yesu, wiigimona da gimogimona damdi God yana bareye irukwavina*

*Mat 21:12-17; Luk 19:45-48; Jhn 2:13-22*

<sup>15</sup> Raghane Jerusalemma sinokanibu, na Yesu irughu God yana bare garina kamone bi wiigimona da gimogimona damdi, idagu iyarurukwavinidi siyakanikanibu. Bi mane wiikabivereyana damdi yadi kemakema da iiyawogha ayabo siyigimona, na yadi makamake ivikouririghana, §

<sup>16</sup> bi getana iiyabo iyiaghasseni da wiigimona sawaridi God yana bare garina kamonagha iyakawara iyarughuwnana.

<sup>17</sup> Bi iviyevevedi iwona bo, "God wonana buka kamone nada sigirumina iwona da,

'Yagu Bare na sinakwatuveni da touna pari barena,

wawaya damvedamve kiiravidiye,

bi tami kobera da naboni yapiyapi damdi yadi kowokowogha.' "

‡ **11:9:** *Hosanna na Aramik gamodi meko dagudagune yana basuna kuviyawiimii, bi muriye yana basuna kaveraverabodem da kakabekabepepim.*

Veses 9 da 10 kamodiye wawaya na Psam 118 kamonama sisisiya. § **11:15:** Mane wiikabivereyana damdi kubura wiibata damdi yadi mane sikuwamiridi da gegha wawaya gubadi nama bi noko manena Jius sakayoveni. Bi wawaya God yana bareye noko manenama da yadi puyo sagimona (Exodas 30:13). **11:17:** Isa 56:7

<sup>18</sup> Na **priست** babadidi da gwara kana wiiyeveveyana damdi mmko siwaiyaneni. Na sidagu keda siyininogha da Yesu siyakasunuyi. Toudi sinaghareni, basuna koroto tupana yana wiiyeveveyana siyisokoveni.

<sup>19</sup> Wasina bi ravidiyé, na kana kivikivina yawata Jerusalem sikuyoveni.

*Kogheya kiina irabobo*

*Mat 21:20-22*

<sup>20</sup> Raghani ibori didibara wote, kedagha sipepewa siyanono Jerusalemma, na kogheyina kiina sikita. Touna i rabobo iyowogha inagho ramramne.

<sup>21</sup> Pita inoghosí da awaki itubugha na Yesu iwonení bo, “Abawiiyeveveyana, kukita, kogheya kiina kuvimagi na irabobo!”

<sup>22</sup> Yesu iwona bodedi bo, “God kovigeruveni!

<sup>23</sup> Iisuwonemi, da iiyabo mmko koyana inawonení bo, ‘Geghomíiri bi yegiye kitavenayowoyena mayem,’ bi nuwanuwana kamone gegha ininuwabata, bi inigeruwana da awaki iwona na inatubugha, na God inabera kiiravine.

<sup>24</sup> Yana basuna mmko kiiravine awonewonemi: raghanina kwarupari bi sawara kiiravine kwiibaba, kigeruwana da nada kukabi, na awaki kiiravine kunibaba na kunakabi.

<sup>25-26</sup> Bi raghanina kwageghomíiri da kwarupari, bi iiyawogha berona tam biidi sibera na kumanoghotatavedi, na noko tamamnaki abame kate yam tamumu inanoghotatavedi.”\*\*\*

*Yesu yana maragata kiiravine Jius sivitarakiyyana*

*Mat 21:23-27; Luk 20:1-8*

<sup>27</sup> Yesu kana kivikivina yawata Jerusalemma siverakanibu magha, bi raghanina God yana bare garina kamonagha iyapeepewa, na **priست** babadidi, God yana gwara kana wiyeveveyana damdi da kwanatu kana dogara sipiika Yesu biidi

<sup>28</sup> bi sivitarakiyaneni bo, “Awaki maragasina kukabi na mmkodi bera kubera? Bi iiyabo mmko maragasina iverem?”

<sup>29</sup> Iwonabodedi bo, “Wiitarakiyyana tana anawonemi, bi tami wonabodeyana konaveregu, na anawonemi da awaki maragasine mmkodi bera abera.

<sup>30</sup> Kowonegu, Jon mema yana maragata ipiika na iyabaa-bataito: God gwabinama bo wawaya?”

---

\*\* **11:25-26:** Wawaya mududi akowa kirakiidi sinoghta da sisiya mududi na ves 26 kamone da sisiyna mma naboni: Bi memeda gegha kumanoghotatavedina, tamamnaki abame gegha inanoghotatavedina.

<sup>31</sup> Na wiikawakereyana toudimani kamodiye sidaguni, “Awaki tanawoneni? Memeda tanawona bo, ‘God gwabina-ma,’ na inawona bo, ‘Awaki kiiravine Jon gekoyigeruven-in?’

<sup>32</sup> Bi meboda tanawona bo, ‘Wawaya gwabidima’ na kate bi koroto sinanuwatupa touda biiyadi.” (Na toudi koroto sinagharedi, kiiravine wawaya tupana sinoghosи da Jon, na **peroveta** waghata).

<sup>33</sup> Na yadi wonabodeyana Yesu biidi na, “Toumii gegha kayakovina.”

Na Yesu iwонеди bo, “Wasina gegha anawonemi, da awaki maragasine mmkodi bera abera.”

## 12

*Kwabu bagibagi damdi kadi miiba*

*Mat 21:33-46; Luk 20:9-19*

<sup>1</sup> Wasina bi Yesu miibama iwонеди bo, “Tomogha tana kwabuve wain iwavi. Igari wiikenavivireni, dogu tana ibani wain kana ruruboto kiiravine, da wiikighukighu kana bare iyoghani. Bi wawaya iyouna da yana kwabuve ivikoyayidi da siyigimogimoneni, bi iwagawaga inagho takubure.\*

<sup>2</sup> Raghanina kabipura gabudarina ipiika, na kwabu wiibadana yana wiitamariyana tana ivipora inagho kwabu bagibagi damdi biiyadi, da kanareregha kabipura kamonama iyakabi.

<sup>3</sup> Bagibagi damdi, wiitamariyana siburavi, da sigudani, bi ima kawanagha sivipora iveramagha.

<sup>4</sup> Wasina wiibadana yana wiitamariyana tana ivipora; bi kwabu bagibagi damdi gayamina sirouvi bi siwona wiisini-mayamayayi.

<sup>5</sup> Na yana wiitamariyana tana bada ivipora, na touna bada sikasunuyi; bi wiitamariyana mududi kedana mayimayiyina siviberaberowanedi, mududi sirouwa bi mududi sivikasunughana.<sup>†</sup>

<sup>6</sup> Kwabu wiibadana wawaya tanagha iyamakamake da iyipora na tomoyina touna wosina natunuwana. Tughura

<sup>\*</sup> **12:1:** Isa 5:1,2      <sup>\*</sup> **12:1:** *Wain kwabuna na touna tanawa pinimina meme urawa tana sawavi. Mmko uravina uwana, bariyawa gamodima sakwatuvedi* grapes. Wawaya mmkodi greip kayedima situgudaguda da sarubototavedi ruruboto gawarine, bariyawa gamodima sawona wine press. Bi miina kabikabiitaghomedi satore rughuveni, bi yiwamiwamira da ninina, kana waghawagha wain. Jius kiiravidiyena, noko wain na raghani nonowa kana rarima. Israel na God yana wain kwabuna. <sup>†</sup> **12:5:** Isrel damdi peroperoveta sivisinighiighiyedi ware kwabu bagibagi tomotomoyidi kadi bada yana wiitamariyana naboni sivisinighiighiyedi na naboni (Jerimaiya 7:25 da 26; Emos 3:7 bi Jakaraiya 1:6 kokita).

waghate, na natuna ivipora inagho bagibagi damdi biiyadi bi iwona bo, ‘Anoghonoghosi da natugu sinakabikarawayeni.’

<sup>7</sup> Bi gegha, nokodi bagibagi damdi toudimani sivisiya vivirana bo, ‘Mmkona kwabu wiibadana natuna. Kopiika, tana kasunuyi, bi yana kwabu na tani rapeneni.’

<sup>8</sup> Na tomoyina natuna siburavi bi sikasunuyi da tubuyina sivitavena kanibuveni kwabu garina kubune.

<sup>9</sup> Awaki, bada kwabu wiibadana inabera? Inapiika da bagibagi damdi inikasunughana, bi woudi imadiye yana kwabu inatore.

<sup>10</sup> Wiisuwona, God wonana kamone nada kokabiyavidi da iwona bo,

‘Akima meko abayoghayoghana sivisinighiighiyyeni, na kata iviakima kiitowana;‡

<sup>11</sup> Mmko berana Bada ibera, ayagha matadae yinuwakayowana.’”

<sup>12</sup> Jius babada siberatowoyi da siyaburavi, basuna sakovi da Yesu mmko iyisisiyeni na toudi kadi miiba. Bi gegha da, koroto sinagharedi na sikitawiitaveni bi sinagho.

### *Teks wiimiisana kana wiitarakiyyana*

*Mat 22:15-22; Luk 20:20-26*

<sup>13</sup> Muriye na Jius babadidi, **Perisis** da Herod turaturana mududi siviporadi sinagho Yesu biidi da wiitarakiyanama siyikayetayina.

<sup>14</sup> Sipiika bi siwona bo, “Abawiiyeveveyana, kakovi da wonawaghata kwiisisiyedi, bi wawaya awaki siyanoghonoghotana gekuyinuwapoyedina. Gegha kuyanoghonoghosni da kadi waghawagha ghamadi, bi tam wisuwone God yana keda kwikiyeveveyana wawaya biiyadi. Kuwonemii, wasina da teks tani miisana Sisa§ biidi bo gegha?”

<sup>15</sup> Bi iyakovi da siyaberaberatowoyi da siyyabenii\*\* na iwonedi bo, “Awaki kiiravine tagu kwiikayekayegu? Dinarias tana kopikenanakita.”

<sup>16</sup> Na dinarias tana sikabi sivereni, bi ivitarakiyanedi bo, “Mmkona iiyabo gubana da kana waghawagha?”

Toudi siwona bo, “Sisa.”

‡ **12:10:** Jius raghani tupana akima sabori da gimadi ghamadi bi bare sayoghana da yoghayoghana. Papasusu akimina na gimana kiitowanina nama papasusuve meme papa bata sibana. Touna na bare kunukununa bi papa yakabitawana gogona da barena tupana yakakokako. Yesu touna papasusu akimina God yana bare wouna kiiravine, touna taparoro (Efesiens 2:19-21 kokita). § **12:14:**

**Sisa na touna Roume damdi yadi kiiawo.** \*\* **12:15:** Wiirubasina mma naboni: memeda Yesu iyawona bo, “Gegha Sisa biidi teks konimiisana,” na Roume babada Jiudiya siyakoyakoyayina na rubana siyapatumi. Bi memeda iyawona bo, “Sisa biidi teks kovimiisana,” na Jius damdi gegha sinakayovenina.

<sup>17</sup> Na Yesu iwonedi bo, “Wasina, awaki Sisa rapene na Sisa kovereni, bi awaki God rapene na God kovereni.” Bi yana sisiya sivisokoveni.

*Nayi kana sisiya geghomiiiri magha gabudarina murine  
Mat 22:23-33; Luk 20:27-40*

<sup>18</sup> Sadusis<sup>††</sup> iiyawoghana sawona da wawaya gegha raboboma sinageghomiiiri. Na mududi sipiika Yesu biidi bi siwona bo,

<sup>19</sup> “Abawiiyeveveyana, Mosis mma naboni gwara igirumi kiiravimiye: Memeda tomogha inarabobo da wavinena inakuyoveni bi natunatuna gegha, na tomoyina waresina tana kwaburina inarawayi da sinituwa, bi nokodi ededidi na naboni waresina raborabobona natunatuna.

<sup>20</sup> Raghani tana tomotomogha rakarakadi yadi 7. Iyarokona wasike irawayi, bi gesiyituwa bi irabobo.

<sup>21</sup> Na tiinaru murine kwaburina irawayi, gesiyituwa bi irabobo. Berana mayimayiyina tomogha kana wiaroba biidi itubugha inayi bi irabobo.

<sup>22</sup> Nokodi rakarakadi yadi 7 wasikena sirawayi, da gesiyituwa bi sirabobo. Tughurine, na wasikena irabobo.

<sup>23</sup> Kata, raghanina raborabobodi tupadi geghomiiiri magha gabudarine sinageghomiiiri, na touna iiyabo wavinena? Basuna yadi 7 tupadi sirawayi.”

<sup>24</sup> Yesu iwonabodedi bo, “Tami yami noghota sisiwana! Yana basuna God wonana bo yana maragata gekoyakovina.

<sup>25</sup> Raghanina wawaya raboboma sinageghomiiiri, na toudi naboni aneyaneya abame bi gegha sinanayina.<sup>‡‡</sup>

<sup>26</sup> Bi kata, wawaya raboboma sageghomiiiri magha kiiravine, na memeda nada kokabiyavi da awaki Mosis yana bukae igirumi, raghanina God irumaghatara touna biidi kiikiiruku iyakarakarasina kamone. Name God, Mosis iwoneni bo, ‘Tagu, Abraham yana God bi Aisik yana God bi Jeikap yana God.’

<sup>27</sup> Na noko kiiravine na tanakovi da God, na gegha wawaya raborabobodi yadi God, bi wawaya yawayawiidi yadi God. Na yami noghota tupadi siwasianidi.”

---

**12:18:** Acts 23:8      <sup>††</sup> **12:18:** *Sadusis toudi dam tana, moumouridi da babada ghamaghamadi Jius kamodiye. Toudi yadi wiigeruwana ivibogaye gegha Perisis naboni na raghani tupadi na sikawakereyana. Sadusis gegha siyigeruwana da wawaya raborabobodi muriye raboboma sinageghomiiiri. Toudi gegha siyigeruwana da nama aneyaneya bo kanukanuma mududi. Toudi yadi wiigeruwana na Mosis yana buka yadi imiikovi igirumana (Genisis, Exodas, Livotikas, Nambas, Diutoronomi) bi gegha giruma kabikabikuwayenidi mududina.*

**‡‡ 12:25:** Aneyaneya toudi gegha siyaraborabobona, bi gegha siyanayinayina bo siyituwana.    **12:26:** Exo 3:6

*Gwara ghamanakina*

*Mat 22:34-40; Luk 10:25-28*

<sup>28</sup> God yana gwara kana wiiyeveveyana tana ipiika, bi Yesu da Sadusis naboni siyikawakereyana, na iwaiyanedi. Iwaiyana da Yesu iwonabodena wiimasiyedi, na ivitarakiyaneni bo, “God yana gwara meko iragata kirakii?”

<sup>29</sup> Yesu iwona bo, “Gwara meko igekirakii na mmko: ‘Isrel dammi, kowaiyana! Bada yada God, touna kawagha Bada.

<sup>30</sup> Bi God nuwanuwam tupana, kanumim tupana, yam noghota bi yam maragata tupadima kinuwayuyuneni.”

<sup>31</sup> Gwara kana wiibata ghamanakina, na mma naboni: ‘Turraturam kuvinuwayuyunedi, mayimayiyina tammani kwiniuwayuyunemna.’ Mmkodi gwaradi yadi bata na siragata kirakii, genaboni mududi.”

<sup>32</sup> Gwara kana wiiyeveveyana tomoyina iwona bo, “Abawiiyeveveyana, kuvisisiya wiimasi, wiisuwona da God tanagha, bi gegha god tana nama ririnena.

<sup>33</sup> God nuwanuwada tupanama, yada noghota tupanama bi yada maragata tupanama taninuwayuyuneni. Bi turaturada taninuwayuyunedi mayimayiyina naboni toudamani tiinuwayuyunedana. Mmkodi gwara yadi bata kabisisiredi na sigekirakii gegha naboni ribiribi tagibudi da God biidi tasuarana bi kate suwara mududi.”

<sup>34</sup> Yesu iyakovi da tomogha noghota miisenama iwona-bodeyana, na iwoneni bo, “Tam gegha iyarabaraba da God yana wiibadane kunarughu.” Na wawaya sinaghara da getana iiyabo wiitarakiyyana mududi iyawonenina.

*Waghawagha Keriso wiitarakiyyanina*

*Mat 22:41–23:36; Luk 20:41-47*

<sup>35</sup> Raghanina Yesu, God yana bare garina kamone iyiyeveveyana, na iwona bo, “Awaki kiiravine Gwara kana wiiyeveveyana damdi sawona da Keriso na Deivid tubuna?

<sup>36</sup> Kanuma Kabikabikuwayina Deivid ivinuwasisiri, na iwona bo,

‘Bada God yagu Bada iwoneni,

“Mabo ririguve kumakekira

bi kam aviya anakabidi da kaye rogumve anatoredi.” §§

<sup>37</sup> Deivid tounamani Keriso ikwatuveni da yana Bada. Na metagha konoghonoghos, Keriso na touna Deivid tubuna bo?” Koroto ghamana Yesu yana sisiya nuwamiiseye siyawaiwaiyaneni.

---

**12:29:** Deu 6:4,5   **12:31:** Lev 19:18   **12:36:** Psa 110:1   **§§ 12:36:** Wiisuwona, Keriso na kiiawo Deivid kayekikina, bi gegha, da Keriso na ige da ige kirakii, bi kate touna na bada Deivid yana Bada.

*Yesu, God yana gwara kana wiiyeyeveyana damdi irugiivedi*

<sup>38</sup> Yesu iyiyevedi, na iwona bo, “Kokita yapor da gwara kana wiiyeyeveyana damdi gesiniyabemina. Tarasowo rukarukarawanidi siniyagha bi sinapepewa, bi yadi wiina wawaya kabikarawaye sinikiikiivedi wiigimona gawaridiye.

<sup>39</sup> Bi yadi wiina makamake gawaridi miisedi **kabepепа baredi** kamodiye bi kate babada ghamaghamaadi yadi gaware sinamake, poragha raghanidiye.

<sup>40</sup> Bi sarupari wiiguriguri na wawaya sanaghosi da toudi kabikabikuwayidi, bi kwabukwabura yadi bare sakita kirorovedi na siyabedi da baredi sirapeneyana. Mmkodi wawayidi, na God aro ghamanakina inaveredi.”

### *Kwabura yana vereyana*

*Luk 21:1-4*

<sup>41</sup> Yesu suwara kabomidi gawarina riridiye imakekira God yana bare kamone, bi wawaya metagha mane siyatutoura na iyaruruwiitedi. Wawaya moumouridi korotodi mane peyaridi siyatutoura.

<sup>42</sup> Wasina bi kwabura moyamoyakina ipiika da kopa mane busobusodi bata, itourarughuwana suwara kabomina kamone. Bi mmkodi manedi yadi maragata damina igisikirakii.

<sup>43</sup> Na Yesu kana kivikivina ikwatuvedi sipiika bi iwonedi bo, “Wiisuwona awonewonemi, mmko kwaburina moyamoyakina puyo ghamanakina itore, gegha naboni wawaya mududi.

<sup>44</sup> Yana basuna, mmkodi wawaya moumouridi tupadi yadi moura ghamadi bi pinimidigha sivereyana, bi noko kwaburina bagune moyamoyakina, bi awaki kana makekawakawa na tupana itore.”

## 13

*Yesu iwona da God yana bare muriye Jius kadi aviya sinibero*

*Mat 24:1-2; Luk 21:5-6*

<sup>1</sup> Wasina raghanine Yesu, Bare Kabikabikuwayina garinga iyakuyokuyoveni, na kana kivikivina tana iwona bo, “Abawiiyeveyeyana, kukita mmkodi bare warawaratetedi, da mmkodi akima ghamanakidi.”

<sup>2</sup> Yesu iwona bo, “Nokodi bare ghamanakidi kwakitakita! Na raghani murine na Jius kadi aviya tupana siniberodi. Gegha akima tana kwiinana debane inamakena.”

*Wawaya sinakabikwarakwara, bi Yesu kana kivikivina tounaye sinamiiri kikita*

*Mat 24:3-14; Luk 21:7-19*

<sup>3</sup> Wasina God yana bare bi nawane Oliv koyana debane Yesu iyamakamake, na Pita, Jemes, Jon da Andru wiikowoye sivitarakiyaneni,

<sup>4</sup> “Kuwonemii, meyani mmkodi beradi sinatubugha. Awaki matakirina iniyeveveyana da mmkodi bera pinimina bi sinatubugha?”

<sup>5</sup> Na iwonedi bo, “Kokita wiimasi da gegha iiyabo iniyabemina.

<sup>6</sup> Tomotomogha korotodi waghawaghaguve sinapiika sinawona bo, ‘Tagu na Keriso!’ na wawaya korotodi siniyabedi.

<sup>7</sup> Bi rghanina wiirouwa kwarituna bo aviya waradi rabarabae konawaiyana na gegha konanagharana. Mmkodi beradi sinatubugha naghove, bi noko geraghani damona.

<sup>8</sup> Dam sinageghomiiri da siniaviya vivirana bi kiiwawo sinageghomiiri da sinirouwa vivirana. Nukenuke kubura bogae bogae sinatubugha da kate gomara. Mmkona dagudaguna kawagha, ware wasike roperopeyina wiituwa sinivisina dagudaguna yakabikabina naboni.

<sup>9</sup> Tami wosina kokoyagha yaporimi. Sinakabimi bi sinitupawamiwamiremi da bada **kabepепа baredиye** sinavidi-vidimi. Bi tami kagu kivikivina kiiravine na sinakabimi da sinatupemi bi kiikiawo nohotama konamiiiri da wara miisena konawonedi.

<sup>10</sup> Bi dagudagune na wara miisena God yana wiibadana kiiravine tami da iiyawogha sigeruvegu na konadimeni damve damve biiyadi, muriye da damona inapiika.

<sup>11</sup> Bi rghanina kami aviya sinakabimi da sinitupawamiwamiremi, na gekoninuwapoya yaininagha da metagha konisisiya. Gegha tami yami noghotama konisisiyana bi Kanuma Kabikabikuwayina tamiye inisisiya na awaki inaveremina kovisisiya.

<sup>12</sup> Tomotomogha sinageghomiiri da warewaresidi sinavereyana bi kadi aviya sinikasunughana, bi tamadam mayimayiyina natunatudi biidi sinabera. Ededa taghunudinaki siniavyiedi bi sinavereyana da kadi aviya sinikasunughana.

<sup>13</sup> Tami kagu kivikivina kiiravine na wawaya tupana sinasinighiiyemi. Bi iiyabo inamiiri kikita da damone na God iniyawiini.”

*Kabikwarakwara ghamana gabudarina  
Mat 24:15-28; Luk 21:20-24*

<sup>14</sup> “Bi raghanina konakita da awaki **peroveta** Deniyel ivisisiyeni meko bera tupana yiberodi, na gawara kabikabikuwayine inamiiri, meme gewasina da iyamiirina (Kabiwaya wawayim: Kunuwagiuren mmko awaki basuna). Wasina nokodi Jiudiya kubura kamone samakamake na sinaverataveyana koyae.

<sup>15</sup> Wawaya bare kubune na geinayowogha inarughu bare kamone yana sawara inayounana,

<sup>16</sup> bi bada, iiyabo yana kwabuve yabagibagi, na geinavera-magha bareye da kana tarasowo inakabina.

<sup>17</sup> Bi noko raghanine na kabikwarakwara ghamanakina wasiwasike biiyadi iiyawogha siropeya da pepeya sisusuna.

<sup>18</sup> God biidi korupari da mmkodi beradi gegha boduve sinatubughana!

<sup>19</sup> Yana basuna noko raghanine na kabikwarakwara ghamanakina nama. Bi raghanine God kubura ibera na kabikwarakwara ghamadi roro nokodi naboni gesiyatubughana, patana da kata bi raghani muriye kate gegha naboni sinatubughha maghana.

<sup>20</sup> Na Bada, nokodi gabudaridi iruwiiitupo. Bi memeda gegha iyayaraghana, wawaya kate gesiyayawana. Bi iiyawogha ivineyidi na noghosidiye, touna mmkodi gabudaridi iyaragh.

<sup>21</sup> Noko raghanine, memeda wawaya tana inawonemi bo, ‘Keriso mmakatanina, kokita!’ bo, ‘Vinikatanina!’ gekonigeruvenina.

<sup>22</sup> Yana basuna Keriso wiihiyaba da peroveta wiihiyaba sinarumaghataro bi **berakayowiwiyyaka** da matakira sinabera, bi sinaberatowoyi da God yana wiivenevinegha wawayidi siniyabedi, da sinigeruvedi.

<sup>23</sup> Na kokabunagha, bi kokoyagha mayemi! Bera tupadi kadi sisiya awonena katamanemi, muriye da raghanina inapiika.”

*God yana Wiisuwona Tomoyina yana piikamagha gabudarina*

*Mat 24:29-31; Luk 21:25-28*

<sup>24</sup> “Bi kabikwarakwara ghamanakidi gabudaridi sinakovi, muriye na gabudara raragha inakabitore bi matu bada gegha inikonakona.

<sup>25</sup> Kewokewo abame sinaririgha, bi abama kana sawara mududi maragasidi sininukenuke.

<sup>26</sup> Bi noko raghanine wawaya sinakita da God yana **Wiisuwona Tomoyina** inarumaghataro, uuwa debadigha inapiipiika, maragata ghamana teya da ere kinivina.

<sup>27</sup> Wasina bi aneyaneya iniporadi kubura tupane da God yana wiivinevinegha wawayidi sinituwiiaghoma kubura damone da inanagho abama damone.”

*Kogheya kiina miibina*

*Mat 24:32-35; Luk 21:29-33*

<sup>28</sup> Wasina Yesu iwona bo, “Konoghosi awaki itubugha kogheya kiina biidi da akowa nokove konakabi. Raghanina ragharaghana sameyu da samatagha bi numonumo sarumaghatara, na kwakovi noko gogo raghanina yapiipiika.

<sup>29</sup> Mayimayiyina, raghanina konakita da mmkodi beradi sinatubutubugha, na konakovi da God yana **Wiisuwona Tomoyina** yana piikina inoratu, bi ikabunagha da inidagu.

<sup>30</sup> Iisuwonemi, mmko kimsina wawayimi tupana gekonarabobo patana da mmkodi beradi sinatubugha naghove.

<sup>31</sup> Abama da kubura sinamomogha, bi wonagu kate gegha inamomoghana.”

*Tana kabunagha Yesu yana piikamagha kiiravine*

*Mat 24:36-44*

<sup>32</sup> “Getana iiyabo iyakovi, da meyani noko gabudarina bo raghanina inapiika, gegha aneyaneya abame, bo Natu iyakovina; Tamada God kawagha iyakovi.

<sup>33</sup> Kokabunagha da kokoyagha mayemi, gekoyakovi da meyani noko raghanina inapiika!

<sup>34</sup> Ware tomogha tana yana bare yakuyoveni yawagawaga yanagho takubure. Na wiitamariyana imadiye yana sawara yatoura bi tatadigegha yadi bagibagi yaveredi. Bi iiyabo matamketa yakoyakoyayi na yawoneni da inikighukighu.

<sup>35</sup> Wasina bi tami bada kokabunagha, basuna gekoyakovi da meyani bare badana inaveramagha. Memeda ravidiyе bo kenakenaruwamire, bo kokorereko sinaduuduna bo didibare.

<sup>36</sup> Bi raghanine inapiika na gegha yana wiina da inabananimi konakenakenana.

<sup>37</sup> Awaki awonewonemi, na bada wawaya tupadi anawonedi: Kokabunagha!”

## 14

*Jius siyisisiya wiikowogha da Yesu siyirabobo*

*Mat 26:1-5; Luk 22:1-2; Jhn 11:45-53*

<sup>1</sup> Kata na gabudara bata kawagha siyamakamake da **Koughanu** bi **Parawa Gegha Yist Teya** porayidi. Na **prist** babadidi da gwara kana wiiyeveveyana damdi wiikowoye

keda siyininogha da Yesu siiyabeni bi siyakabitawani da siyakasunuyi.

<sup>2</sup> Na siwona bo, “Gegha poragha raghanine tana berana, kate bi wawaya wiirouwa sinidagoveni.”

*Wasike mayawagama Yesu gayamina iwayi*

*Mat 26:6-13; Jhn 12:1-8*

<sup>3</sup> Bi raghanina Yesu Betenine na Saimon, tomogha iiyabo naghove korekore ikabina yana bareye. Bi siyakamkam, na wasike tana verikoko alabastama\* sibera bi mayawaga kamone na ikawari irughu. Da verikokona kanighona ikiyagini bi Yesu gayamine mayawagina iwayi. Bi mayawagina miisanina ghamana bi nadima† sibera.

<sup>4</sup> Wawaya mududi nama nuwanuwadi sipughu na sivisiya kabivivirana bo, “Awaki kiiravine mmko mayawagina ivikawawaneni?

<sup>5</sup> Siyigimogimoneni da mane ghamana siyakabi bi manena moyaka siyaveredi,” na siki kirakiiyen.

<sup>6</sup> Bi Yesu iwonedi bo, “Kokuyoveni, awaki kiiravine kwisiñimayamayayi? Touna bera waratetena ibera tagu biidi.

<sup>7</sup> Tami nonowa moyaka teya konamakamake, bi yami kayowane koniwiitedi bi tagu gegha nonowa yawata tana makena.

<sup>8</sup> Bi awaki rubana da iyabera na ibera; da mayawaga tubuyiguve iwayi da raghani katamane ikabununagha kagu dogudogu kiiravine.

<sup>9</sup> Iisuwonemi, meghamegha mmko kuburine, meme wawaya waragu miisena sinadimedimeni, na awaki mmko wasikena tagu biidi ibera na kate sinisisiyeni da raghani nonowa sinanognonoghos.”

*Jiudas iviwaghasinga da Yesu, prist babadidi imadiye iyatoreni*

*Mat 26:14; Luk 22:3-6*

<sup>10</sup> Noko murine Jiudas Iskariyot, kivikivina 12 kamodiye bi tana, inagho **prist** babadidi biiyadi da Yesu kiiravine iyapuke.

<sup>11</sup> Damdi mmko sisiyina siwaiyaneni na sivinuwamiise bi sivisuwoneni da mane siyavereni. Wasina bi Jiudas keda wiinogha idagu da metagha Yesu, imadiye iyatore.

*Yesu da kivikivina, Koughanu kamkena, na sikam*

*Mat 26:17-25; Luk 22:7-14,21-23; Jhn 13:21-30*

---

\* 14:3: *Alabasta touna akima waratete kirakiina bi pikapikana. Bi wawaya sakabi bi ipagama kiyabu da tarabiibiisaka tunama satarakepopeko.* † 14:3: *Nadi touna kii tana kana waghwagha, bi noko kiina ramramnama mayawaga sabera. Bi kiina touna India yadi kubure yagogogo.*

**12 Parawa Gegha Yist Teya** porayina gabudarina dagudagune, bi gabudarine na nigenige sikasunughana da **Koughanu** kiiravine, na kivikivina Yesu sivitarakiyaneni bo, “Mebo yam wiina kananagho da Koughanu kamkenana kiiravimve kana kabununayi?”

**13** Wasina bi kana kivikivina bata iviporadi, iwonedi bo, “Konagho konarughu kwanatuve, bi tomogha rarima kibubuna yakawakawari na konakita. Na kokivini,

**14** da meme inarughu, na barena wiibadana kowoneni bo, ‘Abawiiyeveveyana iwona da, “Tupayarayina meme, tagu da kagu kivikivina kiiravimiye Koughanu kamkenana kana kam?”’

**15** Wasina bi tupayaraghha ghamana kiidamove iniyevevemi, tourawiikayowanina da kabukabununayina, na name bera tupana kokabikuya kiiravidaye.”

**16** Kivikivina sinagho sirughu kwanatuve, bi bera tupana metagha Yesu iwonedina sibanani, da Koughanu kamkena, na sikabikuyi.

**17** Bi ravidiyne na Yesu, kivikivina yadi 12 yawata siverakanibu.

**18** Bi siyakamkam raghanine, iwonedi bo, “Iisuwonemi, da kamomima tana kagu puka inakabi iiyabo yawata kakamkamna.”

**19** Kivikivina noko sisiyina siwaiyana na sivinuwapoya bi sidagu tatadigegha sinitarakiyaneni, “Wiisuwona tagu bo?”

**20** Yesu iwonabodedi bo, “Tami 12 kamomiye tana, iiyabo kana parawa dabira kamone tagu teya kakutuwana.

**21 Peroveta** metagha sigirumana naboni da **Wiisuwona Tomoyina** inarabobo. Bi God noko tomoyina iiyabo yana Wiisuwona Tomoyina kana puke inakabina kate aro ghamanakina inavereni! Na iyamiise kirakii da noko tomoyina gegha iyatubughana.”

*Yesu kana kivikivina teya raghani tughurina sikampatapata*

*(The Lord’s Supper)*

*Mat 26:26-30; Luk 22:15-20; 1 Kor 11:23-25*

**22** Bi siyakamkam raghanine, Yesu parawa tana ikabi, God biidi ivikiikiwa, bi ikiyagima da kana kivikivina iveredi, iwona bo, “Kokabi; mmko na tubuyigu.”

**23** Bi wain reduna ikabi, God biidi ivikiikiwa, bi iveredi da tupadi tounama siniuna.

**24** Bi iwona bo, “Mmko tagu ganiganigu, meko inororotaveyana wawaya korotodi kiiravidiye. Ganiganigu touna

inabera da God yana wiiwaghaisina maragasina wouna inatarakirami yana wawaya biidi.

<sup>25</sup> Iisuwonemi, gegha meyani mmko wainna ananiuna mayeni patana da God wawaya keda woune inibadeli na gabudarine wain wouna ananiuni.”

<sup>26</sup> Wasina bi ayii tana sitawori bi Jerusalem sikanibutaveni sinagho Oliv koyane.

*Yesu iwona da kate Pita inawona wiinagonagoveni*

*Mat 26:31-35; Luk 22:31-34; Jhn 13:36-38*

<sup>27</sup> Yesu iwonedi bo, Tupami konavera da konakuyovegu, basuna God wonana buka kamone iwona da:  
‘God sip kadi bodaboda inakasunuyi,

na sip tupadi sinimosaredi,’

<sup>28</sup> bi muriye raboboma anageghomiiri magha, na aninagho ananagho Galilima, bi tami murigha.

<sup>29</sup> Pita iwona bo, “Memeda turagu sinavera da sinakuyovem, bi tagu geanakuyovemna!”

<sup>30</sup> Yesu, Pita iwoneni bo, “Iisuwonem, kata nubabasuve muriye da kokorerekoinaduu da bata, na naghove kuna-wona raghani aroba da tagu gegha kuyakoviguna.”

<sup>31</sup> Pita iwonabodeyana wiimaragata bo, “Tagu kate gen-aboni anisisiyana, bagune tam da tagu sinikasunughaneda, kate gemeyani anawona wiinagonagovemna.” Bi kivikivina mududi bada sisiyina mayimayiyina sivisisiyeni.

*Getsemenine Yesu iyarurupari*

*Mat 26:36-46; Luk 22:39-46*

<sup>32</sup> Wasina sipiika gawara kana waghawatha Getsemenima, na kana kivikivina iwonedi bo, “Mma komakae bi anarupari.”

<sup>33</sup> Na Pita, Jemes da Jon irutayinidi yawata sinagho. Bi nuwavisi da nuwapoya ikabi kirakiyyeni,

<sup>34</sup> na iwonedi bo, “Nuwapoya nuwanuwaguve iragata kirakii da damina ware pinimina bi inirabobogu. Mma komakae bi kovikighukighu.”

<sup>35</sup> Inagho gisina bi ere nuwavisina ivitavenayowoyena mayeni tanave, bi irupari da nuwavisi da sinivisi naghone sapiipiika na memeda rubana bo gegha da siyanaghotaveyana.

<sup>36</sup> Na ruparima iwona bo, “Abba,<sup>‡</sup> Tamagunaki! Tam bera tupadi rubana kunabera, na mmko kabikwarakwara reduna gwabiguve kabitaveni. Bi geawaki ayakayovenina, bi tam awaki kukayovenina.”

---

<sup>‡</sup> **14:36: Abba, noko Aramik yadi gamo, meko Yesu iyisisiyana. Bi Abba yana basuna tamada.**

<sup>37</sup> Wasina bi Yesu iveramagha da kivikivina aroba ibananidi siyakenakena. Na Pita iwoneni bo, “Saimon, da kwakenakena? Raghani gisinagha kunabanenega bo gegha?”

<sup>38</sup> Na iwonedi bo, “Kovikighukighu, bi korupari da gegha ruyagha kamone konabekuna. Kanuma yakayokayoveni da bera miisena bi tubugha inoganoga.”

<sup>39</sup> Inagho magha bi irupari, sisiyidi mayimaiyyidi ivisisiya.

<sup>40</sup> Bi iveramagha na ibananidi siyakenakena, kiiravine gerubana matadi siyakitatora. Na gegha siyakovi da awaki touna siyawoneni.

<sup>41</sup> Bi raghani wiiarobina iveramagha, na iwonedi bo, “Tami patana kokenakena da kwiyyawiitaveyana? Wasina rubana! Gabudarina ipiika! Kokita, puke wawayina, **Wiisuwona Tomoyina** yitowawoneni tamumu damdi bi-iyadi.

<sup>42</sup> Kogeghomiiiri, tana nagho, kokita tomoyina mmakatana iiyabo kagu puke ikabina.”

*Yesu sipatumi*

*Mat 26:47-56; Luk 22:47-53; Jhn 18:3-12*

<sup>43</sup> Yesu patana iyiisisiya bi Jiudas, kivikivina 12 kamodiye bi tana, iverakanibu. Bi murinagha na koroto ghamana seri da kepata sivimakabikabiyeni. Bi mmkodi wawaya na **prist** babadidi, gwara wiiyeveveyana damdi, da kwanatu kana dogara siviporadi.

<sup>44</sup> Bi Jiudas nada ivikatayidi matakira kiiravine, iwonedi bo, “Tomogha anamaghanina,§ wasina touna. Koburavi, kokabitawani bi korutayini konanagho.”

<sup>45</sup> Raghanina Jiudas iverakanibu, na yaininagha inagho Yesu biidi bi iwona bo, “Abawiiyeveveyana!” bi nawanawana imaghani.

<sup>46</sup> Na sipatumi da sikabikikisi.

<sup>47</sup> Bi wawaya tana nama iyamiimiiri na yana seri itaiyina kanibuveni bi prist kiikiwawona yana wiibagubagurana tainana ikasiyaraghataveni.

<sup>48</sup> Bi Yesu iwonedi, “Tagu ware kasukasunugha, bo? Na seri da kepatama kopiika da konapatumigu.

<sup>49</sup> Raghani nonowana tagu tami yawata, God yana bareye ayiyeveveyana, bi gegha koyapatumiguna. Bi gegha, da buka **peroveta** sigirumina inatubugha.”

<sup>50</sup> Wasina bi kivikivina tupadi sikuyoveni bi siverawiwitaveni.

---

§ **14:44:** Jius yadi kikiyena wiiturana miisedina, toudi maghanama sikiikiwa kab ivivirana nawanawadiye.

<sup>51</sup> Bi tomogha yaragina, gara yabuyabunama ivitara-sowowota, da Yesu iyakivikivini, na siberatowoyi da siyaburavi,

<sup>52</sup> bi kana gara imadebadiye ikuyoveni bi ighaninaghaverataveyana.

*Wiigiugerogerora damdi Yesu sivikeekeeni*

*Mat 26:57-68; Luk 22:54-55,63-71; Jhn 18:13-14,19-24*

<sup>53</sup> Wasina Yesu sikabi sinagho prist kiikiawonawa yana bareye, meme **prist** babadidi tupadi, kwanatu kana dogara da gwara wiiyeveveyana damdi sivitaghomidina.

<sup>54</sup> Bi Pita kana taraboga murigha ikivinidi da irughu prist kiikiawonawa yana bare garina kamone. Da name keyama ririne imakeyowogha iyiraragh, koyakoyagha damdi yawata.

<sup>55</sup> Bi prist babadidi da **Wiigiugerogerora damdi**\*\* tupana siberatowoyi da Yesu yana berona siyabanani bi siyaviyeni da rabobove siyatore, bi gegha tana siyabananina.

<sup>56</sup> Wawaya korotodi sipiika da sisiya wiiyaba sivisisiya da Yesu siyaviyeni, bi yadi waragututu gegha mayimayiyidina.

<sup>57</sup> Tomotomogha mududi sigeghomiiiri da mmko wiiyabina Yisu siviaviyeni:

<sup>58</sup> “Kawaiyaneni iwona da, ‘Tagu, mmko God yana bare, meko wawaya imadima siyoghanina anatainarika, bi gabudara aroba murine na tana anayoghana mayeni gegha naboni wawaya imadima siyaberana.’”

<sup>59</sup> Bi gegha, yadi waragututuna tupadi na sivibogae.

<sup>60</sup> Na prist kiikiawonawa, Wiigiugerogerora naghodiye igegehomiiiri da Yesu ivitarakiyaneni bo, “Mmkodi sisiyama siaviyemna, awaki biidi gekuyawonawona bodeyana?”

<sup>61</sup> Bi Yesu ivikawa potapota da gegha awaki tana iyawoneni. Na prist kiikiawonawa ivitarakiyanena mayeni bo, “Tamna God yana **Wiivinevinegha Kiiawonawa**, iiyabo kakabekabepepi na Natuna?”

<sup>62</sup> Na Yesu iwona bo, “Wasina Tagu, bi tupami konakita da **Wiisuwona Tomoyina**, Maragata Kirakiina ririne inamakamake bi abama uuwadigha inapiipiika!”

\*\* 14:55: *Sanhedrin touna Jius babada damna meko igekiraki, Yesu yana raghaniye na Roume tamudu, toudi siyi waghasinedi da taparoro beradi sanuwagiureyana da yapiyapi situpa wamiwamiredi, bi gegha sini poradi rabobove. Prist kiikiawonawa touna Wiigiugerogererora damdi gayamina bo wiibadana, bi tomotomogha yadi 71 mmko damna kamone: prist babadidi, kwanatu babadidi, gwara wiiyeveveyana damdi.* 14:62: Dan 7:13

<sup>63</sup> Na prist kiikiawona kana kwama itainagosiri†† bi iwona bo, “Gegha bada sisiya mududi taya kayokayowana maghana!

<sup>64</sup> Tami tupami, yana sisiya kowaiyaneni, touna God ivigiboyi. Awaki konoghonoghos!”

Bi noko korotona siwona bo, “Touna iberabero na inarabobo.”

<sup>65</sup> Bi mududi sidagu Yesu siyakanukanu, matana sigere bi sirouvi. Da siwoneni bo, “Memedam tam **peroveta**, na kuwonemii iiyabo irouvim!” Wasina bi koyakoyagha damdi sikabi da sitapitapi.

*Pita, Yesu iwona wiinagonagoveni*

*Mat 26:69-75; Luk 22:56-62; Jhn 18:15-18*

<sup>66</sup> Wasina bi Pita patana petakone gari kamone, bi **prist** kiikiawona tana yana wiitamariyana wasikena imiiririya.

<sup>67</sup> Na raghanina ikita da Pita keyame iyiraragh, na rotomanina ikitarorona bi iwoneni bo, “Tam teya, na Yesu Nasaret tomogha yawata.”

<sup>68</sup> Bi Pita iwona wiinagonagoveni bo, “Geayakovi bi geyaguakowa da awaki kwiisisiyeni,” bi ikanibutaveyana gari matamketane bi kate noko raghanine kokorerekou iduu.‡‡

<sup>69</sup> Bi wiitamariyana wasikena, raghanina Pita nama ikita na idagu wawaya nama ririne siyamiimiiri na iwonena mayedi bo, “Mmko tomoyina, na Yesu kwiinana tana!”

<sup>70</sup> Bi Pita iwona wiinagonagoveni.

Raghani gisina bi murine na nama iiyawogha miimiiridi bada siwoneni bo, “Gekunakeena, wiisuwona tam Yesu yana wawaya tana, bi tamna Galili tomogha.”

<sup>71</sup> Na Pita iwona bo, “Iisuwona, gegha ayiyabana, bi meboda aniyaba na God aro inaveregu! Tagu noko tomoyina kwiisisiyenina gegha ayakovina.”

<sup>72</sup> Wasina bi kokorerekou idou iyibata, na Pita inoghosida metagha Yesu iwoneni, “Muriye da kokorerekou inadou inibata, na naghove raghani aroba kunawona da tagu gekuyakoviguna.” Na nuwanuwana idugari da iwasigorita idou.

## 15

*Yesu sipiikeni Pailat biidi*

*Mat 27:1-2,11-14; Luk 23:1-5; Jhn 18:28-38*

---

†† **14:63:** Jius yadi kiki kamonena wawaya kana gara inatainagosiri na touna nuwanuwana yapughu kirakii bo nuwanuwana yasibakuku na mmko berana yabera. ‡‡ **14:68:** Buka katamanidi mududi mmko sisiyina gegha siya girumina *bi noko raghanine kokorerekou iduu*.

<sup>1</sup> Raghani sowsowae **prist** babadidi, kwanatu kana dogara, gwara kana wiiyeveveyana damdi, da **Wiigiugerogerora** **damna** tupadi yawata nada sivitaghomidi bi siwonaruyarayaragha ikovi, na Yesu imana sikutawatawana, bi sivinaghoveni sinaveni, da Pailat siviruvereni.

<sup>2</sup> Pailat, Yesu ivitarakiyaneni bo, “Tam Jius yadi kiiwawo bo?”

Na Yesu iwona bo, “Wasina kwiisisiya namakatanina.”

<sup>3</sup> Prist babadidi Yesu wiiwawu sisiyidima siyikeekeeni.

<sup>4</sup> Na Pailat ivitarakiyanena mayeni bo, “Kunawonabodeyana bo gegha? Yadi wiiwawu tupana da kuwaiyana!”

<sup>5</sup> Bi Yesu geiyawonabodeyana magha, na Pailat ivisokoveni.

*Jius damdi yadi wiina Yesu inarabobo*

*Mat 27:15-26; Luk 23:13-25; Jhn 18:39—19:16*

<sup>6</sup> Raghanna **Koughanu** porayidi nunudigha na Pailat ibera nuwaneni da biwa gawarina kamonama wawaya tana yikanibuveni, iiyabo, dam Jius sakayoveni na kiiravine sibabana.

<sup>7</sup> Bi noko raghanine tomogha kana waghawatha Barabas na biwa gawarina kamone, da wawaya iiyawogha wiirouwa kamone kasunugha sibera na yawata.

<sup>8</sup> Raghanna koroto sivitaghomidi, na sidagu Pailat siyibabiini da nonowa iyaberaberana naboni, da yadi kayowanaiyabera,

<sup>9-10</sup> Bi Pailat iyakowa katamaneni da **prist** babadidi, na Yesu sivitowawoneni touna biidi basuna sinuwapughuveni. Na koroto ivitarakiyanedi bo, “Yami kayowana da Jius yadi kiiwawo anikanibuveni kiiravimiye bo?”

<sup>11</sup> Na prist babadidi koroto nuwanuwadi sapiro bi siwonedi da Pailat siyibabiini bi Barabas iyikanibuveni kiiravidiye, Yesu wasana.

<sup>12</sup> Wasina bi Pailat koroto iwonena mayedi bo, “Bi awaki, anabera mmko tomoyina biidi, kokwatuvuveni da Jius yadi kiiwawo?”

<sup>13</sup> Bi sirabodeyana bo, “Kotuparatuni!”

<sup>14</sup> Na ivitarakiyanedi bo, “Awaki kiiravine? Bi awaki berana berona ibera?”

Bi koroto sirukwatu kamokamogha bo, “Kotuparatuni!”

<sup>15</sup> Na Pailat yana kayowana da koroto iyunuwapikadi, na Barabas biwa gawarinama ivikanibuveni kiiravidiye. Bi kawane na Yesu sikwapi kirakiyyeni bi iwonataveni da siyatuparatu.

*Iyo wawayidi Yesu sivinamayeni  
Mat 27:27-31; Jhn 19:2-3*

<sup>16</sup> Wasina iyo wawayidi Yesu sikabi sinagho Pailat yana bare garina kamone bi iyo turaturadi tupadi sikwaturiyariyadi sipiika.

<sup>17</sup> Bi kwama ididurinama Yesu sivikoten da kapi iyiyona sibera bi gayamine siviyaqha.

<sup>18</sup> Da ere wiinamayidi siyikayekayeni siyawonawona bo, “Kiiwa, kiiwa Jius yadi kiiwawo!”

<sup>19</sup> Bi dighonama gayamina siyarurouvi da siyakanukanu, bi siyituwapore oghogheyana da ere wiinamayidi siyapeeteni.

<sup>20</sup> Raghanina sivinamayeni ikovi, na kwama ididurina sikabitaveni bi kana kwama waghata sivikotena mayeni. Bi sirutayini sikanibu da siyatuparatuni.

*Yesu situparatuni*

*Mat 27:32-44; Luk 23:26-43; Jhn 19:17-27*

<sup>21</sup> Jerusalem sikanibutaveni bi kedae na tomogha kana waghawagha Saimon sibanani, wawa kuburinama ipiika iyarughurughu kwanatuve, na iyo wawayidi siruwiyyaiyaini da Yesu kana korosi iyakawari (Saimon na Sairin tomogha bi Aleksanda da Rufas tamadinaki). <sup>22</sup> Wasina bi iyo damdi Yesu sirutayini sinagho gawara sakwatuvensi Golgota, waghawaghana yana basuna *deudeu gawarina*.

<sup>23</sup> Name siberatowoyi ware wain da kii otona kana waghawagha myrrh yawata siwamiri na siyavereni, bi Yesu gegha iyaniumina.\*

<sup>24</sup> Wasina situparatu, bi kana kwama sikabireregha toudimani kamodiye, bi wiirekwa tana sibera da mekodi kwama yadi kayowane siyayouna.

<sup>25</sup> Didibare, gabudara iyarurumuyamuya (9:00 o'klok) bi situparatu. <sup>26</sup> Bi wiiwawu sisiyina siyiaviyeni na kiisepiye sigirumi da gayamina wowone situturatu naboni iwona, “Jius yadi kiiwawo.”

<sup>27-28</sup> Bi yapiyapi damdi bata situparatudi, Yesu yawata, tana katiiyane bi tana dugene.†

<sup>29</sup> Wawaya ririnagha siyanono piika na gayamidi siwineyana bi Yesu siwonawiigiboyi bo, “Eka damina kabi! Tam kuwona da God yana bare kuyatainarika bi gabudara aroba kamone kuyayoghana mayeni!

\* **15:23:** wain, myrrh yawata na sinivisi kana muramura.   **15:27-28:** Isa 53:12

† **15:27-28:** Giruma mududi katamanidiye na mmko sisiyinama sivikiitayineni: bi awaki siberana peroveta yana sisiya itarawiikim iwona da, “Sikita da naboni ware bera bero wawayina” (Aisaiya 53:12 kokita).   **15:29:** Mrk 14:58

30 Na kata korosima kuyowogha da kuniyawii mayem!"

31 Bi berana mayimayiyina, **priest** babadidi da gwara kana wiiyeyeveyana damdi Yesu sivinamayeni, siyawonawona bo, "Wawaya mududi iviyawiidi bi kate gerubana tounamani iniyawii mayenina!

32 Mede tana kita, iwona da touna God yana Wiivinevnegha Tomoyina, Isrel kana kiiawo kata korosima inayowogha, na tanigeruveni." Bi nokodi bata, Yesu yawata situparatudi na bada siwona wiiberoveni.

### *Yesu irabobo*

*Mat 27:45-56; Luk 23:44-49; Jhn 19:28-30*

33 Gabudara yubasune na wiididibara kubura tupana isowomumu, patana da ravid gabudare.

34 Bi ravid gabudare (3:00 o'klok) na Yesu irukwatu da ghamana, "*Eloi, Eloi, lama sabatani?*" yana basuna, "Yagu God, Yagu God, awaki biidi kukuyovegu?"

35 Wawaya mududi nama siyamiimiiri bi siwaiyaneni na siwona bo, "Kowaiyana, touna Elaija yakwatukwatuveni."

36 Wasina bi tomogha tana iverainagho gumba ikabi da wain tomatomane isirakutuvi, bi kii damone ivikavini. Bi ikoghasi igae Yesu biidi da iyaniuwa bi iwona bo, "Kokoyai! Tana kita memeda Elaija yapiipiika korosima inatorey-owoyeni!"<sup>‡</sup>

37 Bi Yesu irakapara da yawiina itavenatughuren.

38 Wasina bi God yana bareye bebera meko tupayaraghha Kabikabikuwayina itoreboda iyarororoga na itamogosira da bata, wowone da iyowogha kabine.

39 Iyo damdi kadi bada nama korosi naghone iyamiimiiri na ikita da metagha Yesu irabobo, na iwona bo, "Wiisuwona mmko tomoyina na God natuna!"

40 Wasiwasike mududi nama, kadi taraboga siyaruruwitete. Bi kamodiye na Meri Magdalin, bi Meri tana, Jemes murimurina da Joses sinadinaki da Sayome.<sup>§</sup>

41 Raghanina touna Galiline, na mmkodi wasiwasikedi siyakivikivini da yana kayowana siyaberabera. Bi wasiwasike mududi iiyawogha Yesu teya sipiika Jerusalemma na bada yawata nama.

### *Jousep, Yesu tubuyina idogu*

*Mat 27:57-61; Luk 23:50-56; Jhn 19:38-42*

42-43 Ravidipikae, Jousep Arimatiya tomogha, bi bada ghamana **Wiigiugerogerora** **damna** kamone, bi touna

<sup>‡</sup> **15:36:** Psam 69:21 yawonawona wiimaghatar da God yana Wiivinevnegha Kiiawona wain tomatomana sinavereni. <sup>§</sup> **15:40:** Matiu 27:56 kamone, igirumi da Jousep gegha Joses.

wosina bada God keda woune wawaya wiibadedi kiiravine iyakoyakoyayi na iverakanibu. Bi kabununagha gabudarine (noko na **wiiyawiitaveyana gabudarina** naghone ravidiyen), na Jousep idebawowora inagho Pailat biidi da Yesu tubuyina kiiravine ivibaba.\*\* ††

<sup>44</sup> Bi Pailat ikabinokeni da Yesu nada irabobo, na iyo badana ikwatuveni ipiika bi ivitarakiyaneni da nada waghata irabobo bo gegha!

<sup>45</sup> Bi iyo badana yana sisiya iwaiyana ikovi na Jousep iviwaghasineni da Yesu tubuyina iyakabi.

<sup>46</sup> Na Jousep bebera poina yeyleghanina igimoni bi Yesu tubuyina itoreyowoyeni da igere bi karawaga akima kakokakone sibanina name itore. Bi akima ghamana itabiri ipiikeni karawaga kawabonayina itoreboda.

<sup>47</sup> Meri Magdalin da Meri tana, Joses sinananaki na siyaruruwiitete bi sikita da meme Yesu tubuyina sitore.

## 16

*Yesu igegehomiiiri magha*

*Mat 28:1-8; Luk 24:1-12; Jhn 20:1-10*

<sup>1</sup> **Wiiyawiitaveyana gabudarina** ikovi bi murine, Meri Magdalin da Meri tana, James sinananaki da Sayome, wane ghabughabu sigimona bi siyanagho da Yesu tubuyina siytuboro.\*

<sup>2</sup> Na Sande didibara wote gabudara iwasepi iyageegee, na sinagho karawaga epamana bonayine.

<sup>3</sup> Bi kedagha sidune siyanono na toudimani siyisisiya kabivivirana, “Iiyabo akima karawaga epamana bonayina kawane kiiravidaye inatabirataveni?”

<sup>4</sup> Bi raghanina siyakayogagawa na sikita da akimina nada sitabirataveni (akimina ghamanakina).

<sup>5</sup> Na karawaga epamana bonayine sivitavena rughuvedi, bi siyakita da katiyyadiye na tomogha yaragina ere kwama poepoena iyamakamake na sikumararagh.

<sup>6</sup> Bi iwonedu bo, “Gekonakumararaghana, akovi da Yesu Nasaret tomogha kwiininoyeni, iiyabo situparatuna. Touna gegha mma - nada igegehomiiiri! Kokita gawarina mmakatinina meme sitorena.

\*\* **15:42-43:** Jius wiiyawiitaveyana na Fraide ravidiyen yadagu da yanagho Satade ravidiyen yakovi. †† **15:42-43:** Jius yadi gwara iwona da wawaya inarabobona noko gabudarine sinadogu. Bi wiiyawiitaveyana ravidiyen yadagu, na Jousep Yesu doguna kiiravine iviyaininagh. \* **16:1:** Jius yadi kiki da sirage na wane ghabughabuma sinituborodi bi muriye da sinadogudi, na mmkodi wasiwasikedu yadi wiina da mmko kikina siyakivini.

<sup>7</sup> Bi konagho da kana kivikivina mududi da kate Pita yawata mmko warana kowonedi; touna ivinagho yanono Galilima, bi name konakita, metagha iwonemi na naboni."

<sup>8</sup> Na karawaga epamana bonayine sikanibutaveni, nuwapoya bi kiroro teya, na getana iiyabo siyawoneni da awaki, kiiravine toudi sinaghara kirakii.

### MAK 16:9-20

(*Mak yana buka katamanidi naghove waghata na peyari. Bi yadi bata katamananakidi kamodiye na veses 9 da inagho 20 na gegha, bi memeda nokodi buka mududi kamodiye na yana sisiya itubotayinidi da veses 9 da inagho 20 igiruma.*)

*Yesu irumaghatar Meri Magdalim biidi*

*Mat 28:9-10; Jhn 20:11-18*

<sup>9</sup> Sande raghani diidibare pom sowae, Yesu raboboma igegehomii magha murine, na ghuyoghuyone Meri Magdalim biidi irumaghatar, iiyabo roro kanuma beroberodi yadi 7 gwabinama ivikanibuvedina. <sup>10</sup> Wasikena awaki itubugha kiiravine, na inagho da turaturana iwonedi, toudi siyaduudu da siyasiyasiyapa.

<sup>11</sup> Bi raghanina wasikena iwonedi da Yesu nada raboboma igegehomii bi matanama ikita, na toudi, yana sisiya siwaiyana bi gesiyigeruwanana.

*Yesu irumaghatar kivikivina yadi bata biiyadi*

*Luk 24:13-35*

<sup>12</sup> Noko murine, kivikivina bata raghanina Jerusalem sikanibutaveni siyanono wawa kuburidiye na Yesu kana kita ivibogae bi irumaghatar toudi biiyadi na sivinagonagoveni.

<sup>13</sup> Bi muriye sakovi, na siveramagha da turaturadi siwonedi, bi toudi yadi sisiya gesiyigeruvenina.

*Yesu, kana kivikivina 11 biiyadi irumaghatar*

*Mat 28:16-20; Luk 24:36-49; Jhn 20:19-23; Acts 1:6-8*

<sup>14</sup> Tughura waghat, na Yesu kivikivina yadi 11 biiyadi irumaghatar raghanina siyakamkamna. Bi ikidi kiiravine yadi noghota sigisi, basuna nuwanuwadi sikotakii da gayamidi siviakima da iiyawogha sikitana, yadi sisiya gesiyigeruvedi da iyawa magha.

<sup>15</sup> Bi iwonedi bo, "Kokanibu konagho kubura tupane da wara miisena dam bi dam biiyadi konadimeni.

<sup>16</sup> Iiyabo inigeruwanan da inababataito na inayawa, bi iiyabo geinigeruwanan na yana tamumu kiiravine aro inakabi.

<sup>17</sup> Bi wiigeruwana damdi maragata sinakabi da **berakayowiihiyaka** sinabera; toudi kanuma beroberodi kagu waghawaghae wawaya gwabidima sinikanibuwana, bi gamo wiibatama sinisiya.

<sup>18</sup> Bi imadima mota sinayouna, bo memeda tuwamoroba sinaniuna, na kate gesinarabobona. Bi imadi wawaya gubagubagidi debadiye sinatoura, na siniyawiidi.”

*God, Yesu ikabi igae abame*

*Luk 24:50-53; Acts 1:9-11*

<sup>19</sup> Bada Yesu, kana kivikivina iwona wiiyoyowanedi ikovi murine, na God yana maragate na ikabi igae abame da ririne ivimakeni.

<sup>20</sup> Wasina bi kivikivina sinagho kubura tupane wara miisena wawaya biiyadi siyadimedimeni, bi Bada yawata kamodiye sibagibagi na ikabirubata da yadi dima na wiisu-wona, basuna yana maragate **berakayowiihiyaka** sibera bi wawaya sikitana sivigeruwana.

## **Apasol (Acts)**

### *Wonawiiakowa*

Yesu kana kivikivina Luk touna buka tana kana waghawagha na Yesu Warana Miisena igirumi. Muriye yana buka ivikiitayini da *Acts* igirumi.

Bi mmko bukana kamone yiakovida da metagha Kanuma Kabikabikuwayina, Yesu kana kivikivina ivinaghovedi da Keriso Warana Miisena kubura nununagha sidimeni, Jerusalem kwanatuna kamone, Jiudiya da Sameriya kuburidi kamodiye, bi muriye kubura tupane.

Dagudagune na Jius damdi kawagha Keriso siyigeruveni da sivikeresiyana. Bi muriye na Warana Miisena ikanibu da kubuna damdi biiyadi. Da kata na kubura tupane wawaya Keriso sigeruveni.

Mmko bukana kamone Luk touda biiyadi ividebeni da Jius damdi yadi bera bi yadi wonawiiyoyowana buka kamanina kamone iviyevevedi da metagha God sinakovi. Bi awakigha Jius damdi kamodiye idaguni na Yesu Keriso ipiika da ivikovini bi wawaya kubura nununagha God yawata nuwanuwadi tanagha. Luk mmko bukana kamone igiruma da apasol Yesu Keriso Warana Miisena siyadimedimeni da keresiyana kubura nununagha itubugha bi keresiyana yadi koroto iyaragaragata.

Bi Luk igiruma da Yesu kana kivikivina mmko naboni sikanibu da Warana Miisena sikabirereyi.

Yesu raboboma igegehomiiiri igae abame bi murine kana kivikivina yadi bagibagi sidaguni na wawaya Jerusalem kamone sivikeresiyana.

Kana kivikivina Jerusalem sikanibutaveni bi Jiudiya da Sameriya kuburidi kamodiye yadi bagibagi sibera.

Muriyena Jiudiya da Sameriya sikanibutavedi bi Mediteriyen Yegiina sipepewakovi da kubura bogae bogae sidima siyanono da Roumma sikanibu.

Noghota ghamanakina *Acts* bukana kamone na Kanuma Kabikabikuwayina yana maragata. Touna iyowogha da wiigeruwana damdi Jerusalem kamone itowatawanidi. Noko berana na Pentikos raghanine itubugha bi noko murine Kanuma Kabikabikuwayina gabudara nonowa, keresiyana da yadi babada yawata iyinaghovedi bi maragata iyavereveredi da bera peyaridi mmko bukana kamone igirumi na itubugha. Keresiyana damdi rorowaiyinagha sidima na mmko bukana kamone igirumi da takovi metagha

ivisisiya. Bi tana kita da wiigeruwana damdi yadi yawa kamone na God wonana ivimaragata kirakii. Bi noko maragasina debane na keresiyana nuwanuwadi tanagha.

Luk yana noghota mmko naboni irereyi.

Chapter 1:1 da inagho 26 Yesu kana kivikivina sika-abunagha da Keresiyana bagibagina siyadaguni.

Chapter 1:1 da inagho 14 Yesu yana sisiya tughurina bi yana wonawiiyoyowana maragasidi kana kivikivina biiyadi.

Chapter 1:15 da inagho 26 Jiudas wasana sivineyi.

Chapter 2:1 da inagho 8:3 Yesu kana kivikivina yadi bagibagi da yadi dima Jerusalem kamone.

Chapter 8:4 da inagho 12:25 Yesu kana kivikivina yadi bagibagi da yadi dima Jiudiya da Sameriya kuburidiye.

Chapter 13:1 da inagho 28:31 Pol yana yawa.

Chapter 13:1 da inagho 14:28 Pol yana bagibagi idaguni bi metagha ipepewa.

Chapter 15:1 da inagho 35 Apasol yadi dughu ghamana Jerusalem kamone.

Chapter 15:36 da inagho 18:22 Pol yana pepewa wi-ibatana.

Chapter 18:23 da inagho 21:16 Pol yana pepewa wi-iarobina.

Chapter 21:17 da inagho 28:31 Pol na biwa kamone, Jerusalem, Sisariya da Roum kamodiye.

<sup>1</sup> Wayakapo, Tiyopilas.

Roro buka tana agirumi na kamone Yesu yana wi-iyeveveyana da yana bagibagi metagha ibera, dagudagune da tughurine na tupana atore.

<sup>2</sup> Muriye da abame iyagae na iiyawogha ivineyidi da yana **apasol** na Kanuma Kabikabikuwayina yana maragate iwonawiiyoyowanedi da awakigha siyabera.

<sup>3</sup> Yesu irabobo murine na gabudara 40 kamone iyyarumaghatara yana apasol biiyadi bi raghani peyaridi iyidebena mayeni da wonawaghata touna yawayawiina. Bi God yana wiikiiwawona toudi biiyadi iyisisiyeni.

<sup>4</sup> Raghani tana yawata siyakamkam bi sisiya bagibaginama iwonedi bo, "Jerusalem gekonakanibutaveni, kovikoy-akoyagha raghani gisina. Nada awonemi da tamagunaki yana wiisuwona maragasina itore da kami puyo inawonataveni.

<sup>5</sup> Jon, rarimama wawaya ibabataitodi bi gabudara viya murine na tami Kanuma Kabikabikuwayinama konababataito."

*Yesu igae abame**Mrk 16:19-20; Luk 24:50-53*

<sup>6</sup> Raghani na **apasol** siriyyena mayedi Yesu biidi na sivitarakiiyaneni bo, “Bada, rubana da tam mmko raghanine Roum kunagetawanidi bi Isrel damdi yadi wiikiyawona kuniveramayi, bo?”\*

<sup>7</sup> Bi Yesu iwonabodedi bo, “Tamagunaki touna kawagha yana wiibadana da nokodi raghani da iri itoura bi getami yami bagibagi da akovina konakabi.

<sup>8</sup> Bi raghanine Kanuma Kabikabikuwayina inatowatawanimi na maragata inaveremi. Da tagu kiiraviguve na wawaya konimaghamaghataredi, Jerusalem kamone bi Jitudiya kubura tupane da Sameriya kubure bi kate kubura tupana.”

<sup>9</sup> Raghanina mmkodi ivisisiya ikovi, na siyaruruwiitete bi God ikabi iyageegee da matadiye bi uwa ivikowoyi.

<sup>10</sup> Raghanina iyageegee abame bi patana siyaruruwiitete na yaininagha tomotomogha bata kadi kwama poopoedi riridiye sirumaghataro.

<sup>11</sup> Bi siwona bo, “Galili dammi, awaki kiiravine komiiri bi abame kogagaagawa? Mmko Yesu na, iiyabo gwabimima sikabitaveni igae abame, na kedana mayimaiyyina muriye inaveramagha metagha kokita iyageegee abamena.”

*Jiudas wasana Mataiyas sivinei**Mat 27:3-10*

<sup>12</sup> Wasina bi **apasol** siveramagha Jerusalem kwanatune, Oliv Koyanama bi noko tarabogina yana rabaraba na gegha gurina da Jerusalem kwanatuna.<sup>†</sup>

<sup>13</sup> Raghanina Jerusalem kwanatune siverakanibu na sigae bare kamove tupayaragha meme siyamakamakena. Kadi waghawagha mma naboni: Pita, Jon, Jemes da Andru, Piripo da Tomas, Batoromiu da Matiu, Jemes (touna Arupiyas natuna), da bada Saimon (touna Zelot wawaya)<sup>‡</sup> bi kate Jiudas (touna Jemes natuna). <sup>14</sup> Bi toudi raghani nonowa nuwanuwadi tanagha bi rupari kiiravine na siyiitaghomidi, wasiwasike viya yawata da Yesu sinananaki Meri teya bi kate tiitiinayoghoyogho.

<sup>15</sup> Nokodi raghanidiye wiigeruwana damdi siriyyedi da kamodiye na wawaya yadi 120. Bi Pita igezhomiiri da ivisisiya iwona bo,

\* **1:6:** Yesu kana kivikivina na kubura wiikiyawona sivisisiyeni. Sinoghosni da Yesu Roum damdi iyakwavinidi bi touna iyikiiyawo da Isrel damdi iyibadeli.

**1:8:** Mrk 16:15    **1:9:** Mrk 16:19    <sup>†</sup> **1:12:** Sipepewa na gerabarabana 1,000 mita naboni.    **1:13:** Mrk 3:16-19    <sup>‡</sup> **1:13: Zelot:** Zelot damdi siyawiiwini da Isrel kamone Roum yadi babada siyakuwiitavedi.

<sup>16</sup> “Warewaresigu, buka katamanina kamone metagha igirumina inatubugha da kamone Kanuma Kabikabikuwayina naghove waghata ivisisiya Deivid kawanama iwonakasiyaragha Jiudas kiiravine. Touna ivikedawaga da wawaya Yesu sipatum.

<sup>17</sup> Kiiravine Jiudas na touda kamodae bi yawata tabagibagi patapata.”

<sup>18</sup> (Bi Jiudas yana wiiyaba berona miisanina ikabi na manenama tanawa muduna igimoni. Noko tanavina kamone Jiudas ibeku da kamokamona ivikwata da kamowarawarana iruwayi.

<sup>19</sup> Wawaya tupadi Jerusalemne makamakedi noko rabobona warana siwaiyaneni na Hibru gamodima tanavina sikwatuveni Akeldama, noko waghawaghana basuna, ganigani tanavina.)

<sup>20</sup> Bi Pita sisiya ivikiitayini iwona, “Psam kamone kiiwawo Deivid igiruma bo,  
‘Yana bare inakwebu,  
da gewawaya sinamakena.’

Bi kate,

‘Wawaya tana kana gawara inakabi.’

<sup>21</sup> Noko biidi tomogha tana tanavineyi da Jiudas kana gawara inakabi. Touna tomoyina na toumii yawata raghani patepatena Bada Yesu yawata kayapeepewa,

<sup>22</sup> dagudaguna na Jon wawaya iyabaabataitodi raghanine, patana da Yesu yana gae abame gabudarine - mmko tomoyina tana iniwiiteda da wawaya biiyadi tani maghamaghatar da Yesu raboboma igegehomiiiri.”

<sup>23</sup> Na tomotomogha bata sikabigubadi: Jousep sakwatuveni Basabas (kana waghawagha tana Jastas) bi kate Mataiyas.

<sup>24</sup> Wasina bi tupadi sirupari bo, “Bada, wawaya tupadi nuwanuwadi tam kwakovi. Kiyevevemii da meko tomoyina kwawiwiini,

<sup>25</sup> da mmko bagibagine yana gawara inakabi da apasol bigana inabera meko Jiudas imiri kuyoveni, basuna ikuyovemii inagho yana kubure.”

<sup>26</sup> Na wiirekwa tana<sup>§</sup> sibera, da Mataiyas sivineyi, da touna iviapasol nokodi yadi 11 iviagagudi.

**1:21:** Mrk 1:9, 16:19

**§ 1:26:** Jius metagha wiirekwa siyaberabera na touna waghawagha sagiruma bo akima debadiye satarakatugha bi redu kamone suwana. Bi reduna siruguguevi patana da akimina tana yikapoka yakanibu maghatare. Na wasina iiyabo kana waghawagha akimina debane na, wasina touna wawayina savineyi.

**2**

*Kanuma Kabikabikuwayina iyowogha*

<sup>1</sup> Raghanina **Pentikos** gabudarina ipiika na wiigeruwana damdi tupadi gawara tanagha sivitaghomidi.\*

<sup>2</sup> Yaininagha gugura abame siwaiyaneni naboni ware yanunu maragasina. Bi gugurina iyowogha da bare kamona tupana inunuri meme siyamakamakena.

<sup>3</sup> Bi siyakita da sawara tana, naboni ware keyama wiibububuna pepana iyowogha bi itamodididigha da tatadigegha debadiye sitowa. <sup>4</sup> Bi Kanuma Kabikabikuwayina tupadi ivibonuvidi da maragata iveredi na sidagu gamo bogaebogaema siyiisisiya.

<sup>5</sup> Noko raghanine na Jius damdi iiyawogha yadi bera da God nonowa siyakabikabikuwayeni na kubura bogaebogaema pipiika da Jerusalemne siyamakemake.

<sup>6</sup> Bi raghanina noko gugurina siwaiyaneni na koroto ghamana siriyen bi sikeyekeyedi basuna siwaiyan da wiigeruwana damdi tatadigegha na dam bi dam yadi gamoma toudi siyiisisiya.

<sup>7</sup> Na noghota kawakawama sivisokovedi siwona bo, “Kokita, metagha bi naboni, nokodi wawaya tupadi na Galili damdi.

<sup>8</sup> Metagha bi tatadigegha tawaiwaiyanedi da toudi yada gamoma sisisiya?

<sup>9</sup> Touda kubura bogaebogaema tapiika, mududa na Patiya, Midiya, Elam, Mesapotemiya, Jiudiya, Kapadosiya, Pontas da Eisiya.

<sup>10</sup> Praigiya, Pampiliya, Ijipt da Libiya kuburina muduna, noko na Sairin kubura ririne. Bi kate viya na touda Roum damda tavikiwaga,

<sup>11</sup> Jius waghata da kubuna damdi yadi wiigeruwana siwamira bi Jius yadi wiitumaghana sivigeruveni. Bi kate viya na Krite da Areibiya, bi mmkodi damdi tawaiwaiyanedi da God yana bera ghamanakidi iberana kiiravidiye, na toudamani yada gamoma sisisiyana.”

<sup>12</sup> Na tupadi sinokeni bi sinoghota kawakawa na sivitarakiyyana kabivivirana bo, “Mmko touna awaki berana?”

<sup>13</sup> Bi viya noko korotona kamone wiigeruwana damdi sivinamayedi, siwona bo, “Nokodi wawayidi na siniuna neghanegha.”

*Pita irumamata*

<sup>14</sup> Pita da **apasol** turaturana yadi 11 sigehomiiri bi koroto biyadi iwona bo, “Yagu wawaya, Jius turaturagu

---

\* **2:1:** Koughanu porayina ikovi murine bi gabudara 50 murine na Pentikos porayina.

da iiyawogha Jerusalem kamone makamakemi. Kowaiyana wiimasi, bi mmko berana yana basuna animaghatari tami biiyadi!

<sup>15</sup> Gekonanoghosи da mmkodi damdi siyanuна neghaneghana. Gabudara yana muyamuya <sup>9</sup> o'klok kawagha, katare inagepaka bi tupada takovi da rarima maragasidi na gedidibare taya niniuna.<sup>†</sup>

<sup>16</sup> Gegha, raghani katamanine **peroveta** Jowel iwona da mmko matakirina ghamana iyatubughha.

<sup>17</sup> Igiruma da God iwona bo,

'Raghani damona inapiika<sup>‡</sup> na

Kanumigu anawonataveni inayowogha wawaya tupadi biiyadi.

Natunatumи tomotomogha da wasiwasike sinawonakasi-yaragha

Anabera da yami yaraga bera gubagubadi sinakita, bi yami magumagura mimeu sinamimeu.

<sup>18</sup> Bi noko raghanidiye Kanumigu anawonataveni inay-owogha

yagu bagibagi tomotomoyidi da wasiwasikedi biiyadi da yagu bera kiiravine sinawonakasiyaragha.

<sup>19</sup> **Berakayowiwiyyaka** abame aniyeveveyana, bi matakira kubure aniyeveveyana.

Ganigani, keyama karakarasina da buu ghamana kubure konakita.

<sup>20</sup> Bi gabudara inididibari

bi matu kana kita inawamiri da inidura.

Mmkodi bera sinatubughha bi murine na

Bada yana gabudara ghamanakina inanokanibu bi noghota kawakawana.

<sup>21</sup> Bi naboni iiyawogha Bada kana waghawaghе wiiwiita kiiravine sinakwatu na iniyawiidi.'"

<sup>22</sup> Bi Pita yana sisiya ivikiitayini bo, "Isrel dammi, yagu sisiya kowaiyaneni: Yesu, touna na Nasaret tomogha, bi God maragata ivereni na berakayowiwiyyaka, bera ghamanakidi da matakira noghota kawakawadi gwabimiye ibera, noko wiiyeveveyana tami biiyadi da wiisuwona touna God gwabinama ipiika.

<sup>23</sup> Bi God yana noghota kamone na tupana nada waghata iwonawiikim da awakigha siyatubughha Yesu biidi. Na tami wawaya kawakeekeedi siviwiitemi bi korosiye kotuparatu da koviraboboni.

---

<sup>†</sup> **2:15:** Mmkodi bera na <sup>9</sup> o'klok didibare situbughha. <sup>‡</sup> **2:17:** Raghani tughurina idaguni na raghanina Yesu ipiika kubure bi inakovi raghanine na touna inaveramagha magha kubure. **2:23:** Mrk 15:24

<sup>24</sup> Bi gegha, God rabobo sinivisina ghamanama ikabi-wiigeghomiiiri da iyawamagha, basuna rabobo gerubana iyakabitawani.

<sup>25</sup> Na kiliwalo Deivid, mma naboni ivisisiya Yesu kiiravine,

‘Akita da Bada na nonowa gwabiguve,  
bi ririguve kiiravine na geananaghara.

<sup>26</sup> Noko kiiravine nuwanuwagu imiise kirakii  
bi kawaguma akabekabepepa.

Bagunakine tubuyigu inoganoga

nuwanuwagu na duvina Bada iigeruveni,

<sup>27</sup> basuna tam gekunakuyovegu da karawaga kamone  
anakena,

bo Yam Wiitamariyana Kabikabikuwayina tubuyina  
gekunakabitore da inatamoririghana.

<sup>28</sup> Tam yawa makewaghawaghasinga kedana kuviyevevevegu.

Bi tam kwagwabigwabiyegu kiiravine na nuwamiise  
inibonuvigu.’”

<sup>29</sup> Bi kate Pita iwonomagha bo, “Warewaresigu, wonawaghata awonewonemi. Kayekikida Deivid irabobo da sidogu, bi kana karawaga na patana da gwabidae yamakamake na tanakovi da getounamani iyisisiyena mayenina.

<sup>30</sup> Bi touna na peroveta, na iyakovi da God tounamani waghawaghane wiisuwna maragasina ibera da Deivid nosinosina tana kana gawara inakabi da inikiiwawo.

<sup>31</sup> Kiiravine Deivid ikita da God raghani muriye awaki iyabera, noko kiiravine nada Keriso yana geghomiiiri magha ivisisiyeni iwona bo,

‘God yana wiivinevinegha Wawayina geinakuyoveni  
karawaga kamone inakena,

bo tubuyina geinakabitore da inatamoririghana.’

<sup>32</sup> Bi God, Yesu raboboma ikabiwiigeghomiiiri, na toumii tupamii kakitana kiimaghamaqtara

<sup>33</sup> bi itoregeeyeni da ririne ivimakeni da yawata siybada. Bi tamananaki God wiisuwna maragasina itore na naboni ibera da Kanuma Kabikabikuwayina iyavereni. Bi kata Yesu noko Kanumina iwontaveni iyowogha toumii biiyadi da basuna kokitakita bi kowaiwaiyaneni.

<sup>34</sup> Kiliwalo Deivid na gegha iyagee abame ware Yesu naboni, na getouna iyisisiyena mayenina, raghanine iwona bo,

‘Bada God yagu Bada§ iwoneni bo,

“Mabo ririguve kumakekira

<sup>35</sup> bi kam aviya anakabidi da kaye rogumve anatoredi.”

<sup>36</sup> Noko kiiravine wawaya tupami Isrel kamone, akovina konakabi yapor! Da God, mmko Yesuna ibera da yami Bada bi yana **Wiivinevinegha Kiiwawona** iiyabo korosiye kotuparatuna.”

<sup>37</sup> Raghanine wawaya mmko sisiyina siwaiyaneni na nuwanuwadi iyogha, na Pita da apasol biiyadi siwona bo, “Warewaresimii, awaki toumii kanabera?”

<sup>38</sup> Bi Pita iwonedi bo, “Tami tupami, yami bera beroberodi kokabitoura bi konatubuwamira, bi Yesu Keriso waghawaghane konababataito, tamumu noghotataveyanina kiiravine da Kanuma Kabikabikuwayina puyona konakabi.

<sup>39</sup> Mmko wiisuwonina na tami da natunatumi kiiravimiye bi kate kubuna damdi kiiravidiye iiyawogha tupadi na Bada yada God inakwativedi touna biidina.”

<sup>40</sup> Bi Pita sisiya mududi yawata ivisisiyana bi sisiya maragasinama toudi iwonawiiyoyowanedi bo, “Mmko inasina kawakeekeedima kokoyagha yaporimi, toudi sisiwana na kate biwa berona sinabanani.”

<sup>41</sup> Wasina bi, iiyawogha Pita yana sisiya sivigeruveni na sibabataito, bi wawaya 3,000 noko raghanine wiigeruwana damdi siviagagudi.

### *Wiigeruwana damdi yadi yawa*

<sup>42</sup> Wiigeruwana damdi nuwanuwadi tupana tanagha bi **apasol** yadi wiiyeyeveyana siyawawaiyana da siyakamkam patapata. Bi kate noko kamone siyarurupari da Bada yana kamkena siyakabikabi.

<sup>43</sup> Apasol na God yana maragate na **berakayowiwiyyaka** da matakira ghamanakidi siyaberabera na wawaya tupadi siyakitakita na siyanoghonoghota kawakawa.

<sup>44</sup> Wiigeruwana damdi tupadi raghani nonowa siyiitaghomi bi yadi sawara siyireregha kabivivirana.

<sup>45</sup> Bi yadi sawara bo yadi tanawa siyigimona, na manedi turaturadi viya gwabidiye gegha na siyarererereyedi.

<sup>46</sup> Gabudara patepatena Bare Kabikabikuwayina garina kamone siyitaghomidi. Bi kate yadi bare kamodiye Bada yana kamkena siyakabikabi bi siyakamkam patapata, nuwamiiseye da nuwanuwadi yagharine,

<sup>47</sup> bi noko kamone God siyakabekabepipi, bi tupadi yadi yawa miisena kiiravine na Jerusalem damdi nuwanuwadi sikabi. Raghani nonowa wawaya woudi siyigeruwana bi yawa makewaghawaghhasina siyakabikabi. Na Bada

iyirughuvedi wiigeruwana damdi siyagagudi da yadi koroto iyaragaragata.

### 3

#### *Pita tomogha digadigana iviyawiini*

<sup>1</sup> Raghani tana Pita da Jon ravid i gabudare 3 o'klok bi siyageegee Bare Kabikabikuwayine, rupari kiiravine.\*

<sup>2</sup> Na tomogha tana sibanani, itubuyen da digadigana. Bi raghani nonowa wawaya siyakawakawari da Bare Kabikabikuwayine bi garina matamketana tane siyatoretore. Matamketana kana waghawagha na *Wiinuwakayowana*. Meme wawaya siyarughurughu na digadigana iyipepeyana toudi biiyadi.

<sup>3</sup> Raghanine ikita bi Pita da Jon nada rughu biidi na mane kiiravine ivibaba toudi biiyadi.

<sup>4</sup> Yadi bata rotomanina sikitabogaboga, bi Pita iwona bo, "Tam kitamii."

<sup>5</sup> Na nuwasisire ikayogagawa, iyanoghonoghos da awaki sawarina tana siyavereni.

<sup>6</sup> Bi gegha Pita iwona bo, "Tagu getana mane gwabiguve, bi awaki gwabiguve na anaverem; Yesu Keriso, Nasaret tomogha waghawaghane awonewonem. Geghomiiiri da kupepewa."

<sup>7</sup> Bi Pita imanama katiiyana ikabi da itaina wiigeghomiiiri; bi yaiyainagha kayena da kayetupina sivimaragata.

<sup>8</sup> Imake geghomiiiri da imiiri bi pepewa idaguni, na Pita da Jon yawata sirughu Bare Kabikabikuwayina garina kamone, bi tomoyina iyapeepewa da iyikapokapoka bi God iyakabekabepepi.

<sup>9</sup> Raghanina wawaya tupadi tomoyina sikita da iyapeepewa bi God iyakabekabepepi,

<sup>10</sup> na sakovi da touna noko tomoyina iiyabo digadigana gabudara patepatena matamketa kana waghawagha *Wiinuwakayowana* riirine iyamakamake bi iyipepeyanana; wawaya siviloko bi sinoghotra kawakawa da awaki itubugha touna biidi.

#### *Pita Bare Kabikabikuwayina garina kamone ivisisiya*

<sup>11</sup> Tomoyina iyawa na Pita da Jon itaraghoudi da yawata sirughu gawara sawoneni *Solomon yana Tupatayina*,<sup>†</sup> bi

---

\* **3:1:** Prist, gabudara tanagha kamone sasuwara da raghani bata Bare Kabikabikuwayine (9 o'klok da 3 o'klok). Noko raghaine sasuwara na wawaya sarupari bi pari raghanina tana na ravidie. † **3:11:** Solomon yana Tupatayina na gawara tana Bare Kabikabikuwayina garina kamone. Touna gawara gurina gari ririne bi kana koghora peyaridi.

wawaya tomoyina sikita na sivera sipiika toudi biiyadi bi sivisoko kirakii.

<sup>12</sup> Bi raghanina Pita mmko ikita na iwонеди bo, “Isrel dammi, awaki biidi mmko ivinokami? Bi awaki kiiravine kokitakita bogamii, da ware mmko tomoyina toumiimani yama maragatama kayabera da iyapepewa. God matane na toumii gewawaya kiimatanimii bi mmko berana kabera.

<sup>13</sup> God, touna Abraham, Aisik bi Jeikap yadi God bi kate kayekikida tupadi yadi God, touna yana Wiitamariyana Yesu ikabepi bi wiibadana iyavereni kiiravine na mmko berana ibera. Wasina tomoyina tami kokabi bi wawaya koviruveredi da siyakasunuyi, bi tami Pailat naghone kovisinighiigliyi, bagune iwiini da iyawonatawani.

<sup>14</sup> Tami wawaya Kabikabikuwayina bi kiimatanina kosinighiigliyi na yami wiina kobera, bi kovibaba da kasunugha wawayina biwa kamone iyikanibuveni kiiravimiye,

<sup>15</sup> bi Yawa Badana kokasunuyi. Bi God ibera da raboboma igezhomiiri, matamiima kakita da wonawaghata.

<sup>16</sup> Bi Yesu waghawaghane wiitumaghana, na mmko tomoyina iiyabo kokitakita bi kwakovi na ivimaragata; bi Yesu waghawaghane wiitumaghana sipiika na mmko tomoyina iyawa, da matamima itubugha na kokita.

<sup>17</sup> Na warewaresigu, akovi da tami yami babada yawata gekoyakovi da awaki kobera Yesu biidi, basuna gekoyakovi da touna na Keriso.

<sup>18</sup> Bi mmko berana na raghani katamanine awaki God peroperoveta biiyadi iwonakasiyaraghda iyatubugha na itubugha, iwona da yana **Wiivinevinegha Kiiwawona** iyak-abikwarakwara.

<sup>19</sup> Da kata na yami bera beroberodi kokabitoura bi konatubuwamira, bi komiiri karona God biidi, da yami tamumu inakoghatavedi.

<sup>20</sup> Na Bada God kanume maragata inaveremi da koniyawiitaveyana da kanumimi sinimaragata. Bi Yesu inawonataveni tami biiyadi, wawayina iiyabo nada ivineghataveni da yami Keriso.

<sup>21</sup> Bi touna abame inamakamake patana da kana raghani waghata inapiika na God inawonataveni. Bi noko raghani God bera peyaridi iniwuwaniredi, ware naghove waghata yana wiisuwona maragasina yana peroperoveta kabikabikuwayidi biiyadi itore da berana iyatubugha na naboni inatubugha.

<sup>22</sup> Basuna Mosis iwona bo, ‘Bada yami God **peroveta** tana inavineyi tami kiiravimiye, naboni tagu. Wawayina kami

dam kamone inavineyi, bi yana sisiya tupana kowaiyana yapora bi kokabiteketekeni.

<sup>23</sup> Iiyabo noko perovetina geinawaiyaneni na God yana dam kamonama inakwavini bi inakasunuyi.'

<sup>24</sup> Awaki sisiyidi peroperoveta siwonakasiyaraghna na kata satubutubugha. Raghani katamanine peroveta Samwel da peroperoveta tupadi murine sisiyina tanagha sitore.

<sup>25</sup> Bi God yana wiisuwona nokodi peroperoveta gwabidima na tami kiiravimiye, da kate wiiwaghaisina maragasina makamakena God yana wiisuwona kayekikimi yawata sibera na touna initowawoneni tami biiyadi. Na God, Abraham iwoneni bo, ‘Tam nosinosimve na dam tupadi mmko kuburina debane animiiseyedi.’

<sup>26</sup> God yana noghote na yana Wiatamariyana, Yesu naghove iwonataveni tami Jius dammi biiyadi da tumpami tatadigegha inimiiseyemi da yami bera beroberodima inatayinawamirimi.”

## 4

*Pita da Jon, Wiigiugerogerora babadidi naghodiye sivisisiya*

<sup>1</sup> Raghanna Pita da Jon wawaya biiyadi siyisisiya na **prist** babadidi da Bare Kabikabikuwayina kana wiikighukighu kadi bada da Sadusis<sup>\*</sup> damdi sipiika toudi biiyadi.

<sup>2</sup> Mmkodi babada nuwanuwadi sipughu kiiraki basuna **apasol**, na wawaya siyyevevedi da Yesu yana geghomiiiri na yimatakira da wawaya raboboma sinageghomiiiri.

<sup>3</sup> Pita da Jon sipayumidi, bi iravidi kiiravine, na tomotomoyidi biwa gawarine sitoredi patana da raghani iyabori na siyitupawamiwamiredi.

<sup>4</sup> Bi gegha da, wawaya viya yadi wiiyeyeveyana siwaiyaneni na sivigeruwana, da wiigeruwana damdi, tomotomogha yadi koroto iragata da 5,000.

<sup>5</sup> Raghani ibori na Jerusalem kamone babada ghamaghamadi sivitaghomidi dughu kiiravine. Kamodiye na Jius babadidi bi dogadogara da gwara wiiyeyeveyana damdi,

<sup>6</sup> bi prist kiikiawona Anas na nama bi yana rakaraka Kayapas, Jon da Aleksanda, da kate tomotomogha viya rakaraka kamonama yawata.<sup>†</sup>

<sup>3:23:</sup> Deu 18:19    <sup>3:25:</sup> Gen 22:18    \* <sup>4:1:</sup> Sadusis Mak 12:18 kamone kokita.

<sup>† 4:6:</sup> Roum babada, Anas rawana tomogha kana waghawaghha Kayapas sikabiguba da Anas kana gawara iyakabi naboni prist kiikiawona mmko raghanine. Jius yadi kiki na prist kiikiawona yana wiibadana yakabitawani patana da yarabobo.

7 Wasina bi Pita da Jon sirutayinidi sipiika naghodiye bi sivitarakiyanedi bo, “Mmko berana iiyabo yana maragate bo kana waghawaghae kobera?”

8 Bi Pita, Kanuma Kabikabikuwayina ivibonuvi na iwonedi bo, “Jius babadimi da kwanatu kana dogadogara,

9 memeda kata kwiitupawamiwamiremii bera miisena digadigana biidi kabera. Na awaki kiiravine kowiiwiini da konakovi metagha bi iyawa?

10 Wasina, kowaiyana, tami da wawaya tupami Isrel kamone koyakovi da Yesu Keriso Nasaret tomogha, iiyabo kotuparatu bi God raboboma ikabiwigeghomiri, na touna kana waghawagha maragasine na mmko tomoyina digadigana iyawa bi kata naghomiye yamiimiiri.

11 Giruma katamanina ivisisiya Yesu kiiravine, iwona bo, ‘Mmko akimina‡ meko tami abayoghayoghana kosinighi-iyeni,

na kata iviakima kiiutowana.’

12 Yawa na getana iiyabo gwabine tana banani da Yesu Kerisove. Basuna abama rogune na getana waghawagha iyamakamakena da touna yawa inavereda.”

13 Bi raghanina babada **Wiigiugerogerora** **damna** kamone sikitia bi Pita da Jon yadi noghota ivimaragata kirakii bi sakovi da toudi gegirugirumidi, bi wawayawota na sivisokovedi, bi noghota sikabi da mmkodi tomotomoyidi na Yesu yawata siyapeepewa.

14 Bi tomoyina iyawa na kamodiye iyamiimiiri bi matadima siyakitakita, na noko kiiravine getana awaki siyisisiyeni,

15 bi Pita, Jon da noko tomoyina naghove idigadiga na siwonedi da Wiigiugerogerora yadi dughu gawarina siyakanibutaveni raghani tupona bi muriye toudimani kawagha siyisisiya.

16 Bi siwona bo, “Awaki tana bera mmkodi tomotomoyidi biiyadi? Wawaya tupadi Jerusalem kamone na sakovi da toudi **berakayowiwiyyaka** ghamanakina sibera, noko kiiravine gerubana da tana keeyedina.

17 Bi tana gududi da mmko berana warana gegha wawaya kamodiye inaragatana, tani gesiyedi da gemeyani Yesu waghawaghane sinisisiya magha wawaya biiyadi.”

18 Wasina bi Pita da Jon sikwaturvedi sirughu magha bi sisiya maragasinama siwonedi da gemeyani Yesu waghawaghane sinisisiya bo siniyeveveyana.

‡ 4:11: akima Mak 12:10 kamone kokita.

<sup>19</sup> Bi yadi bata siwonabodedi bo, “Nuwanuwami koviteteni da meko na imiise God matane. Tami kana kabisisiremi bo God kana kabisisireni?

<sup>20</sup> Awaki beradi kakita bi kawaiyaneni na gerubana da kani Kawapotapota bi kanisisiyeni.”

<sup>21</sup> Na babada Wiigerogergerora damna kamone Pita da Jon siwonawinaghanardi bi siwonatavedi sinagho. Getana keda siyabanani da biwa siyaveredina, basuna wawaya tupadi noko berana ghamana itubugha na kiiravine God siyakabekabepepi.

<sup>22</sup> Bi noko tomoyina digadigana iyawa na kana bodu 40 ikuyoveni.

### *Wiigeruwana damdi yadi rupari*

<sup>23</sup> **Prist** babadidi da kwanatu kana dogara Pita da Jon siwonatavedi sinagho murine na yadi bata siveramagha wiigeruwana dam turaturadi biiyadi. Bi babadidi metagha siwonedi na tupana sivimaghaghatarara.

<sup>24</sup> Wiigeruwana damdi siwaiyanedi na tupadi yadi noghota tanagha bi God biidi rupari sidaguni, “Bada Ghamam, tam abama da kubura da yegii kubera da bera tupana kamodiye.

<sup>25</sup> Tam Kanuma Kabikabikuwayine kuvisisiya Yam wiitamariyana, kayekikimii Deivid kawanama kuwona bo, ‘Awaki kiiravine dam bi dam nuwanuwadi sapughupughu, bi wawaya sitarapiri kawakawa God wiiaviyenina kiravine?’

<sup>26</sup> Kubura kana kiikiawo da kadi wiinaghowna sinitaghomidi sinakabunagha, bi Bada siniaviyenii yana **Wiivinevnegha Kiiawona** yawata sinirouwa.’

<sup>27</sup> Wonawaghata Herod, Pontis Pailat, da kubuve makamakedi da Isrel damdi yawata mmko kwanatuna kamone sivitaghomidi da Yesu, Yam Wiitamariyana Kabikabikuwayina, siviaviyenii, touna na tam, Yam Wiivinevnegha.

<sup>28</sup> Toudi awaki sibera na tam Yam maragata da Yam wiina naghove waghata kunuwagiurenina iyatubugha.

<sup>29</sup> Wasina katana, Bada, yadi wonawiinaghanaghara kuwaiyana da Yam wiitamatamariyana maragata kuveremii da mayitepamii sinatora bi wonam kanadimeni.

<sup>30</sup> Bi imam kukoghasi da wawaya kuniyawidi bi Yam Wiitamariyana Kabikabikuwayina Yesu waghawaghane **berakayowiihiyaka** da matakira ghamadi kunabera.”

<sup>31</sup> Sirupari ikovi bi meko gawarine sivitaghomidi na barena ivinukenuke. Bi Kanuma Kabikabikuwayina ivibonuvidi, na noko raghanine sidagu da ere sinitoradi God wonana siyadimedimeni.

*Wiigeruwana damdi yadi sawara debae sitoura*

<sup>32</sup> Wiigeruwana damdi tupadi nuwanuwadi bi yadi noghota na tanagha. Bi getana iiyabo iyawona da yana sawara na touna rapenena, bi gegha, yadi sawara tupadi na debae siyatutoura.

<sup>33</sup> Bi God yana wiiwiita ghamana toudi biiyadi iragata da ivimiiseyed, na **apasol** siyimaghaghatar da Bada Yesu raboboma igegehomiiiri.

<sup>34</sup> Bi kamodiye na getana iiyabo gomagomarina, basuna iiyawogha bare bo tanawa rapediye na siyiigimona bi manena

<sup>35</sup> apasol siyavereveredi da turaturadi gomagomaridi siyarerereyedi.

<sup>36</sup> Bi tomogha tana, kana waghawagha Jousep, kana dam Livai bi yana kubura Saipras, bi touna apasol sikwatuveni Banabas, (waghawaghana basuna *Wonawiiyoyowana wawayina* mma bada naboni ibera).

<sup>37</sup> Da tanawa rapene na ivigimoneni bi manena ikabi ipiiken da apasol iveredi.

## 5

*Ananaiyas da Sapira*

<sup>1</sup> Wasina tomogha tana kana waghawagha Ananaiyas, da wavinena Sapira yawata, yadi tanawa bada pinimina sivigimoneni.

<sup>2</sup> Bi wavinena yana wiwaghahine na Ananaiyas manena muduna ikabigudu touna kiiravine bi muduna ipiiken da **apasol** iveredi.

<sup>3</sup> Bi Pita iwona bo, “Ananaiyas, awaki kiiravine kuwighasina da **Seitan** nuwanuwam ivibadeni bi Kanuma Kabikabikuwayina kuviyaben bi yam tanawa manena muduna kukabigudu kiiravimve?

<sup>4</sup> Tanavina tam rapemve bi muriye kuvigimoneni; bi kuvigimoneni ikovi murine na manena na tam yam mane, yam kayowane kuyabera. Awaki kiiravine mmko berana berona kubera? Gegha wawaya biiyadi kawagha kuyiyabana, bi God biidi kwiityaba!”

<sup>5</sup> Raghanina Ananaiyas mmko sisiyina iwaiyaneni na yaininagha ibeku iyowogha da irabobo. Wawaya tupadi awaki itubugha bi siwaiyaneni na naghara ikabikirakiyedi.

6 Wasina bi, yaraga simiiririya da tubuyina sigere bi sikawari sikanibu da sidogu.

7 Geraghani gurina\* bi murine na wavinena irughu bi geiyakovi da awaki itubugha.

8 Na Pita wasikena ivitarakiiyaneni bo, “Kuwonegu, tam da Ananaiyas tanawa kovigimoneni na miisanina tupana mma naboni bo?”

Bi wasikena iwona bo, “Eka, wasina miisanina namakatanina.”

9 Na iwonaboden bo, “Metagha konoghos bi Bada Kandumina Kabikabikuwayina koyaruyaghani? Kita, yaraga iiyawogha moghanem sidogu na siverakanibu matamkete samiimiiri, bi tam bida sinakawarim sinakanibu.”

10 Na yaininagha wasikena Pita naghone ibeku iyowogha da irabobo. Raghanina yaraga sirughu da sikita irabobo na sikawari sikanibuveni da moghanena ririne sidoguni.

11 Bi wiigeruwana damdi tupadi da kate wawaya mududi mmko berana sisiyina siwaiyaneni na naghara ikabikirakiyedi.

### *Apasol gubagubagidi korotodi siviyawiidi*

12 **Apasol berakayowiwiyyaka** da matakira peyaridi wawaya kamodiye siyaberabera. Bi raghani nonowa na wiigeruwana damdi Solomon yana tupatayina kamone siyitaghomidi.

13 Bi ere nagharidi na getana iiyabo iyiikapuvedi, bagune wawaya na siiyayed da toudi sigekirakii.

14 Bi gegha, raghani nonowa na wawaya korotodi siyarughurughu kamodiye, tomotomogha bi wasiwasike sidagu da Bada siyigeruveni na yadi koroto siyiagagu.

15 Bi apasol yadi bera ghamanakidi kiiravine, na wawaya turaturadi gubagubagidi siyakawakawaridi siyakanikanibu, keda riridiye bi rito da kepana debadiye siyikenedi, da Pita iyapepewa iyanono na memeda mekeyu kawanaghiaiyarogutawanidi.

16 Bi kate koroto ghamana meyagii gisigisidi Jerusalem ririne bada siyariyeriyeni, bi yadi wawaya gubagubagidi da iiyawogha kanuma beroberodi gwabidiye na siyapiipiikedi da tupadi siyawa.

### *Wawaya apasol sivitupaketowanedi*

17 Noko murine **priest** kiikiawona babada turaturana iiyawogha, toudi na Sadusis damdi, sinuwakapi kirakii **apasol** biiyadi.

18 Noko kiiravine sipatumidi da biwa gawarine sitore-rughurvedi.

---

\* 5:7: 3 hours murine.

<sup>19</sup> Bi nubabasuwe na Bada yana aneya biwa gawarina matamketadi ikabitavedi bi ivinaghovedi sikanibu.

<sup>20</sup> Bi iwonedi bo, “Konagho, Bare Kabikabikuwayina garina kamone komiiri bi wawaya biiyadi yawa makewaghawaghhasina sisiyina tupana konadimeni.”

<sup>21</sup> Raghani ibori na metagha aneya iwonedi na sibera. Da sirughu Bare Kabikabikuwayina garina kamone bi wiyeveveyana sidaguni wawaya biiyadi.

Raghanina prist kiikiawona babada turaturana yawata siverakanibu na **Wiigiugerogerora** **damna** sikasiwiitaghomi nokona Isrel kana babada ghamaghamadi tupadi sippika dughu kiiravine bi Bare Kabikabikuwayina kana wiikighukighu damdi siwonatavedi biwa gawarine da apasol siyapiikedi.

<sup>22</sup> Bi raghanine Bare Kabikabikuwayina kana wiikighukighu barene sinokanibu, na sikita da apasol gegha nama. Noko biidi siveramagha na sivimaghaghataro,

<sup>23</sup> siwona bo, “Matamketa guduguduna bi wiikighukighu damdi nama, siyabodaboda. Bi raghanina kakabitaveni na kamone wawaya gegha.”

<sup>24</sup> Bi prist babadidi da Bare Kabikabikuwayina kana wiikighukighu yadi bada mmko sisiyina siwaiyaneni na yadi noghota siruraghargarha, bi nuwanuwadi siyiteteni da awaki inatubugha.

<sup>25</sup> Bi wawaya tana ipiika bi iwonedi bo, “Kowaiyana, tomotomogha biwa gawarina kamone kotoredi na Bare Kabikabikuwayina garina kamone samiimiiri bi wawaya siyevevedi.”

<sup>26</sup> Bare Kabikabikuwayina kana wiikighukighu damdi gegha tupeyanama Apasol siyarutayinidi siyapiikedi basuna sinaghara kirakii kate bi wawaya akimama siyarouvidi.<sup>†</sup>

<sup>27</sup> Wasina bi apasol sirutayinidi sippika na **Wiigiugerogerora** naghodiye sivimiiridi da prist kiikiawona iyitupawamiwamiredi.

<sup>28</sup> Bi touna iwonedi bo, “Sisiya maragasidima kawonemi da gegha Yesu waghawaghane koyiyeveveyana. Bi gegha, kovikawakeekee na yami wiiyeveveyana Jerusalem inunuri, bi kate kowiiwiini da Yesu yana rabobo kiiravine koyiwamu.”

<sup>29</sup> Bi gegha Pita, apasol turaturana yawata siwonabodedi bo, “Toumii God kana kabisisireni bi gegha wawaya!

---

<sup>†</sup> **5:26:** Jius wawaya wiirabobona biidi na akimama saruroovi patana da yarabobo; Roum yadi sira kamonena Jius gegha siywaghasinidi da wawaya rabobove sinatore bi gegha, da koroto nuwapughupughudi taraghaniye wiiwaghasinga gegha bi wawaya sakasunuyi.

30 Kayekikidam yadi God ibera da raboboma Yesu igeghomiiiri iiyabo kiiye kovirorogi da koviraboboni murine,

31 bi ikabepi da ririne ivimakeni bi wiibadana ivereni da touna Kiiawo bi Wiwiyyawa, bi mmkodi bera ibera na Isrel damda tana miiriwamira bi yada tamumu tana kabitoura da God noghotataveyana inavereda.

32 Toumii mmkodi bera tupadi matamiima kakita na kiimaghamaqhatara, bi kate Kanuma Kabikabikuwayina yawata yimaghamaqhatara meko God iveryeyana da wawaya iiyawogha sakabikabisisireni na kadi puyo.”

33 Raghanina Wiigiugerogerora damdi mmko sisiyina si-waiyaneni na nuwanuwadi sipughu kirakii bi yadi wiina da apasol siyikasunughana.

34 Bi Perisi tana, kana waghawagha Gamariel, touna na gwara kana wiiyeveveyana tomoyina, bi wawaya tupadi yadi kabikuwaya touna biidi, na Wiigiugerogerona damna kamonama igeghomiiiri iwonayaragha da apasol bare kamoma siyikaniburvedi kubuve raghani gisina siyamake.

35 Wasina bi Gamariel, Wiigiugerogerora damdi iwonedi bo, “Isrel turaturagu, kovinuwanoghonoghota yapora muriye da awaki konabera mmkodi tomotomoyidi biidi.

36 Rorowainagha tomogha tana kana waghawagha Tiyodas igeghomiiiri bi iyawonawona da touna na bada ghamana tana, bi tomotomogha yadi 400 sivigeruveni na sikkivini; bi gegha da sikasunuyi na kana kivikivina sivivera bogabogae da awaki iyabera na imomogha.

37 Bi touna murine na Galili tomogha tana kana waghawagha Jiudas, bi sensis raghanine igeghomiiiri bi yana wawaya ivinaghovedi da Roum babada biiyadi siyiaviya. Bi touna bada sikasinuyi na kana kivikivina siviverabogabogae.

38 Noko biidi, tagu iikatayimi, da mmkodi tomotomoyidi kokabitoredi bi kokuyovedi sinanagho! Memeda toudimani yadi noghotama mmkodi bera saberabera na katare sinakovi.

39 Bi memeda mmkodi noghta God gwabinama sipiika, na gerubana da kate konageiwayidi; bi gududi konibageni na konabanana mayemi da tami wosina God koniaviyen.”

40 Gamariel yana sisiya kiiravine Wiigiugerogerora damdi yadi noghta iwamiri. Na apasol sikwatuvedi sirughu da siwakiwakiridi. Bi sisiya maragasinama siwonedi da gemeyani Yesu waghawaghane siyisisiya maghana, bi siwonatavedi sinagho.

41 Apasol Wiigiugerogerora damdi sikuyovedi ere nuwamiisedi, basuna God ivineyidi da Yesu kana

waghawagha kiiravine siyakabikwarakwara.

<sup>42</sup> Bi raghani nonowa Bare Kabikabikuwayina garina kamone da bare nunudigha na wara miisena siyiyeveveyana bi siyadimedimeni da Yesu na God yana **Wiivinevinegha Kiawona.**

## 6

### *Wiiwiita tomotomoyidi yadi 7 sivinegha*

<sup>1</sup> Mmkodi raghanidiye, raghanina wiigeruwana damdi patana yadi koroto iyaragaragata da Yesu siyigeruveni, na wiigeruwana damdi iiyawogha na Jius bi Grik gamoma siysisiya na Jius wadubo iiyawogha Hibru gamoma sisisiyana toudi biiyadi siyagwinigwini, basuna nokodi wawayaya iiyawogha mane gabudara nununagha, siyareeregha kwabukwabura biiyadi na Grik kwabukwabura gesiyakitakita yaporidina.

<sup>2</sup> Na wasina bi **Apasol** yadi 12 wiigeruwana damdi tupadi sikwatu wiitaghomidi bi siwonedi bo, “Gegha iyamiise da God wonana dimana kana kabitore bi mane kana kabirereghana.

<sup>3</sup> Noko biidi warewaresimii, tomotomogha miisedi kabikabikarawayidi yadi 7 kamomima kovinegha, iiyawogha na Kanuma Kabikabikuwayina ivibonuvidi bi nuwanuwagiuridi. Da maragata kanaveredi bi mmko bagibagina sinibadeni

<sup>4</sup> bi toumii wosina na pari bi kate God wonana kana kabikikisidi bi kanadimeni.”

<sup>5</sup> Wawayaya tupadi Apasol yadi sisiya siviwaghasineni na Sitivin sivineyi, tomogha iiyabo yana wiigeruwana God gwabine bi Kanuma Kabikabikuwayina ivibonuvina. Bi kate bada mmkodi tomotomogha sivinegha Piripo, Prokoras, Nikano, Timon, Pamenas bi Nikoras (touna Antiyok tomogha. Nikoras touna gegha Jiu bi gegha da Jius yadi kabeppepa ivigeruveni).

<sup>6</sup> Wiigeruwana damdi mmkodi tomotomoyidi sipiikedi Apasol biiyadi, na sirupariyedi da imadi gayamidiye sitoura bi maragata siveredi da bagibagi siyabera.

<sup>7</sup> Wiigeruwana damdi patana God wonana siyiisisiyena wiikaruveni na wawayaya korotodi Jerusalem kamone Yesu sivigeruveni bi kate **prist** korotodi Yesu wiigeruwanina kana wiiyeveveyana sikabisisireni.

### *Sitivin sipatumi*

<sup>8</sup> Wasina bi God, Sitivin ivimiiseyena kirakiiyeni na wiwiita da maragata ivereni na **berakayowiiwiyaka** da matakira wawayaya kamodiye iyabera.

<sup>9</sup> Bi gegha da Jius mududi siviaviyeni, toudi na kwanatu ghamaghamadi Sairin da Aleksandriya tomotomogha bi **Kabepepa Barena** kana waghawagha, Gemuriye Wiibagubagurana kana babada, bi mududi na Silisiya da Eisiya damdi. Mmkodi tomotomogha sivimatipo da Sitivin teya siyigamowana,

<sup>10</sup> bi gegha, gerubadi da awaki Sitivin iwonedi na siyawonaboden'i basuna yana nuwagiura igeckirakii bo Kanuma Kabikabikuwayina mekoma iyiisisiyana.

<sup>11</sup> Na tomotomogha mududi wiikowoye sivitamariyedi da siiyaba siyawona bo, “Toumii kawaiyana da Sitivin, sisiya berodima Mosis da God ivigibogha berovedi.”

<sup>12</sup> Mmko kedane na toudi wawaya nuwanuwadi sapiro, dogadogara da gwara wiiyeyeveyana damdi yawata, na tupadi Sitivin sikabitawani bi sitayitayini sinagho Wiigiuggerogerora babada biiyadi,

<sup>13</sup> wasina bi wawaya mududi sirutayinidi sirughu da wiyyaba sisiyidi siyabera. Wawayidi siwona bo, “Mmko tomoyina nonowa sisiya berodi iyisisiyana Bare Kabikabikuwayina da Mosis yana gwara kiiravidiye;

<sup>14</sup> kiiravine kawaiyana iwona da mmko Nasaret tomogha Yesu, Bare Kabikabikuwayina inakourika bi kate yada kiki mekodi Mosis, nosinosidanakim iviyevevedi bi siviyeveveda na inawamira.”

<sup>15</sup> Wawaya tupadi **Wiigiuggerogerora** **damna** kamone Sitivin sikitrukunukunuveni bi sikita da mayiyina na ware aneya mayiyina naboni.

## 7

*Sitivin yana sisiya Jius babada biiyadi*

<sup>1</sup> Wasina bi **priest** kiikiawona Sitivin ivitarakiyanen'i bo, “Mmkodi wawu sisiyidi wiisuwona bo gegha?”

<sup>2</sup> Na Sitivin iwona bo, “Warewaresigu bi tamagunakim, yagu sisiya kawaiyana. Muriye da nosidanaki Abraham iyaganagho Haranne iyamakae, bi patana Mesapotemiyane iyamakamake, na God Kiidamo Kirakiina irumaghatara touna biidi,

<sup>3</sup> bi iwonen'i bo, ‘Yam kubura da yam rakaraka kuyovedi bi kunagho da gawara tana meko aniyevevemna nabo.’

<sup>4</sup> Na Abraham noko gawarina ikuyoveni, bi inagho Haran kwanatune imakewiipikapika. Bi tamananaki irabobo murine, na God ivipora mmko kuburine iyamakae meme kata tamakamakena.

5 Noko raghanine God getana tanawa iyavereni da iyirapeneni, getana pinimarurunana, bi ivisuwona da muriye na Abraham da nosinosina tanavina inaveredi da sinirapeneni, bagune noko raghanine na gegha ere natunatuna.

6 Muriye na God, Abraham mma naboni iwonen, 'Nosinosim na kubura wiibate sinibaretaya mekona gegha rapediya. Bodu 400 kamodiye na noko kuburina damdi sinakabidi da kiiravidiye sinabagibagi bi bada sinitupaketowanedi.

7 Bi raghani muriye nosinosim kadi biwa nokodi dam siyabagibagiyedina gwabidiye anakabi bi nosinosim kuburina sinikanibutaveni da sinapiika mmko gawarine sinakabepepig.

8 Wasina bi God wiiwaghaisina maragasina makamakena Abraham yawata sibera, kana matakira na **sinibori**. Na raghanine Abraham natuna Aisik itubugha, bi gabudara 8 sikovi murine na mayinaghona matabekana iboritaveni, muriye na Aisik natuna Jeikap bida mayinaghona matabekana iboritaveni bi Jeikap natunatuna yadi 12 bida mayinaghodi matabekadi iboritavedi. Mmkodi tomotomoyidi na nosinosidanakim.

9 Jeikap natunatuna tiidiru Jousep sinuwakapiyeni na wiigimona damdi biiyadi sivigimoneni naboni wiibagubagurana da sinaveni Ijiptma. Bi gegha da God na Jousep gwabine

10 na raghanina wawaya nuwapoya siyaverevereni na iyijiiteni, God nuwagiura ivereni bi ibera da Ijipt kana kiiwawo ikabikuwayeni, na kiiyawona, Jousep itore da Ijipt kana wiibadana bi kate yana bare tupana.

11 Wasina bi kapoe Ijipt da Kenen kuburidiye itubugha, na wawaya siyakabikabikwarakwara kirakii, bi Jousep warewaresina, touda nosinosidanakim sigomara da kam gegha.

12 Bi raghanine Jeikap iwaiyana da Ijiptne kam iynamakamake, na nabo natunatuna iviporadi, touda nosinosidanakim da kam mududi siyagimona. Nokona yadi wagaga dagudaguna sinagho Ijiptma.

13 Bi raghanina yadi wagawaga wiibatane siveramagha nabo kam siyagimona magha, na Jousep warewaresina biiyadi ivimaghamaghatar da touna iiyabo, na Ijipt kana kiiwawo, Jousep yana rakaraka akovidi ikabi.

14 Wasina bi Jousep wara idaru tamananaki Jeikap da yana rakaraka tupadi biiyadi iwoned da sinapiika Ijiptma. Bi noko raghanine na wawaya tupadi yadi 75.

<sup>15</sup> Na Jeikap iyowogha inagho Ijiptma, kubura meme muriye, touna da natunatuna nosinosidanakim sirabobo.

<sup>16</sup> Na tubuyidi sikawara siveramagha Sikem kwanatune da karawaga akima kakokakone sibanina name sitoredi, meko Abraham ghuyoghuyone Hamo natunatuna gwabidima igimonina.

<sup>17</sup> Raghanna God yana wiisuwona Abraham biidi itore da awaki iyabera na gabudarina iyitutukabikabi, na yada wawaya Ijipt kamone sivituwawikeyara da nada yadi koroto iragata kirakii.

<sup>18</sup> Wasina bi kiiwawo wouna idagu Ijipt kuburina iyibadeni, touna Jousep geiyakovina.

<sup>19</sup> Touna yada wawaya iyiabedi bi nosinosidanakim iyiikayotaketowanedi. Bi iberadi da natunatudi pepeyidi woudi siyitavena kanibuwana da siyarabobo.

<sup>20</sup> Noko raghanine na Mosis itubugha, bi simirina God matane na ivikomerowana kirakii.\* Nawaravi aroba kamone taghununanaki wiikowoye bare kamone sikoyayi.

<sup>21</sup> Bi raghanina sitorekanibuveni maghatare, na kiiwawo natuna wasike ikabi da iyabiyi bi ikoyayi naboni touna wosina natuna.

<sup>22</sup> Bi Ijipt damdi yadi akowa tupana Mosis siviyeveveni na yana sisiye da yana beraye na touna ivimaragata kirakii.

<sup>23</sup> Muriye, raghanina Mosis kana bodu 40, na noghota ikabi da touna wosina yana rakaraka, Isrel damdi iyarubodadi.

<sup>24</sup> Na yana pepewa kamone ikita da Ijipt wawaya tana Isrel tomogha iyiikayotaketowaneni na kana babara ikabi, da Ijipt wawaya ikasunuyi da biwa ivereni.

<sup>25</sup> Mosis inoghosu da touna wosina yana wawaya akowa siyakabi da wiiyawidi kiiravine na God ivipora da gesiyibagubagurana Ijipt damdi kiiravidie, bi gegha da gesiyakovina.

<sup>26</sup> Raghani ibori, na Mosis, Isrel tomotomogha bata ikitadi siyirouwa na iberatowoyi da yadi wiirouwa siyakabitore bi nuwaruriri siyakabi. Na iwona bo, ‘Turaturagu, tami na rakarakami, bi awaki biidi kwiirouwa kabivivirana?’

<sup>27</sup> Bi gegha da tomogha meko kwiinana iyaruroovi na Mosis irubukiitaveni bi iwona bo, ‘Iiyabo itorem da kuni-bademii da kunitupawamiwamiremii?

<sup>28</sup> Bi Yam wiina da kunakasunuyigu ware raviravi Ijipt wawaya kukasunuyina naboni bo?’

**7:15:** Gen 46:1-7, 49:33    **7:16:** Gen 23:3-16, 33:19    **7:17:** Exo 1:7,8    **7:19:** Exo

1:10,11,22    **7:20:** Exo 2:2    \* **7:20:** Mmkona Grik yadi sisiya wiigayagaya meko yawonawona da Mosis ivikomerowana da awaki patana.    **7:21:** Exo 2:3-10

**7:23:** Exo 2:11-15

<sup>29</sup> Raghanna Mosis noko sisiyina iwaiyaneni na inaghara da Ijipt ikuyoveni bi iverataveyana inagho ivikuburawiibata wawaya Midyan kubure imakae. Name iyamakamake da muriye na Midyan wasike irawayi da natunatuna tomotomogha bata situbugha.

<sup>30</sup> Bi bodu 40 sikovi murine, na raghani tana mayabe Sainai Koyana ririne aneya irumaghatara touna biidi, kana kita ware keyama gweyurina naboni kiikiiruku basunama iyapiipiika.

<sup>31</sup> Raghanna Mosis noko ikita na inokena kirakiiyeni na inagho wiitupo da kiikiirukuna iyakita. Wasina bi Bada God gamona iwaiyaneni iwona bo,

<sup>32</sup> ‘Taguna nosinosiminakim yadi God, Abraham yana God, Aisik da Jeikap yadi God.’ Na Mosis noko sisiyina iwaiyana na idagu iyakirokloro bi inaghara kirakii na geiyakayoga-gawa da iyakitana.

<sup>33</sup> Wasina bi Bada, Mosis iwonen'i bo, ‘Kam kayeturababara kabitavetaveyena basuna tanawa meme kwamiimiiri na Kabikabikuwayina.

<sup>34</sup> Tagu akita da metagha Ijipt damdi yagu wawaya sikayotaketowanedi. Bi yagu wawaya yadi kabikwarakwara kamone siyakabikabida na awaiyana na ayowogha da aniyawi-di. Na kata kuwaiyana, Tagu aniporam kunaveramagha Ijiptma da kuniwiitedi.’”

<sup>35</sup> Wasina bi Sitivin ivisisiya wiikaru iwona bo, “Mmko tomoyina, Mosis na tomogha waghasina Isrel damdi sivisinighiighiiyeni raganina siwona bo, ‘Iiyabo itorem da kunitupawamiwamiremii?’ God, Mosis idaru da aneya meko irumaghatara touna biidi kiikiiruku iyakarakarasina kamone na yana wiiwitama iyibadeli bi Ijipt damdi yadi wiibadanama iyiyawiidi.

<sup>36</sup> Bi **berakayowiwiyyaka** da matakira name Ijiptne ibera bi ivinaghovedi sikanibutaveyana bi kate Yegii Idurine da kate mayaba kamone bodu 40 siyamakamakena raganine.

<sup>37</sup> Mmko Mosis na, mayimaiyina bada Isrel damdi iwonen'i bo, ‘God, **peroveta** tana kiiravimiye inavineyi tamimani kamomima, ware ivineyigu na naboni wonana anisisiyeni tami biiyadi.’

<sup>38</sup> Mosis na Isrel damdi yawata raganina mayabe sivitaghomidina, touna nama nosinosidanakim yawata, bi kate aneya yawata iiyabo ivisisiya touna biidi Sainai Koyana debane. Bi name God wonana makewaghasinina ikabi da iyitowawoneni touda biiyadi.

<sup>39</sup> Bi gegha da nosinosidanakim gesiyakabisisirenila, toudi sivisinighihiyyeni bi siwiini da siyaveramagha Ijiptma.

<sup>40</sup> Raghanina Mosis, Sainai Koyana debane na toghanaru Eron siwoneni bo, ‘Mosis iiyabo Ijipt kuburama ik-abikanibuveda, na gekayakovi da touna meme, na tam kiiravidae tarabiibiisaka kunaberadi da toudi god bi sininaghoveda.’

<sup>41</sup> Na noko raghanine tarabiibiisaka sibera da yadi god, kanakita ware kau natuna makina naboni bi sisuwari da awaki imadima siberana noghosine sikam kepokepo.

<sup>42</sup> Na God imiirkubutedi bi ivitamariyedi da kewokewo, gabudara da matu abame siyapepetedi, metagha peroperoveta God wonana buka kamone sigirumina naboni, iwona bo,

‘Isrel dammi, bo gegha ribiribi koyunugha koyagibu da koyasuwariguna,

raghanina bodu 40 mayabe koyamakamakena?

<sup>43</sup> Tami yami god Molek<sup>†</sup> yana kiregoru kokawari,  
bi kate Ripen<sup>‡</sup> gubana yami kewokewo godna,  
nokodi sawara mekodi kobera da koyapepetedi.

Na wawayan aniporadi da yami kuburama sinakabitavemi  
bi sinanavemi kubura rabarabae Babilon bi nabo.’”

<sup>44</sup> Sitivin ivisiya wiikaru bo, “Nosinosidanakim, raghanina mayabe siyamakamake na God yana gwabiyana kiregoruna sikawari, God, Mosis iwoneni da metagha iyabera, bi kitana ware God, Sainai Koyana debane guba Mosis iviyevevenina naboni.

<sup>45</sup> Muriye raghanina Josuwa nosinosidanakim ivinaghovedi bi God yana wiiitiiae mmko kuburine iiyawogha mma siyamakamake na sigewayidi, bi God yana gwabiyana Kiregoruna mabo sikawari sipiika, bi mma imakae patana da kiiwawo Deivid yana raghaniye.

<sup>46</sup> Na God yana wiina ghamana na Deivid, noko biidi God ivibabiini da iyiwaghasineni bi bare God kiiravine iyayoghani da kamone iyamake meme Jeikap nosinosina Isrel damdi siyakabepepi.

<sup>47</sup> Bi gegha Deivid natuna Solomon touna Kabepeda Barena iyoghani.

<sup>48</sup> Bi gegha, God Kiidamo Kirakiina, gewawayan imadima bare sayoghana na kamodiye iyamakamakena, ware

<sup>7:40:</sup> Exo 32:1    <sup>7:41:</sup> Exo 32:2-6    <sup>† 7:43:</sup> Molek touna gabudara da abama godna Kenen damdi kiiravidiye.    <sup>‡ 7:43:</sup> Ripen touna tuwuwara kana waghawagha Saten godna Ijipt damdi kiiravidiye.    <sup>7:44:</sup> Exo 25:9,40    <sup>7:46:</sup> 2 Sa 7:1-16    <sup>7:47:</sup> 1 Ki 6:1-38

naghove waghata peroveta igirumana naboni da Bada iwona bo,

<sup>49</sup> 'Abama na yagu wiikiwawo gawarina meme anamake bi anibada,

bi kubura na kayegu kana kepana.

Na awaki barena kiiraviguve konayoghani?

Tami gerubana gawara miisena kiiraviguve konabera da aniyawitaveyana.

<sup>50</sup> Basuna Tagumani bera tupana

abama kamone da kubure debane abera.' "

<sup>51</sup> Wasina bi Sitivini ikidi iwona bo, "Tami nuwanuwami sikotakii! Bi God gegha koyakabikabi sisirenina bi tainami sipota da yana sisiya gekoyawaiwaiyana. Tami Kanuma Kabikabikuwayina kwiiaviyen, ware nosinosiminakim siberana naboni.

<sup>52</sup> Nosinosiminakim peroperoveta tupadi God iviporadi toudi biiyadi na sivikayotaketowanedi. Bi kate peroperoveta iiyawogha naghove waghata siwonakasiyaragha da Keriso, Wiitamariyana kiimatanina iyapiika na sivikasunughana. Bi raghanina ipiika na kana puke kokabi bi kokasunuyi.

<sup>53</sup> Tami wosina God yana gwara kokabi, meko aneya ivitowawoneni nosinosidanakim biiyadi bi gegha da gekoyakabi sisirenina!"

### *Sitivin akimama sikasunuyi*

<sup>54</sup> Raghanina Jius babada mmko sisiyina siwaiyaneni na nuwanuwadi sipughu kirakii bi nighodi sivitaragiigiiyana Sitivin biidi.

<sup>55</sup> Bi gegha da touna Kanuma Kabikabikuwayina ivibonusuvi, na ikayogagawa abame da God yana kiniwa ikita, bi kate Yesu gawara kabikabikarawayine iyamiimiiri God katiiyane.

<sup>56</sup> Wasina bi iwonedi bo, "Kowaiyana, Tagu akita da abama itamotatara, bi **Wiisuwona Tomoyina** gawara kabikabikarawayine yamiimiiri God katiiyane."

<sup>57</sup> Bi gegha Jius babada sirukwatu gwaru bi tainadi sigudubodaboda bi sidabuririyi Sitivini biidi.

<sup>58</sup> Da sitainakwarokwaro kwanatu sikanibutaveni bi sidagu akimama siyaruroovi; Tomotomogha iiyawogha siviwawu na kadi kwama wowodiye sikabitavetaveyana da tomogha yaragina, kana waghawagha Sol kayekunukunune sitoura da iyakoyagha.

<sup>59</sup> Raghanina Sitivin akimama patana siyaruroovi, na mma naboni irupari, "Bada Yesu, kanumigu kabi."

<sup>60</sup> Wasina bi ivituwapore oghogheyana bi gamo ghamanama irukwatu iwona bo, "Bada, mmko

tamumunama gearo kunaveredina.” Bi mmko naboni ivisisiya murine, na nuwanuwana iwapa.

## 8

<sup>1-2</sup> Bi mmkodi bera situbugha na Sol matanama ikita na iviwghasina da Sitivin sikasunuyi. Jius babada Sitivin sikasunuyi bi murine, na tomotomogha iiyawogha God siyakabekabepepi, na mududi siduu siyapa kirakii bi tubuyina karawaga epamana bonayine sitore.

### *Sol idagu wiigeruwana damdi iyikayotaketowanedi*

Noko gabudarina mayimayiyine na wawaya sidagu wiigeruwana damdi siyikayotaketowanedi mekodi Jerusalem kamone siyamakamakena, na tupadi sivivera bogabogae meyagii mududiye Jiudiya da Sameriya kuburidiye. Wasina **apasol** kawagha Jerusalemne simakae.

<sup>3</sup> Bi Sol na iyimatiyo da wiigeruwana damdi iyakasiwiherodi. Na bare nunudigha iyiirughukanibu da wiigeruwana damdi, tomotomogha da wasiwasike iyatayitayina kanibuwana bi biwa gawarina kamone iyatoretoredi.

### *Piripo Wara Miisena Sameriya damdi biiyadi idima*

<sup>4</sup> Wiigeruwana damdi iiyawogha Jerusalem sikuyoveni na sinagho kubura bi kubura, Yesu Warana Miisena siyadimedimeni wawaya biiyadi.

<sup>5</sup> Bi Piripo inagho kwanatu tana Sameriya kubura kamone da God yana **Wiivinevinegha Kiiwawona** kiiravine wawaya biiyadi iyadimadima.

<sup>6</sup> Raghanina wawaya, Piripo iyadimadima na siwaiyaneni bi kate **berakayowiwiyyaka** iyaberabera sikita, na yadi noghota tanagha bi yana sisiya siyawawaiyana wiimasi.

<sup>7</sup> Basuna Piripo na kanuma beroberodi wawaya gwabidima iyarurukwavina na siyakabikabida bi siyakanikanibu. Bi kate bada wawaya sinidi raborabobodi da digadigadi iyyiawiidi.

<sup>8</sup> Na wawaya noko kwanatuna kamone sivinuwamiise kirakii.

### *Saimon kiikiirapuna*

<sup>9</sup> Wasina bi tomogha kana waghawaga Saimon noko kwanatuna kamone iyamakamake bi raghani iguri iyikiirapu, na Sameriya damdi awaki iyaberabera na siyisokoveni. Bi nonowa na iyatoretoregegegeeyeni da touna wawaya ghamana.

<sup>10</sup> Wawaya tupadi, babada bi iyowogha inagho wawaya wota, yana sisiya siwaiyana wiimasiyen bi siwona bo,

“Mmko tomoyina na God yana sawariyonayona maragasina meko sakwatuveni da Maragata Ghamana!”

<sup>11</sup> Raghani gurina yana wiikiirapu siyisokoveni na noko biidi siyawaiwaiyanena wiimasiyeni.

<sup>12</sup> Bi raghanina Piripo, God yana wiibadana da Yesu Keriso kana waghawagha Waradi Miisedi toudi biiyadi iyadimadima, na yana sisiya sivigeruveni da ibabataitodi, tomotomogha da wasiwasike.

<sup>13</sup> Saimon touna wosina bada ivigeruwana da ibabataito. Bi idagu Piripo iyakivikivini meghamegha iyanonona bi iyisokovenia kirakiyyeni basuna ikita da Piripo, matakira da **berakayowiwiyyaka** iyaberabera.

<sup>14</sup> Wasina raghanina **apasol** Jerusalem kamone siwaiyana da wawaya korotodi Sameriya kubura kamone God wonana sivigeruveni, na Pita da Jon siviporadi toudi biiyadi,

<sup>15</sup> bi raghanina apasol nama siverakanibu, na sirupari da God, Kanuma Kabikabikuwayina iyipora nokodi wiigeruwana damdi woudi biiyadi;

<sup>16</sup> basuna Kanuma Kabikabikuwayina genada iyayowogha da wiigeruwana damdi woudi iyibonusividina, toudi Bada Yesu waghawaghane kawagha sibabataito.

<sup>17</sup> Wasina bi Pita da Jon imadi wiigeruwana damdi woudi gayamidiye sitoura na God, Kanuma Kabikabikuwayina ivipora toudi biiyadi.

<sup>18</sup> Wasina bi raghanina Saimon ikita bi apasol imadi wiigeruwana damdi woudi gayamidiye siyatutoura na Kanuma Kabikabikuwayina wawaya iyibonusividina, na Pita da Jon manema ipuyodi

<sup>19</sup> bi iwonedi bo, “Mmko maragasina tagu bada koveregu, da iiyawogha gayamidiye imagu anatoura na Kanuma Kabikabikuwayina sinakabi.”

<sup>20</sup> Bi gegha da Pita, tomoyina iwoneni bo, “Rubana da God, tam da yam mane iniberomi basuna kunoghosu da rubana manema Kanuma Kabikabikuwayina kunagimoni, meko God yavereyanawota wawaya biiyadi!

<sup>21</sup> Bi getana karmeregha mmko bagibagina kamone, basuna nuwanuwam God matane na gerotomaninana!

<sup>22</sup> Noko biidi yam noghota beronama kumiiri karona, bi Bada biidi kurupari da, rubana memeda yam noghota berodima inanoghotatavem!

<sup>23</sup> Kiiravine akovi da tam kunuwakapi bi kate noghota berona yibadem.”

<sup>24</sup> Na Saimon iwona bo, “Kiiraviguve, Bada biidi korupari, da awaki kowonegu na getagu biidi inatubughana.”

25 Bi raghanina Pita da Jon yadi wiitumaghana sivimaghamaghatara da kate Bada Yesu wonana, wiigeruwana damdi woudi biiyadi sidima ikovi murine, na siveramagha Jerusalemma. Bi raghanina siyaveraveramagha na Wara Miisena wawaya biiyadi siyadimadima, meyagii peyaridiye Sameriya kubura kamone.

*Piripo, Itiyopiya kana bada ghamana ibabataitoni*

26 Gabudara tana Bada yana aneya, Piripo iwonen bo, "Kugeghomiiri da wareregubugubura yana nawae kunagho Jerusalemma bi warere kedana kunakabi meko iyowogha inagho Gasa kwanatune." (Kedana kata mmko raghanine na ibubu).

27 Na Piripo itouya iyanono, na kedae Itiyopiya tomogha ikita. Tomoyina na wawaya ghamana noko kuburine bi yana bagibagi na, Itiyopiya yadi kiiwawo wasikena kana waghawagha Kandake\* yana moura iyakoyakoyayi. Tomoyina igae Jerusalemma da God ikabepepi ikovi 28 bi iyaveraveramagha na yana seriyot kamone iyamakamake bi **peroveta** Aisaiya yana buka kamonama iyakabikabiyawa.

29 Wasina bi Kanuma Kabikabikuwayina Piripo iwonen bo, "Kunagho noko seriyot na ririnagha kunapepewa."

30 Na ivera inagho seriyot ririne bi iwaiyana da tomoyina peroveta Aisaiya yana buka iyakabikabiyavi, na Piripo ivitarakiyyana bo, "Da awaki kwakabikabiyavi na yana basuna kwakabikabi yapor bo gegha?"

31 Wasina bi seriyot badana iwona bo, "Gegha, tagu gerubana warana anakowa yaporina, bi memeda wawaya tana tagu biidi inidebeni na wasina." Na tomoyina Piripo iwonen da iyagae iyageru bi yawata siyimakerereghana.

32 Bi God wonana sisiyidi mudunamekodi noko tomoyina ghamana iyakabikabiyawa na mma naboni iwona,

"Touna sirutayini sinagho da siyakasunuyi naboni ware sip,  
da siyirabobo

bo ware nigenige raghanina ghunighunina saboribori,  
bi yiraborabobona naboni.

Kedana mayimayiyina touna kawana geiyatatarina.

33 Wawaya siwona wiisinimayamayayi

bi gewonawaghata debane siyitupawamiwamiren.

Bi kayekikina kiiravidiye, na wawaya kate gesinisisiyedina,  
basuna toudi yana yawa sikabitaveni."

---

\* **8:27:** Kandake na Itiyopiya yadi kiiwawo wasikena kana waghawagha.  
**8:32:** Isa 53:7,8

<sup>34</sup> Wasina bi tomoyina, Piripo ivitarakiyaneni bo, “Kuwonegu, peroveta iiyabo kiiravine yisisiya? Tounamani kiiravine bo wawaya bogae kiiravine yisisiya?”

<sup>35</sup> Na Piripo, God wonanama wiiyeveveyana idaguni, noko girumina kamonama bi Yesu Warana Miisena ividebeni touna biidi.

<sup>36</sup> Bi raghanina kedagha siyanono, na sipiika tenamve, na tomoyina iwona bo, “Kukita, rarima makatanina! Mma kuyababataitogu bo gegha?”<sup>†</sup>

<sup>38</sup> Na tomoyina seriyot badana iwoneni da iyitourami-iriyeni, bi touna da Piripo siyowogha sinagho rarime, bi Piripo tomoyina ibabataiton.

<sup>39</sup> Wasina bi raghanina rarimama sigeetaveyana, na Bada Kanumina Kabikabikuwayina yaininagh Piripo ikabitaveni. Na Itiyopiya tomogha Piripo geiyakitamayenna, bi patana nuwamiimiiseye iyanaghonagho basuna God iviyawiini.

<sup>40</sup> Wasina bi Piripo, Asotas kwanatune irumaghataro bi patana iyanaghonagho na idagu kwanatu nunudigha, Yesu Warana Miisena wawaya biiyadi iyadimadima patana da Sisiriya kwanatune iverakanibu.

## 9

*Sol itubuwamira da Yesu kana kivikivina*

<sup>1</sup> Bi noko raghanine, na Sol patana ere nuwapughupughuna iyiisisiya bo, “Tagu iiyawogha sigeruwana da Yesu na Bada na anikasunughana!” Na inagho Jerusalemma **prist** kiikiawona biidi

<sup>2</sup> bi ivibabiini da pepa iyagiruma siyanagho **kabeppebare** babadidi biiyadi Damaskas kwanatuna kamone. Nokodi pepa kamodiye na prist kiikiawona maragata, Sol ivereni da wawaya nama iiyawogha noko kuburine, Yesu yana keda sakivikivini bi inabananidi na inapatumidi, tomotomogha da wasiwasike bi inanavedi Jerusalemma.

<sup>3</sup> Sol nokodi pepa iyouna bi itouya iyanono Damaskasma. Raghanina noko kuburina iyiitutukabikabi, na yaininagh gweyura ghamana abamama ikabinamari na yeghanina Sol iviveravivireni.

<sup>4</sup> Na ibeku iyowogha dobodobove bi gamo iwaiyaneni iyiisisiya touna biidi iwona bo, “Sol, Sol, awaki biidi kwiikyataketowanegu?”

<sup>†</sup> **8:36:** Giruma mududi kamodiye mmko sisiyina bada sigirumi: “Wasina bi Piripo iwona bo, ‘Memeda nuwanuwam tupanama Yesu Keriso kunigeruvenina, wasina da anababataitom.’ Itiyopiya tomogha iwona bo, ‘Iigeruwana da Yesu Keriso na God natuna!’” Bi akowa damdi korotodi sanoghonoghsa da noko sisiyina gegha Luk iyagirumina.

<sup>5</sup> Na Sol iwona bo, “Tam iiyabo, Bada?”

Bi gamona iwonabodeyana bo, “Tagu na Yesu, iiyabo kwiikayotaketowanenina;

<sup>6</sup> bi geghomiri da kunagho kunarughu kwanatu ghamana Damaskasma bi wawaya tana name inawonem da awaki kunabera.”

<sup>7</sup> Tomotomogha iiyawogha Sol yawata siyapeepewa na sinaghara da simiiri waghata da gerubana siyisisiyana. Toudi gamo siwaiyaneni iyisisiya, bi getana wawaya siyakitana.

<sup>8</sup> Sol doboboma imakegeghomiiri; bi raghanina matana sitamotatara, na gerubana da awaki tana iyakita; na turaturana imana sikabi da sivinaghokedari sinagho sirughu Damaskasma.

<sup>9</sup> Matana sipota kiiravine na gabudara aroba geiyakitawi-ivera, da getana iyakam bo iyaniuna.

<sup>10</sup> Bi nama Damaskas kamone na tomogha tana wiwi-igeruwanina kana waghawagha Ananaiyas. Na Bada mimeu kamone ikwatoveni bo, “Ananaiyas.”

Na iwonabodeyana bo, “Tagu mma, Bada.”

<sup>11</sup> Bi Bada iwona bo, “Kugeghomiiri kunagho Jiudas yana bareye, bi barena na keda sakwatoveni Keda Rotomanna ririne. Bi raghanina name kunaverakanibu na Tasus tomogha kana waghawagha Sol kiiravine kitarakiyyana bi katotawota na tagu biidi yarurupari.

<sup>12</sup> Touna imimeu bi ikita da tomogha kana waghawagha Ananaiyas ipiika da imana debane itoura da rubana inaktamagha.”

<sup>13</sup> Bi gegha Ananaiyas iwona bo, “Bada, wawaya korotodi noko to moyina kiiravine siwonegu, bi kate metagha kam kivikivina iyikayotaketowanedi Jerusalem kamone;

<sup>14</sup> bi kate prist babadidi maragata sivereni da mabo iyapiika da iiyawogha tam sakabekabepepim na iyapatumidi.”

<sup>15</sup> Bi gegha, Bada, Ananaiyas iwoneni bo, “Kunagho! Tagu avineyi da kagu waghawagha inakabi inanagho dam wiibata da kiikiawo biiyadi bi kate Isrel damdi inawonedi. Basuna Sol na yagu wiivinevinegha to moyina da inabagibagiyege;

<sup>16</sup> Tagu wosina na kabikwarakwara ghamadi tupadi inayuna na aniyeveveni basuna touna kiiraviguve na wawaya inawonedi.”

<sup>17</sup> Na Ananaiyas inagho da irughu bare kamove. Bi imana Sol gayamine itoura bi iwoneni bo, “Wareta Sol, raghanina mabo kuyapiipiika na keda Bada Yesu kukita, na touna iviporagu tam biidi da tam kunakita magha bi Kanuma Kabikabikuwayina inibonuvim.”

<sup>18</sup> Yaininagha sawara ware ighana yadadi Sol matanama siririgha na rubana ikitawiimasi magha. Na igezhomiiri da ibabataito,

<sup>19</sup> bi ikam ikovi na yana maragata iveramagha.

### *Sol Damaskas kamone idima*

Bi Sol gabudara viya wiigeruwana damdi yawata Damaskas kamone simakae.

<sup>20</sup> Bi yaininagha idagu **kabepepa barediye** iyadimadima Yesu kiiravine, iyawonawona bo, "Yesu na God Natuna."

<sup>21</sup> Bi wawaya iiyawogha yana dima siwaiyaneni na sivisokoveni, na sivisisiya kabivivirana bo, "Bo gegha mmko tomoyina iiyabo Jerusalem kamone Yesu kana kivikivina iyikayotaketowanedi? Bi kanoghosи da noko berana mayimayiyina kiiravine mabo ipiika, da kivikivina inapatumidi bi inakabidi inaveramagha **prist** babadidi biiyadi Jerusalem kamone da biwa sinaveredi."

<sup>22</sup> Bi gegha da Sol yana dima ibera da ivimaragata kirakii, bi wonawaghata ividebeni toudi biiyadi da Yesu na God yana **Wiivinevinegha Kiiwawona**, na Jius iiyawogha Damaskas kamone makamakedi gerubadi da yawata siyikawakereyana.

<sup>23</sup> Gabudara viya sikovi murine, Jius babada nama sivigiugerogerora da Sol siyakasunuyi,

<sup>24</sup> na gabudara da nubabasu nokodi Jius, kwanatu matamketa nunudigha siyaruruwiitete,\* da raghanina Sol siyakita na siyakasunuyi, bi Sol yadi wiigiugerogerora noghosina nada iwaiyaneni.

<sup>25</sup> Na noko biidi nubabasuve, turaturana† mududi iriga ghamana kamone suveni bi kwanatu garina taraboginaghа sivionayi iyowogha kubuve.

### *Sol Jerusalem kamone*

<sup>26</sup> Bi raghanina Jerusalemma iverakanibu, na ikayoveni da kivikivina iyirukapuvedi; bi gesiyigeruwana da wiisuwona touna Yesu kana kivikivina, na sinaghareni.

<sup>27</sup> Bi gegha, Banabas yana wiiwiitama, na ikabi inagho **apasol** biiyadi, bi iwonedi da metagha Bada kedae irumaghatara Sol biidi da kate ivisisiya touna biidi. Bi kate metagha Sol Damaskas kamone geiyanaghara bi Bada kiriavine idima.

\* **9:24:** Kwanatuna ghamana Damaskas na kana matamketa peyaridi bi kana papa na igekirakii bi akima tupatupadima sibera. Noko raghanine kwanatu peyaridi sipapa wiikenaviviredi da wawaya kamodiye kadi aviya gwabidima siyababaredi. † **9:25:** Mmko yisisiyeni na wawaya iiyawogha Sol iviwiitedi simiiri karona da Yesu kana kivikivina.

28 Wasina bi yawata simake patapata bi Jerusalem sipepewa wiikenavivireni, naghara gwabine gegha bi Yesu waghawaghane iyadimadima.

29 Touna iyisisiya bi kate bada Jius damdi iiyawogha Grik gamoma siyisisiya na yawata siyiikawakereyana, na noko biidi keda sivinogha da siyakasunuyi.

30 Raghanina wiigeruwana damdi mududi mmko siwaiyaneni, na Sol sirutayini siyowogha Sisiriyama‡ da wagagha sivipora inagho Tasusma, yana kwanatu waghate.

31 Wasina bi wiigeruwana damdi Jiudiya, Galili da Sameriya kubura kamodiye nuwaruririye simakae; bi Kanuma Kabikabikuwayina ikasepepedi da yadi wiitumaghana ivimaragata. Na yadi koroto iragata kamokamogha bi Bada sikabikarawayena kirakiiyeni.

### *Pita inagho Lida da Jopa meyagiidiye*

32 Raghanina Pita iyapeepewa kubura bi kubura, na inagho Yesu kana kivikivina biiyadi da iyarubodadi Lida meyagiine makamakedi.

33 Name tomogha kana waghawaghha Aineyas ibanani, bi tomoyina kayena sirabobo da gerubana yana kepanama iyamakegeghomiiri da bodu 8 sikovi.

34 Pita iwona bo, “Aineyas, Yesu Keriso iviyawiim; Geghomiiiri bi yam kepana kunoku.” Yaininagha igegehomiiiri.

35 Wawaya korotodi Lida meyagiina kamone da Seron ruwiipikapikane, Aineyas iyawa sikita na Bada sivitumaghneni.

36 Name Jopa meyagiina kamone na kivikivina wasike tana kana waghawaghha Tabita, (waghawaghana Grik gamodima na Dokas). Raghani nonowa bera miisedi iyaberabera wawaya biiyadi bi kate moyamoyakidi iyiiwiitedi.

37 Bi wasikena igubaga da irabobo, na tubuyina sik-abununayi bi bare tupayarayne kiidamove kamone sitore.

38 Bi Lida meyagiina na Jopa meyagiina ririne, geiyarabarabana noko biidi, raghanina kivikivina siwaiyana da Pita name, na tomotomogha bata siviporadi da siyawoneni bo, “Rubana da kuyapiika yaininagha toumi biiyadi.”

39 Na Pita, igegehomiiiri da tomotomoyidi yawata sinagho. Bi raghanina siverakanibu, na sirutayini sigae tupayaraghha kiidamove. Kwabukwabura korotodi nama Pita sigwagwari, siyaduudu bi kwama da gara mududimekodi Dokas yawayawiine siyamakamake raghanine kiiravidie ibera na siyyeveveni.

‡ 9:30: Sisirya kwanatuna kedagha naghona na yana rabaraba 100 kilomitas yanono kwanatu ghamana Jerusalemma.

<sup>40</sup> Bi Pita tupadi ivibabiidi da tupayaragha siyakanibutaveni, wasina bi ivituwapiore oghogheyana da irupari; bi irupari ikovi na imiiriwamira wasikena raborabobona biidi bi iwona bo, “Tabita, gehomiiri.” Na wasikena matana sitamotatara, da Pita ikitani na ikenageghomiiri.

<sup>41</sup> Pita imana ikoghasi da wasikena imana ikabi bi itaina wiigehomiiri. Wasina bi wiigeruwana damdi da kwabuk-wabura ikwatuvedi sirughu bi Dokas yawayawiina bi iviruveredi.

<sup>42</sup> Awaki itubugha na warana Jopa meyagiina inunuri, na wawaya korotodi Bada sivigeruveni.

<sup>43</sup> Wasina bi Pita, Jopa meyagiine gabudara peyaridi tomogha kana waghawagha Saimon yawata simakae, bi tomoyina yana bagibagi na ribiribi raborabobodi bekadima gara iyaberabera. §

## 10

### *Pita da Koneriyes*

<sup>1</sup> Sisiriya meyagiina kamone na tomogha tana kana waghawagha Koneriyes, bi touna Roum aviya badana, bi kate iyo tomotomogha yadi 100, damna sakwatuveni da *Itali wiirouwa* *damna* kadi bada ghamana.

<sup>2</sup> Touna patupatutuna, bi yana rakaraka yawata God siyakabekabepepi.\* Yana nuwaveryana iragata kirakii wawaya moyamoyakidi biiyadi bi raghani nonowa God biidi iyarurupari.

<sup>3</sup> Raghani tana ravid i gabudare 3 o'klok naboni,† na Koneriyes noghotama ikitarutaveyana da God yana aneya ipiika touna biidi bi iwona bo, “Koneriyes.”

<sup>4</sup> Na Koneriyes inaghara na ikitabogaboga bi iwona bo, “Bada, yam wiina awaki?”

Bi aneya iwona bo, “God, yam pari yinuwamiiseyen bi kate yam vereyana wawaya moyamoyakidi biiyadi. Toudi ware suwara gabugabunidi ghabudi miisedi naboni.

**§ 9:43:** Jius yadi noghota kamone na mmko tomoyina na touna *dadabuna basuna* touna ribiribi raborabobodi bekadi *ikabitowotowogha* (*Livitikas 11:39-40*). *Raghanina* Pita mmko tomoyina yawata simakaye na yiyeveveyana da touna *ikabununagha* da Jius yadi sira siyakabi wamira na iyiwaghasedi da *Kubumakamake* teya siyirukapwana siyabagibagi. \* **10:2:** Koneriyes yana rakaraka yawata na toudi gegha Jius, bi gegha da God siya kabekabepepi naboni Jius siya beraberana. Raghani mududi sakwatuvedi da God sakumararayeni. Toudi nonowa Jius yadi gwara sakivikivina, bi gegha da sisinighii da gesiyi siniborina (Apasol 11:3). Toudi sanagho kabepape barediye, bi gegha noko damna kamonen. † **10:3:** Mmko nonowa na pari kana raghani, meko Jius damdi sarupari (Apasol 3:1 kokita wonavaveryana tana kiiravine). Koneriyes memeda bada iyarurupari.

5 Noko biidi tomotomogha kuviporadi sinanagho Jopa meyagiine da tomogha kana waghawagha Saimon bi bada sakwatuveni Pita sinarutayini sinapiika.

6 Touna ivikiiwaga da Saimon teya samakamake, tomoyina yana bagibagi na ribiribi raborabobodi bekadima gara yaberabera, bi yana bare na kikire yegii ririne.”

7 Raghanina aneyina ivisisiya ikovi bi ikuyoveni murine, Koneriyes yana bare kana wiiwittamariyana yadi bata bi kate iyo tomoyina wiiwittamariyina, touna teya God yakabekabepepi na ikwatuvedi sipiika,

8 bi awaki tupana iwonedi ikovi murine, na iviporadi sinagho Jopama.<sup>‡</sup>

### *Pita noghotama ikitarutaveyana*

9 Raghani ibori, gabudara yubasune naboni na mmmkodi tomotomogha Jopa meyagiina siyitutukabikabi, bi noko raghanine Pita igae bare kubuve da iyarupari.

10 Bi vitonana irabobo da yana wiina awaki iyakam; Wawayaya patana kam siyakabikabikuya, na touna nuwanuwana iwapewapeni na noghotama ikitarutaveyana:

11 Da taraboga abame ikita da sawara tana iyayoyo kanakita naboni bebera ghamana bi pusirina yadi ruwamaruve na ware wawayaya siyakabiiteka bi iyayoyo kubure. 12 Bi beberina kamone na ribiribi bogaebogae kayedi ruwaruwamiighate, bi kate ghamoghamo sasasadi da kidamo manudi geananamanidi.

13 Wasina bi gamo iwonen bo, “Pita; geghomiri, kunugha bi kunakam.”

14 Bi gegha Pita iwona bo, “Gegha, Bada; tagu gerubana noko anabera, Jius yama gwara nunune na gemeyani sawara gemiisedi bo dadabudi ayakamtowogha.”<sup>§</sup>

15 Bi gamo, Pita iwonen mayeni bo, “Awaki sawaridi God yawonedi da toudi miisedi, na gekunawonedi da dadabudi.”

16 Mmko noghotama kitarutaveyana itubugha da raghani aroba, wasina bi beberina yaininagha iveramagha igae abame.

17 Raghanina Pita patana noghotama kitarutaveyanina basuna iyanuwanuwagiuren, na tomotomogha aroba iiyawogha Koneriyes iviporadi, na Saimon yana bare sibanani, bi matamketa naghone sivituramiiriyedi,

<sup>‡</sup> **10:8:** Jopa yana rabaraba na 53 kilomitas da Sisariyama wareregubugubura yana nawaye. <sup>§</sup> **10:14:** Memeda Jiu tana ribiribi dadabuna inakabitowoyi bo inakan, na touna God matane na kanume na dadabuna (Livistikas 11). Noko yana basuna toudi gerubana da turadi yawata God sina kabepeti patana da suwara sina gibu da toudi simiise magha.

<sup>18</sup> bi sivitarakiyana siwona bo, “Mma kiiwaga tana kana waghawagha Saimon Pita yamakamake bo gegha?”

<sup>19</sup> Bi Pita na patana noghotama kitarutaveyanina iyanuwanuwagiurena kirakiiyeni, bi Kanuma Kabikabikuwayina iwoneni bo, “Kuwaiyana, tomotomogha aroba sininoyem.

<sup>20</sup> Na geghomiiiri, kuyowogha da yawata konanagho kiiravine tagu aviporadi. Bi gekuninoghota bata basuna toudi gegha Jius.”

<sup>21</sup> Bi Pita iyowogha bi tomotomoyidi iwonedi bo, “Tomogha iiyabo kwiininoyeni na wasina tagu mmakatanina; awaki kiiravine kopiika?”

<sup>22</sup> Tomotomoyidi siwonaboden bo, “Kama bada Koneriyes, touna Roum yadi iyo badana gwabinama kapiika. Touna tomogha kabikabikarawayina, bi God yakabekabepepi, bi Jius damdi tupadi sakabikabikarawayen. Bi God yana aneya tana ivikatayi na iviyonem kuyapiika yana bareye, da yam sisiya iyawaiyana.”

<sup>23</sup> Pita iviwaghasina bi tomotomoyidi iviyonedi sirughu da noko pomne nama siyakena.

### *Pita, Koneriyes yana bareye*

Raghani ibori na ikabununagha bi yawata siyanono, na Jopa meyagiinama wiigeruwana damdi mududi bada yawata sinagho.

<sup>24</sup> Wowonama gabudarine na Sisiriya meyagiine siverakanibu. Bi Koneriyes, yana rakarakda turaturana iviyonedi sipiika da yana bareye Pita siyakoyakoyayi.

<sup>25</sup> Raghanina Pita bareye iyiitavenarughuveni, na Koneriyes ipepetia iyowogha Pita kayekunukunune bi ikabepepi.

<sup>26</sup> Bi gegha da Pita, Koneriyes itayina wiigeghomiiiri bi iwona bo, “Geghomiiiri; tagu wawaya wota\*\* tam naboni.”

<sup>27</sup> Bi toudi siyisisiya patapata, da sirughu bare kamove na Pita ikita da wawaya korotodi sivitaghomiidi.

<sup>28</sup> Na iwonedi bo, “Tami tupami kwakovi da toumii Jius yama gwara geiyiwaghasinemii da tami gegha Jiu dammi

---

\*\* **10:26:** God sisiya bagibaginama iwona da touna kawagha tana kabepeti (Exodus 20:3-5, Diutoronomi 5:7-9, 6:13, 10:20; Luk 4:5-8; Revaleison 19:10, 22:8-9 kokitadi).

teya tanirukapuwana bo kanikiiwagemi;†† bi gegha da God iviyevevegu da geananoghsosi da wawaya wapawapa tupadi na dadabudi bo gemitinedina.

<sup>29</sup> Na raghanina kuvibabiigu da ayapiika, na apiika bi geayinipuwana. Na kowonegu, awaki biidi kiiraviguve kovibaba na apiika.”

<sup>30</sup> Koneriyes iwonaboden bo, “Rorowagha‡‡ ravid gabudare, gabudara mma naboni, na yagu bareye ayarurupari; raghani tana, tomogha kana gara kabinamanamarina naghoguve ivituruamiiyeni

<sup>31</sup> bi iwona bo, ‘Koneriyes, God Yam pari iwaiyana da Yam vereyana wawaya moyamoyakidi biiyadi na ivinuwamiseyeni.

<sup>32</sup> Na tomotomogha kuviporadi sinanagho Jopa meyagiine da Saimon bi bada sakwatuveni Pita sinarutayini. Touna ivikiiwaga Saimon teya samakamake, tomoyina yana bagibagi na ribiribi raborabobodi bekadima gara yaberabera bi yana bare na kikire yegii ririne.’

<sup>33</sup> Na yaininagha, Yam sisiya awonataveni bi imiise kirakii da kopiika. Noko biidi toumii mma God matane kavitaghommimii, da Bada metagha sisiya iverem na tupadi kunawonemii kanawaiyana.”

### *Pita yana sisiya*

<sup>34</sup> Na Pita sisiya idagu iyawonawona bo, “Kata akowa yapori da wiisuwna God, wawaya yakayowiiyayed da tupadi mayimayiyidi,

<sup>35</sup> bi bagune dam bogae bogae bi gegha da iiyawogha God sakabikabikarawayeni bi awaki beradi rotomanidi saberabera na yiwhasinedi.

<sup>36</sup> Tami Wara Miisena God ivipora Isrel damdi biiyadi na kwakovi, da wawaya na God gwabine nuwaruriri sinabanani raghanina Yesu Keriso sinitumaghanenina, bi touna na wawaya tupadi kadi bada,

---

†† **10:28:** Noghota ghamana tana meko Jius damdi sasinighiiyeni da gegha kubuna damdi teya siyi rukapuwana na Kubumakamake kam peyaridi sakamkam mekodi Jius sawona da dadabudi, *kamdi naboni, ribiribi dadabudi iyuvidi, iyuwa meko tarabiibiisaka biidi sisuwara na bo iyuwa ganigani kamodiye na*. Memeda Jiu tana wawaya naboni inirukapuvenina, bo memeda yawata sina kamna, touna dadabuna. Noko naboni na touna, wawaya mududi geinirukapuvedi bo yawata God sina kabepeti patana da suwara inagabuni da touna imiise magha (Livistikas 11). God kata noko marana Jius da kubuna damdi basudije igigira taveni.

‡‡ **10:30:** Jius yadi gabudara noghosina tana kabina, rorowagha na gabudara meko wawaya iiyabo noko gabudarine yisisiyana nama kabiavina sadaguni yavera magha da rorowagha gabudarine sabanani. Bi bariyawa gamodima (English) na meboda roro na raviravi kabiavina sadaguni yavera magha da roro gabudarine sabanani.

<sup>37</sup> kwakovi da **babataito** warana Jon idimeni ikovi bi murine, na Yesu awaki beradi ghamadi Jiudiya kubura tupane ibera bi dagudaguna na Galiline:

<sup>38</sup> tami Nasaret tomogha Yesu kwakovi da kate metagha God, Kanuma Kabikabikuwayina da maragata ivereni; na inagho meyagii peyaridiye bera miisena iyaberabera bi iiyawogha **Seitan** yana maragata kamone na iyiyawiidi, basuna God na gwabine.

<sup>39</sup> Toumii bera tupadi Jiudiya kubure da Jerusalem kwanatune iberadi bi matamiima kakita na kiimaghama ghatara, wasina bi korosiye situparatu da sivirabobo.

<sup>40</sup> Bi gegha da gabudara wiiarobine, na God raboboma ikabiwiigeghomiiiri bi ibera da toumii biiyadi irumaghatara na kakita,

<sup>41</sup> gegha wawaya tupadi siyakitana wasina wiimaghama ghatara dammii kawagha, iiyawogha na God rorowainagha ivinegha katamana, nokona rabobo murine igeghomiiirina, touna da toumii yawata kakam da kaniuna.

<sup>42</sup> Yesu sisiya bagibaginama iwonemii da Wara Miisena wawaya biiyadi kanadimeni, bi kanimaghama ghatara da God, Yesu ivineyi da raghani damone na touna wawaya tupadi yawayawiidi da raborabobodi kadi wiitupawamiamira.

<sup>43</sup> God yana peroperoveta tupadi kiiravine bada sivisisiya. Bi sigiruma siwona da wawaya, Yesu situmaghaneni na waghawaghane tamumu noghotataveyanina sinakabi.”

### *Kanuma Kabikabikuwayina, kubuna damdi ivibonusi*

<sup>44</sup> Raghanina Pita patana iyiisisiya, bi wawaya tupadi iiyawogha wara siyawaiwaiyaneni na Kanuma Kabikabikuwayina iyowogha da ivibonusi.

<sup>45</sup> Bi Jius wiigeruwana damdi iiyawogha Jopa meyaginama Pita yawata sipiika na sivisoko kirakii da God yana puyo, Kanuma Kabikabikuwayina kubuna damdi iveredi.

<sup>46</sup> Mmko sakovi basuna siwaiyanedi da gamo bogaebo-gaema siyisisiya bi God siyakabekabepepi.

Wasina bi Pita iwona bo,

<sup>47</sup> “Toudi Kanuma Kabikabikuwayina sikabi ware touda naboni. Noko biidi getana iiyabo inigesiyemii da rarimama kana babataitodina.”

<sup>48</sup> Na sisiya bagibaginama wiigeruwana damdi iwonedii da Koneriyes, yana rakaraka da kate turaturana yawata, Yesu waghawaghane siyababataitodi. Bi muriye na Koneriyes turaturana teya Pita sivibabiini da gabudara viya yawata siyamake.

# 11

*Pita yana bera ivisisiya rutughutughuren*

<sup>1</sup> Bi **apasol** da wiigeruwana damdi mududi Jiudiya kubura kamone samakamakena sisiya siwaiyana da kubuna damdi, God wonana siwaiyaneni da bada sivigeruwana.

<sup>2</sup> Na raghanina Pita igae Jerusalemma na Jius wiigeruwana damdi mududi sikini

<sup>3</sup> siwona bo, “Tam kunagho kubuna damdi yadi bareye da kate yawata kokam!”

<sup>4</sup> Wasina bi Pita bera awaki itubugha na tupana ivisisiya rutughutughuren toudi biiyadi.

<sup>5</sup> Iwona bo, “Raghanine Jopa meyagiine ayamakamake na gabudara tana ayarurupari da nuwanuwagu iwape-wapeni na amimeu, da sawara tana akita abamama iyayoyo kanakita naboni bebera ghamana bi pusirina yadi ruwamaruwa na ware wawaya sikabiwiiteka bi iyowogha tagu biidi meme ayamakamakena.

<sup>6</sup> Bi raghanina arugenara kamone na ribiribi kayedi ruwamaruwa ananamanidi da geananamanidi, ghamoghamo sasasadi da kiidamo manudi geananamanidi akitadi.

<sup>7</sup> Wasina bi gamo awaiyaneni iyawonewonegu bo, ‘Pita, geghomiiri, kunugha bi kunakam.’

<sup>8</sup> Bi awonaboden bo, ‘Bada, tagu gerubana noko an-bera! Bi gemeyani sawara gemiisedi bo dadabudi ayakamtowoghana.’

<sup>9</sup> Na gamo abamama iwonamagha bo, ‘Awaki sawaridi God yawonedi da miisedi na gekunawonedi da dadabudi.’

<sup>10</sup> Mmko mimeuna itubugha da raghani aroba bi muriye na sawarina iveramagha igae abame.

<sup>11</sup> Noko raghanina mayimaiyiine tomotomogha aroba Sisariyama siviporadi tagu biidi, da bare meme ayamakamakena name siverakanibu.

<sup>12</sup> Na Kanuma Kabikabikuwayina iwonegu da geayinoghta bata bi tomotomoyidi yawata kayanagho. Bi mmkodi wiigeruwana damdi yadi 6 sivimataturanegu da yawata kanagho Sisariyama da Koneriyes yana bareye karughu.

<sup>13</sup> Wasina bi Koneriyes iwonemii da yana bareye aneya irumaghatara na ikita bi iwoneni bo, ‘Tomotomogha ku-viporadi sinanagho Jopa meyagiine da Saimon bi bada sakwatuvuveni Pita sinarutayini.

<sup>14</sup> Touna iniwaraveremi da metegha God, tam da yam rakaraka yawata iniyawiimina.’

<sup>15</sup> Wasina bi raghanina adagu wiisisiya biidi, na Kanuma Kabikabikuwayina iyowogha da ivibonuvidi ware ghuyoghuylene touda biiyadi iyowoghana naboni.\*

<sup>16</sup> Na anuwagiura da Bada Yesu yana sisiya anoghosiwona bo, ‘Jon **Babataito** rarimama wawaya ibabataitodi, bi God na Kanuma Kabikabikuwayinama inababataitomi.’

<sup>17</sup> Noko biidi iyeghani da God, kubuna damdi puyona mayimayiyina iveredi, touda iveredana naboni raghanina Bada Yesu Kerisove tanitumaghanana. Na noko kiiravine, tagu iiyabo da God gebodenina ananoghososi?’

<sup>18</sup> Raghanna Jius wiigeruwana damdi mmko siwaiyaneni, na Pita siyakikini na sikabitore bi God sikabepepi siyawonawona bo, “Naboni da God wiiwaghasina kubuna damdi iveredi da yadi berona sinamiiri kubutedi bi yawa makewaghawaghasina sinakabi.”

### *Wiigeruwana damdi Antiyok kwanatune*

<sup>19</sup> Wawaya Sitivin sikasunuyi ikovi bi raghani viya murine na bada iiyawogha Yesu siyitumaghaneni na siyikayotaketowanedi da sivivera bogae bogae sinagho kubura mududiye. Viya sinagho Ponisiya kubure, viya Saipras nuwane bi viya sinagho Antiyok kwanatune bi sidagu Jius damdi biiyadi kawagha Yesu Warana siyadimedimeni.

<sup>20</sup> Bi wiigeruwana damdi mududi, tomotomogha Saipras nuwana da Sairin kwanatuna damdi sinagho Antiyokma bi sidagu kubuna damdi biiyadi siyadimedima, bi Bada Yesu Warana Miisena bada kiiravine siyawonewonedi.

<sup>21</sup> Bi Bada yana maragata gwabidiye kiiravine, na wawaya korotodi Warana sivigeruveni da Bada biidi simiiri karona.

<sup>22</sup> Wasina bi wiigeruwana damdi Jerusalem kamone siwaiyana da awaki iyatubutubugha na Banabas sidaru inagho Antiyokma.

<sup>23-24</sup> Banabas na tomogha miisena, na Kanuma Kabikabikuwayina ivibonuvi bi yana wiitumaghanha God biidi ivimaragata kirakii. Na raghanina nama iverakanibu bi ikita da metagha God miisena iyaberabera wawaya biiyadi, na ivinuwamiise kirakii bi tupadi ikasepepedi da nuwanuwadi tupanama wiisuwonaye Bada Yesu sinigeruveni. Bi wawaya korotodi Banabas yana sisisya siwaiyaneni na Bada sivitumaghaneni.

<sup>25</sup> Wasina bi Banabas, Antiyok ikuyoveni bi inagho Tasusma da Sol iyinoyeni;

---

\* **11:15:** Pita na awaki Pentikos raghanine itubughana yisisiyeni (Apasol 2:4 kokita).   **11:16:** Acts 1:5   **11:19:** Acts 8:1-4

<sup>26</sup> bi raghanina ibanani, na irutayini siveramagha Antiyokma. Bi bodu tanagha Banabas da Sol wiigeruwana damdi yawata siyitaghomidi da wawaya korotodi siyiyevedi. Bi noko raghanine Antiyokne, wawaya sidagu da wiigeruwana damdi siviwaghawaghaedi da Keresiyana.

<sup>27</sup> Nokodi raghanidiye God yana peroperoveta mududi Jerusalemma siyowogha sinagho Antiyokma.

<sup>28</sup> Bi tana kana waghawagha Agabas, igezhomiiri bi Kanuma Kabikabikuwayina yana maragate iwonakasiyaragha da kapoe ghamakirakiina inapiika kubura bogaebo-gae bi Roum yadi wiibadana rogune inakamowanidi; mmko kapoena Roum damdi yadi kiiwawo Klodiyas yana wiibada raghanine na itubugha.

<sup>29</sup> Na wiigeruwana damdi Antiyok kamone sinuwagiura da tatadigegha awaki gwabidiye, gisina bo ghamana na rubae siyavereyana kirakii bi siyipora iyanagho wiigeruwana turaturadi biiyadi Jiudiya kamone da siyiwiitedi;

<sup>30</sup> bi noko sibera ikovi, na yadi puyo Banabas da Sol imadiye sitore da siyakawari siyanagho bi wiigeruwana damdi kadi babada Jerusalem kamone siyaveredi.

## 12

*Herod Agripa, wiigeruwana damdi ivikayotaketowanedi*

<sup>1</sup> Wasina bi kiiwawo Herod Agripa noko raghanine idagu wiigeruwana damdi mududi iyikayotaketowanedi.

<sup>2</sup> Bi touna gamone na Jon toghanaru Jemes serima kanighona sikasiyarayi da sivirabobo;

<sup>3</sup> bi raghanina Herod ikita bi Jius babada Jemes yana rabobo sivinuwamiiseyen, na iwona da Pita bida siyakabi da biwa gawarine siyatore. Mmko berana **Koughanu** porayina raghanine sibera.

<sup>4</sup> Bi Pita sipatumi murine na biwa gawarine sitorerughu-veni, bi Herod gamone na wiiyogha damdi riba ruwamaruwa siberadi, nokodi riba ruwamaruwa kamodiye na iyo tomotomogha ruwaruwamiighate da Pita siyakoyayi, Herod ikayoveni da Koughanu porayina murine koroto matadiye bi debae Pita iyitupawamiwamiren.

<sup>5</sup> Bi Pita biwa gawarina kamone na siyabodaboda, bi gegha da wiigeruwana damdi God biidi sirupari wiimaragata da Pita iywiiteni.

*Pita biwa gawarinama ikanibutaveyana*

<sup>6</sup> Wasina bi Poragha ikovi murine raghani iyabori bi Herod, Pita iyitupawamiwamireni bi noko nubabasune, na

Pita kighukighu damdi bata basudiye iyakenakena, bi sein yadi batama saghira tawatawani bi kighukighu mududi na biwa gawarina matamketana siyakoyakoyayi;

<sup>7</sup> Bi yaininagha, God yana aneya tana irumaghatara na yeghana irukarata biwa barena kamone; bi aneyina, Pita katiiyana ikasitowotowoyi na ikasiwiimataki bi iwonen bo, "Geghomiri yaininagha." Wasina bi Pita imane nokodi sein sitamotaveyana siririgha.

<sup>8</sup> Na aneyina iwona bo, "Kukounagha bi kam kayeturababara kiyagha." Na Pita ibera, bi aneyina bada iwona bo, "Kam tarasowo sinimve kiruvivireni bi kivinigu."

<sup>9</sup> Na Pita ikounagha ikovi bi aneya ikivini da biwa gawarina sikanibutaveni; bi geiyakovi da aneya awaki iyaberabera na wiisuwnona, touna inoghsosi da iyamimeu.

<sup>10</sup> Wasina bi wiikighukighu damdi ribana dagudaguna siveratupiiredi da bada riba wiibatana damdi siveratupiiredi, bi sipiika matamketa aiyanma sibera bi kedana na ikanibu inagho kwanatuve. Bi kiiravidie na matamaketana nuwane itamotatara da sikanibutaveyana. Bi kedagha sipepewa siyowogha gegurina, bi aneyina yaininagha Pita ikuyoveni.

<sup>11</sup> Raghanina Pita noghota ikabi da awaki itubugha touna biidi na iwona bo, "Kata akovi da wiisuwnona God yana aneya ivipora da Herod yana maragatama iyiyawiigu da kate dam Jius awaki sikayoveni da iyatubughana."

<sup>12</sup> Wasina Pita akowa ikabi da God iviyawiini, na itouya inagho Jon Mak sinananaki Meri yana bareye, meme wawaya korotodi sivitaghomidi siyarurupari.

<sup>13</sup> Bi raghanina maghatara matamketane irupisipisika na wiitamariyana wasike kana waghwagha Roda iwaiyaneni na ipiika iyakabi taveni.

<sup>14</sup> Raghanine Pita gamona iwaiyana rukunukunuveni na ivinuwamiise kirakii da matamketa geiyakabitaveni bi ivera iveramagha irughu bareye bi irukwatu bo, "Pita matamkete yamiimiiri!"

<sup>15</sup> Bi gesiyitumaghaneni na siwoneni bo, "Gayamim ineghanegha boni!" Bi gegha da iwonatupetupeyana da Pita maghatare, na siwona bo, "Memeda noko Pita yana aneya."

<sup>16</sup> Bi gegha da Pita patana iyarurupisipisika, bi raghanina matamketa siyakabitaveni na Pita nama sikita, na sikabino-kena kirakiiyen.

<sup>17</sup> Bi Pita imanama ivimatakira da siyiraborabobo, bi iwonedi da metagha Bada biwa gawarinama ikabikanibusi-veni, bi kate iwona bo, "Jemes da wiigeruwana damdi tupadi

awaki itubugha na kowonedi.” Wasina bi Pita, Jerusalemne ikuyovedi bi inagho kubura tane.

<sup>18</sup> Raghani ibori na biwa gawarine kabokabo ghamana itubugha iyo tomotomogha kamodiye basuna gesiyakovi da Pita mebo inagho.

<sup>19</sup> Raghanina Herod iwaiyana da Pita mebo inagho na yana iyo tomotomogha iwonedi da siyinoyeni bi getana siyabanani. Na wiikighukighu damdi iiyawogha Pita siyakoyakoyayina ivitupawamiwamiredi, bi gamone na iwona da sivikasunughana. Wasina mmko berana murine na Herod, Jiudiya kubura ikuyoveni bi inagho Sisariya kwanatune imakae raghani gisina.

### *Herod yana rabobo*

<sup>20</sup> Wasina bi Herod na Taya da Saidon damdi teya siyikawapata, na sivituwiikapukapudi bi sinagho da Herod siyakita. Ghuyoghuyone na Brastas, touna kiiwawo yana bagibagi wawayina ghamana tana na yana wiihiita sikayoveni, bi yana wiihiite na Herod sivibabiini nuwaruriri kiiravine, basuna kadi kam kedana na touna kiiwawo yana kuburama iyapiipiika.

<sup>21</sup> Gabudara sivineyina raghanine Herod, kana kwama misedi ivikote, bi yana wiikiwawo gawarine imakeyowogha bi wawaya biiyadi sisiya ibera.

<sup>22</sup> Bi raghanina wawaya yana sisiya siwaiyaneni, na sirukwatu bo, “Mmkona god gamona, bi gegha wawaya!”

<sup>23</sup> Yaininagha God yana aneya tana ivikubuwonayaraghna na igubaga kirakii, basuna touna gegha God iyakabikarawayeni kiiravine na miikopu sinina situpabubu na irabobo.

<sup>24</sup> Bagunakine mmkodi beradi, bi gegha da God wonana patana ituwawiiwoneni, na wawaya korotodi sivigeruwana.

<sup>25</sup> Wasina raghanina Banabas da Sol yadi bagibagi Jerusalemne sivikovini, na Jon Mak sirutayini da yawata siveramagha Antiyok kwanatune.

## 13

### *Banabas da Sol siviporadi*

<sup>1</sup> Nama Antiyok kwanatune keresiyana mududi na peroperoveta da abawiiyeveveyana: Toudi na Banabas, Simiyon (kana waghwagha tana *tomogha dumadumana*), Lusiyas (touna Sairin tomogha), Manayen (touna Herod Antipas yawata siragata patapata), bi kate Sol.

<sup>2</sup> Gabudara tana raghanina mmkodi babada tupadi God siyakabekabepepi da siyiiya, na Kanuma Kabikabikuwayina

iwonedi bo, “Banabas da Sol kotore iredi tagu kiiraviguve basuna avineyidi da yagu bagibagi sinabera.”

<sup>3</sup> Na wiiya da rupari ikovi murine, na imadi Sol da Banabas gayamidiye sitoura bi God sivibabiini da maragata iyaveredi bi yana bagibagi siyabera, wasina bi siviporadi sinagho.

*Banabas da Sol Saipras nuwane sidima*

<sup>4</sup> Wasina bi Kanuma Kabikabikuwayina, Banabas da Sol iviporadi Antiyok sikanibutaveni sinagho Selusiya kwanatune bi nama wagae sigeru da sinagho Saipras nuwane.

<sup>5</sup> Raghanina Salamis kwanatune siverakanibu, na Jius yadi **kabepepa barediye** God wonana sidimeni. Noko raghanine na Jon Mak yawata da toudi kadi wiiwiita.

<sup>6</sup> Toudi nuwana tupana siverabouni patana da sipiika Papos kwanatune, bi name Jius tomogha kana waghawagha Erimas (kana waghawagha tana na Ba-Yesu) sibanani, touna imimapuna bi **peroveta** wiihiyyabina.

<sup>7</sup> Bi Sodiyas Polas, na Roum tomogha bi ivituraneni. Sodiyas Polas na tomogha nuwanuwagiurina bi noko nuwana iyibadeni. Bi yana wiina da God wonana iyawaiyanen ikiiravine na Banabas da Sol yadi sisiya idaru da siyapiika siyakita.

<sup>8</sup> Bi gegha da Elimas, imimapuna (Grik gamodima kana waghawagha yana basuna na namakatanina), sisiyama ivi-aviyedi bi ivimatipo da nuwa wiibadana iyatayina wamiri da gegha Yesu iyigeruvenina.

<sup>9</sup> Bi gegha da Sol (kana waghawagha tana Pol), Kanuma Kabikabikuwayina maragata ivereni, na Elimas ikita bogaboga,

<sup>10</sup> bi iwonen bo, “Tamna **Seitan** yana wiitamariyana, tam nonowa kwiiyaba bi bera beroberodi kwaberabera, tam bera miisedi kwiisinighiighiiyana, bi Bada yana Keda miiseni ikiiravine wiyyaba gemeyan kuyakabikabitore!

<sup>11</sup> Na kuwaiyana, Bada yana maragate na aro kunakabi da raghani tupona matam sinadidibara da gerubana gabudara yeghanina kunakitana.”

Yaininagha sowa da wiididibara Erimas matana sikabimumu da gerubana awaki tana iyakita, na iyakasikasig-wamgwam da wawaya tana iyabanani bi imana iyakabi da iyinaghoveni.

<sup>12</sup> Raghanina Sodiyas Polas ikita da awaki itubugha Erimas biidi, na ivigeruwana, basuna Bada yana Keda kana wiiyeveveyana ikiiravine na ivisoko kirakii.

*Pol, Antiyok kwanatune Pisidiya kubure idima*

<sup>13</sup> Wasina bi Pol turaturana yawata Papos kwanatuna sikuyoveni bi wagae sigeru da sinagho Pega kwanatune, Pampiriya kubura kamone. Bi noko kuburine Jon Mak ikuyovedi bi iveramagha Jerusalemma.

<sup>14</sup> Bi Pol da Banabas, Pega sikuyoveni da sinagho Antiyokma Pisidiya kubura kamone. Bi **wiiyawitaveyana gabudarine** na sirughu **kabepeda barene** da simakewi-ipikapika.

<sup>15</sup> Bi raghanina Mosis yana gwara da peroperoveta yadi giruma sikabiyawa ikovi murine, na kabepeda barena babadidi sisiya sidaru Pol da Banabas biiyadi siwona bo, “Warewaresimii, memeda wonawiikayokayowana sisiyidi gwabimiye wawaya kiiravidiye, na kopiika da konisisiya.”

<sup>16</sup> Na Pol igelehomii imanama ivimatakira da wawaya siyiraborabobo siyawaiyaneni bi iwona bo, “Isrel dammi da tami gegha Jiu dammi wiwiitumaghanimi iiyawogha God kokabekabepedina, kowaiyanegu.

<sup>17</sup> Touda Isrel damda, yada God naghove waghata kayekikida ivineyidi bi iberadi da ividam kiitowana Ijipt kubure siyamakamake raghanine, ware kubura wiibata damdi naboni. Bi God yana maragata ghamanama Ijipt kuburama ikabikaniburvedi.

<sup>18</sup> Da bodu 40 mayabe sipepewa bi noko kamone na sivikawakeekeeyeni bi gegha da ikoyagha yaporidi.

<sup>19</sup> Wasina bi raghanine God, dam yadi 7 Kenen kubure igeiwayidi, na yadi kubura yana wawaya Isrel damdi iveredi da sivrapeneni.

<sup>20</sup> Raghanina kayekikida ghuyoghuyone sipiika Ijipt kubure, bi bodu 450 kamodiye mmkodi bera situbugha, bi sikovi murine na Kenen kubure make sidaguni. Bi noko murine God wiitupawamiwamira damdi iveredi bi sivibada patana da **peroveta** Samwel yana raghaniye.

<sup>21</sup> Wasina bi Isrel damdi kiiawo kiiravine sivibaba; na God dam Benjiman kamonama Kis natuna Sol ivineyi da bodu 40 kiiravidiye iyikiiwawo.

<sup>22</sup> Bi God, Sol wiikiiwawoma ikabitaveni murine, na Deivid ikabiwiimiiri da iyibada, bi Deivid kiiravine mma naboni iwonaruyaragha, ‘Abanani da Jese natuna Deivid na nuwanuwagu ikabikirakiyyeni da awaki tupadi akayokay-oveni da iyabera na inabera.’

<sup>23</sup> Bi mmko tomoyina nosinosina gwabidima na God, Isrel kana wiihiyawa Yesu ipiiken, ivisuwona na naboni.

<sup>24</sup> Muriye da Yesu yana bagibagi iyadaguni, na Jon **Babataito**, Isrel damdi tupadi biiyadi idima iwona da yadi tamumuma siyatubuwamira da God iyanoghotatavedi da siyababataito.

<sup>25</sup> Raghanina Jon yana bagibagi wiikovinina biidi na ivitarakiyyana bo, ‘Konoghonoghosi tagu God yana wiivinevinegha? Gegha, getagu. Bi kowaiyana, wawaya muriguve yapiipiika, na yana maragata iragata kirakii bi tagu gekiimatanigu da anawasikuwaya bi kana kayeturababara anakabitavetaveyana.’

<sup>26</sup> Warewaresigu, Abraham nosinosina, da tami gegha Jiu dammi wiiwiitumaghanimi iiyawogha God kokabek-abepesina, kowaiyana! God metagha wawaya iniyawiidi kiiravine na wara idaru touda biiyadi.

<sup>27</sup> Bi wawaya Jerusalem kamone yadi babada yawata gesiyakovi da Yesu na God yana **Wiivinevinegha Kiiwawona**. Wiyyawiitaveyana gabudaridi nunudigha na Keriso kiiravine peroperoveta sigirumana wawaya **kabepesabarene** sakabikabiyawa na sawaiwaiyana, bi gegha da geakovina siyakabi na sivitupawamiwamireni da iyarabobo bi mmko siberana peroperoveta yadi sisiya sibera da iyaru-maghataro.

<sup>28</sup> Nokodi wawaya kadi babada yawata getana Yesu yana berona tana siyabanani da iyarabobo, bi gegha da Pailat sivibabiini da siyakasunuyi.

<sup>29</sup> Raghanina Jius damdi peroperoveta naghove waghata awaki kiiravine sivisisiya na tupana sibera ikovi murine, na tubuyina korosima sitoreyowoyeni bi karawaga epamana bonayine sitore.

<sup>30</sup> Bi gegha da God, Yesu raboboma ikabiwiigeghomii;

<sup>31</sup> bi gabudara peyaridi kamodiye na iiyawogha yawata Galilima sipepewa sigae Jerusalemma na iyarurumaghataro toudi biiyadi na siyakitakita. Na kata toudi kana wi-imaghaghataro wawayidi Isrel damdi biiyadi.

<sup>32</sup> Bi katana toumii mmko warana miisena kawonewonemi. God naghove waghata awaki ivisuwnona da iyabera kayekikida biiyadi

<sup>33</sup> God kayikikida ivisuwonedi iwona bo, “Tomogha iiyabo iniyawiimi na inapiika.” Kata touda, toudi nosinosidi takita da noko wiisuwonina irumaghataro. God, tomoyina kiiravine ivisisiyenina, touna Yesu. God, Yesu raboboma ikabiwiigeghomii. Touna na God natuna. Noko berana na ware Deivid, Psam wiibatana kamone igirumina naboni meme God, Keriso iwoneni bo,

‘Tamna tagu Natugu,  
bi kata Tamannaki na Tagu.’

<sup>34</sup> God, Yesu raboboma ikabiwiigeghomii da gemeyani inarabobo maghana. Bi mmko berana na ware God giruma kabikabikuwayidiye ivisisiya nosinosidanakim bi iyadi iwona bo,

‘Tagu iisuwona da animiiseyemi ware metagha avisuwona da Deivid ayimiiseyeni na naboni.’

<sup>35</sup> Bi bada giruma mududiye Deivid iwona bo,

‘Yam wiitamariyana kabikabikuwayina tubuyina gekunakabitore  
da karawage inatamoririghana.’

<sup>36</sup> Mmkona gegha Deivid kana sisiya, kiiravine raghanina Deivid yawayawiine iyamakamake na God awaki ikayoveni da iyabera na iberadi. Wasina bi irabobo na nosinanakim yawata sidogudi bi gegha da tubuyina itamoririgha.

<sup>37</sup> Gegha, touna Yesu iyisisiyeni, God raboboma ikabiwiigeghomii da tubuyina geiyatamoririghana.

<sup>38-39</sup> Na warewaresigu, kowaiyana wiimasi. Toumii kakayokayoveni da mmko warana kawonewonemi na konakowa yapor. God na rubana yami tamumu inanoghotatavedi basuna Yesu awaki iberana kiiravine. Bi memeda Yesu konigeruveni na God matane na tami wasina, bi Mosis yana gwara wiimatipo da kivinina, na gerubana inaberami da God matane na tami wasina.

<sup>40</sup> Noko kiiravine kokita yaporimi da peroperoveta awaki sigirumana gegha tami biiyadi sinatubughana. Kiiravine siwona bo,

<sup>41</sup> ‘Kowaiyana, tami iiyawogha kwiisinighiighiiyeguna!  
Konakabinoka bi konarabobo.

Basuna yami gabudare na aro ghamanakina anapiikeni  
tami gewiigeruwana dammi biiyadi.

Bagune memeda arona kiiravine wawaya tana inawonemi  
bi gegha da tami kate gekonigeruwanana.’ ”

<sup>42</sup> Wasina bi raghanina Pol da Banabas kabepepa barena siyakuyokuyoveni, na wawaya siyiibabiidi da muriye wiyyawiitaveyana gabudarina tane na bada sinaveramagha da God warana sinisisiyena mayeni toudi biiyadi.

<sup>43</sup> Bi wawaya kabepepa barena sikuyoveni murine, na Jius da kubuna damdi (toudi Jius yadi wiitumaghana siyakivikivini) korotodi Pol da Banabas sikivinidi. Toudi yawata sivisisiya patapata bi siwonawiiyoyowanedi da God yana nuwamonika ghamana warana sinigeruvena wiikarukaruveni.

<sup>44</sup> Wasina bi wiiyawiitaveyana gabudarina tane, bi tanawona da memeda kwanatu damdi tupana kabeppepa barene sivitaghomidi da Bada warana siyawaiyaneni.

<sup>45</sup> Bi raghanina Jius babada noko korotona sikita, na Pol da Banabas biiyadi sinuwakapi, na sidagu Pol siyakikini bi yana sisiya tupadi siyigeruwiiredi.

<sup>46</sup> Bi Pol da Banabas gegha siyanagharedi bi siwona bo, "God iwonemii da dagudagune na warana tami biiyadi kanadimeni, bi gegha da tami kwiisinighiighiiyeni. Mmko yiyeveveyana da gekoyanoghonoghosi da noko wasina da tami yawa makewaghawaghasinga konakabina, na kana kuyovemi bi God warana kubuna damdi biiyadi kanadimeni.

<sup>47</sup> Bi Bada God sisiya bagibaginama iwonemii bo, 'Tagu avineyimi da naboni kubuna damdi yadi yeghana da kubura tupane wawaya tupadi konawonedi da metagha yadi berona kiiravine aro siyakabi bi aniyawiidina.'

<sup>48</sup> Raghanina kubuna damdi Pol yana sisiya siwaiyaneni, na sivinuwamiise kirakii bi Bada sikabepepi warana kiiravine; bi iiyawogha nada ivineyidi da yawa makewaghawaghasinga sinakabi, na sivigeruwana.

<sup>49</sup> Wasina bi Bada wonana noko kuburina tupana ikabimumu.

<sup>50</sup> Na Jius babada sigeghomiri da kubuna wasiwasike moumouridi iiyawogha God sakabekabepepi, da kate kwanatu kana wiinaghowna tomotomoyidi nuwanuwadi sapiro. Da nokodi damdi wawaya mududi sitarepepedi na Pol da Banabas siviaviyedi bi yadi kuburama sivikanibuvedi.

<sup>51</sup> Wasina bi Pol da Banabas kaye popokudi sikasiwiiririgha (nokona wiyeveveyana da God nuwanuwana ipughu nokodi damdi biiyadi), bi sitouya sinagho Ikonyiamma.

<sup>52</sup> Bi wiigeruwana damdi Antiyok kwanatune sivinuwamiise kirakii bi Kanuma Kabikabikuwayina iyakoyakoyayidi.

## 14

### *Pol da Banabas Ikonyam kamone*

<sup>1</sup> Wasina bi ware Antiyokne, berana mayimayiyina Ikonyam kwanatuna kamone Pol da Banabas sinagho, Jius yadi **kabeppepa barene** bi sidima kayowiwiyyaka na koroto kiitowana, Jius da kubuna damdi sivigeruwana.

<sup>2</sup> Bi Jius mududi sisinighii da gesiyigeruwana na sigeghomiri da kubuna damdi nuwanuwadi sapiro da sitayina wamiridi bi Pol da Banabas siviaviyedi.

<sup>3</sup> Bi gegha da Pol da Banabas nama raghani gurina simakae, da geere sinimayayidi bi Bada yana nuwamonika kiiravine siyadimadima. Na Bada, wawaya iviyevevedi da yadi dima na wiisuwna kiiravine da maragata iveredi bi mmko kedane na **berakayowiwiyyaka** da matakira sibera.

<sup>4</sup> Bi Ikoniyam kwanatuna kamone wawaya sivibogae-bogae da dam bata: mududi na Jius gewiiwiigeruwanidi muridiye bi viya na **apasol** muridiye.

<sup>5</sup> Wasina bi kubuna damdi da Jius damdi mududi da yadi babada teya sivigiugerogerora bi Pol da Banabas siyagogona kuridi siyikayotaketowanedi bi akimama siyikasunughanedi.\*

<sup>6</sup> Bi gegha da akovina sikabi na siverawiikowogha sinagho Listra da Debi kwanatudiye, Laikoniya kubura kamone bi kate kubura riridiye.

<sup>7</sup> Bi name Bada Yesu warana miisena bada siyadimadimeni.

### *Listra da Debi kwanatudi*

<sup>8</sup> Nama Listra kwanatuna kamone na tomogha tana nama itubugha da digadigana bi gemeyani iyapepewa towoghana.

<sup>9</sup> Gabudara tana imake bi Pol iyiisisiya na iyawaiwaiyana. Na Pol, tomoyina ikitabogaboga bi iyakovi da ivigeruwana da iyayawa,

<sup>10</sup> na Pol irukwatu iwonen bo, “Geghomiiiri, kumiiri rotomana!” Yaininagha tomoyina iyawa na imakegeghomiiri da pepewa idaguni.

<sup>11</sup> Raghanina wawaya sikita da Pol awaki ibera, na sidagu yadi gamo waghata - Laikoniya gamoma sirukwatu† bo, “God yadi bata sivi wawaya wota bi kiidamoma siyowogha kurida!”

<sup>12</sup> Na Banabas waghawagha sivereni Zeus,‡ bi Pol na Hemes, basuna touna wiisisiya woraworana.

<sup>13</sup> Na god Zeus kana kabepeda barena na kwanatu matamketana bi kubuve, na kana **prist**, kau makidi da saru gerogeroridi ikawara ipiika da matamketa basune, bi touna da yana wawaya sikayoveni da **apasol** Pol da Banabas biiyadi siyasuwara.

\* **14:5:** Jius yadi gwara yawonawona da iiyabo God geinakabi karawayenina, wawayina akimama sina kasunuyi (Livistikas 24:16 kokita). † **14:11:** Kubura tupane wawaya Grik gamoma siyisisiya na Pol da Banabas na touna gamonama bada siyisisiya. ‡ **14:12:** Zeus na touna Grik yadi god kikiiwawona. Bi wawaya siyi tumaghana da touna iyitarababaranedi. Hemes na Zeus natuna bi bada wiisiisisiya tomoyina Zeus da god mududi kiiravidiye. Wawaya sivi tumaghana da Hemes inaberadi da sini sisija wiimasi da sina pepewa yapora. Bi siyi tumaghana da touna sawara miisena wawaya biiyadi satubutubugha na kana bada da kate wiitwuwa kiiravine.

<sup>14</sup> Bi raghanina apasol siwaiyana da awaki iyatubutubugha na kadi gara sitayina gosigosira<sup>§</sup> bi sivera sikanibu koroto kamodiye siwona bo,

<sup>15</sup> “Turaturamii, awaki biidi mmko koberabera? Toumii na wawaya wota, tami naboni. Bi kapiika da wara miisena kanawonemi, da mmkodi god wiihiyaba gekonapepetedina bi konadagu God Makewaghawaghasina konapepeteni. Mmko God na abama, kubura da yegii ibera, bi kate awaki kamodiye.

<sup>16</sup> Naghove wawaya iviwaghasedi da yadi god rapediye siyakabekabepepa.

<sup>17</sup> Bi gegha da yiyeveveyana da touna yamakamake bi yana miisena ivimaghatari touda biiyadi mmkodi matakirama: Abamama amra ivereda bi moura kadi raghani nunudiye: kam yaverevereda bi yabera da tinuwamiise.”

<sup>18</sup> Bagune mmkodi sisiyama Banabas da Pol sibera towogha kirakiyi da Listra damdi siyigesiyedi da gesiyasuwardidina.

### *Pol akimama sirouvi*

<sup>19</sup> Wasina bi Jius damdi mududi Antiyok da Ikonyiam kwanatudima sipiika, bi koroto nuwanuwadi sipiro. Na sitarawiikapudi da akimama Pol sirouvi bi sinoghosи da irabobo na sitayina kwarokwaro sikanibu kwanatu kubune.

<sup>20</sup> Bi gegha da raghanina wiigeruwana damdi mududi sigwagwara wiikenavivireni, na igegehomiri da iveramagha irughu kwanatuve.

Raghani ibori na touna da Banabas sitouya sinagho Debi kwanatune.

<sup>21</sup> Pol da Banabas, Debi kwanatune God warana miisena sidimeni na wawaya korotodi Bada sivigeruveni. Murine na siveramagha Listra kwanatune, da sinagho Ikonyiam kwanatune, da kate bada sinagho Antiyokma, Pisidiya kubure.

<sup>22</sup> Bi kwanatu nunudigha wiigeruwana damdi siwonawitoratoradi bi siwonawiiyoyowanedi da yadi wiitumaghana inimaragata, siwonedi bo, “Wiigeruwana damda nuwapoya bogaebogaema tana kabikwarakwara bi muriye na God yana wiikiyawo kamone tanarughu.”

<sup>23</sup> Wasina bi Pol da Banabas wiigeruwana damna nunudigha kadi babada sivinegha, bi wiiya teya sirupari Bada biidi da babadidi imane sitoredi, kiiravine yadi noghota da wiitumaghana na touna gwabine siyatoretore.

<sup>§ 14:14:</sup> Raghanina wawaya God sawona wiigiboyi, na Jius kadi gara satayina gosigosira na siyeyeveyana da toudi sanaghara. <sup>14:15:</sup> Exo 20:11

**24** Bi Pisidiya kubura siverarughuwoneni murine, na Pampiliya kubure siverakanibu,

**25** da Pega kwanatune wara miisena sidima ikovi, bi murine na siyowogha sinagho kikire, Ataliya kwanatune.

**26** Da name wagae sigeru bi sinagho Antiyokma, Siriya kubura kamone, meme yadi wagawaga sidagunina. Bi rowainagha noko kwanatune wiigeruwana damdi rupariye sivibaba da God, Pol da Banabas iyakoyayidi bagibagi meko kata sinakivinina kiiravine na imane sitoredi.

**27** Raghanina Pol da Banabas Antiyokma siverakanibu, na wiigeruwana damdi sikasiwiitaghomidi bi siwonedi da God awaki beradi toudiye ibera da kate metagha keda ikabitaveni kubuna damdi kiiravidiye da siyigeruwana.

**28** Wasina bi Pol da Banabas nama raghani gurina wiigeruwana damdi yawata simakae.

## 15

### *Dughu Jerusalem kwanatune*

**1** Wasina bi tomotomogha mududi Jiudiya kuburama sipiika siyowogha Antiyokma bi sidagu wiigeruwana damdi siyiyevedi siyawonawona bo, “Mosis yana gwara nunune na tami konisinibori na wasina, bi mmko matakirina gegha konakabina kate gekonayawana!”

**2** Mmko sisiyina kiiravine na Pol da Banabas, Jiudiya damdi yawata sivikawakeereyana. Noko kiiravine wiigeruwana damdi Antiyok kwanatune Pol, Banabas da wiigeruwana damdi mududi sivineyidi da siyagae siyanagho Jerusalemma bi mmko piropirona kiiravine **apasol** da dogadogara siyakitadi.

**3** Wasina bi wiigeruwana damna wawayidi Pol, Banabas da wiigeruwana damdi vinevineyidi siviporadi Jerusalemma, bi yadi pepewa kamone na wiigeruwana damdi Ponisiya da Sameriya kubura kamodiye, siwonedi da metagha kubuna damdi simiiri karona God biidi: Bi mmko sisiyina kiiravine na wiigeruwana damdi nama sivinuwamiise kirakii.

**4** Bi raghanina Jerusalema siverakanibu, na wiigeruwana damna wawayidi tupana, apasol bi kate dogadogara sigeghomiiiri da turadi sivikiikiivedi, na Pol da Banabas wonavereyana sitore da God metagha yadi bagibagi kamone ibera.

5 Bi wiigeruwana damdi mududi, toudi na **Perisis** sigeghomiiiri da siwona bo, "Kubuna damdi sinisinibori bi tanawonedi da Mosis yana gwara sinakabisisiredi."\*

6 Na apasol da dogadogara sivitaghomidi da mmko berana siyidughuveni.†

7 Berana sivisisiyena kirakiiyen bi murine na Pita igeghomiiiri bi iwona bo, "Warewaresigu, kwakovi da God rorowainagha‡ touda kamodama ivineyigu da kubuna damdi biiyadi Wara Miisena anadima bi sinawaiyana da Yesu sinigeruveni.

8 God wawaya tupadi nuwanuwadi iyakowa bi iviyeveveyana da kubuna damdi iviwaghasedi bi Kanuma Kabikabikuwayina iveredi, ware touda biidi ibera na naboni.

9 Bi yabera da touda bi kate kubuna damdi na mayimayiyida, na yadi bera beroberodi inoghotatavedi, basuna Yesu sivigeruveni kiiravine.

10 Na awaki kiiravine, koberaberatowoyi da God konarubuni? Touda bi kate nosinosidanakim getayimaragata kirakii da mmkodi gwara§ tayakabisisirena yaporidi. Bi kata tami mmko vitana kubuna damdi katiyyadiye kotoretore.

11 Gegha da, touda tavigeruwana da Yesu Keriso yana nuwamonika kawae na tayawa. Na mayimayiyina bada kubuna damdi kiiravidiye."

12 Wasina bi wawaya tupadi siviraborabobo bi Banabas da Pol siyisisiya na siyawaiwaiyanedi da God metagha **berakayowiwiyyaka** da matakira toudiye ibera kubuna damdi wiiuitumaghanidi biiyadi.

13 Raghanna sivisisiya ikovi na Jemes igeghomiiiri bi iwona bo, "Warewaresigu, kowaiyanegu,

14 Pita nada iwoneda da metagha God dagudagune iviyeveveyana da kubuna damdi nuwanuwadi ikabi, bi kamodiye viya iyouna da touna yana wawaya.

15 Bi peroperoveta yadi sisiya na mmko sisiyina teya sivikapudi, da sigirumina iwona bo,

16-17 'Bada iwona bo, "Muriye anaveramagha

\* **15:5:** Mmko raghanine, Jius siyi tumaghanan da Yesu na God yana Wiivinevnegha Kiiwawona, bi Jius gegha Yesu siyi tumaghanen na patana yawata siya kabekabepa patapata. Jius wiiuitumaghanidi na patana Perisis da Sadusis yadi koroto kamone. † **15:6:** Mmko dughuna na AD 49 - 50 kamodiye itubugha. **15:7:** Acts 10:1-43   ‡ **15:7:** Mmko AD 40 bi nokona bodu 10 naghone (Apasol 10:1; 11:18).   **15:8:** Acts 10:44, 2:4   § **15:10:** Mosis yana gwara kamone na gwara yadi 613. Bi Jius gwara mududi toudima sibera bi siya kabikabi karawayedi da Mosis yana gwara naboni. Toudi taraghaniye na nokodi gwara siyi sisiyedi naboni vita ghamadi (Galeisiyen 5:1). Yesu yana vita na bogae (Matiu 11:28-29).

da Deivid yana wiikiawo ibeku na anakabiwiimara-gasi.

Gharaghuna anakabunayi da anayoghana mayeni,  
bi anabera da inimaragata magha.

Noko biidi wawaya tupadi tagu, Bada sininoyegu sinapiika,  
da kate kubuna damdi wiiitiitumaghanidi iiyawogha  
avinegha  
da rapeguve na tupadi yawata.”

18 Mmkona Bada naghove waghata ikabiwiimaghatar na  
yawonewoneni.’”

19-21 Wasina bi Jemes yana sisiya ivikiitayineni iwona bo, “Mmko raghani gurina kubura nunudiye wawaya na Mosis yana gwara sakabikabiyawa bi **wiiyawiitaveyana gabudaridiye** na **kabepeda barediye** nonowa sadimed-imedi. Touna kiiravine tagu yagu noghota na kubuna damdi wiiitiitumaghanidi iiyawogha God biidi samiimiiri karona, na getana bera da inapiropiro toudi biiyadi. Bi meboda pepa tayagirumi tayipora toudi biiyadi bi tayawonedi da iyuwamekodi tarabiibiisaka biidi sasuwarra na gesinakamna, bo ribiribi kanighona turaturaviroyina iyuvina meko, ganiganina geiyororotaveyana bi gesinakani bo ganigani gesinani-unina da kate gewiimumurana beradi bogae bogae sinabera da sinitamumuna.”

### *Babada pepa sigirumi*

22 Wasina bi noko murine **apasol**, dogadogara da wiigeruwana damna tupadi noghota sitore da wawaya viyanama kamodima siyavinegha bi siyiporadi Pol da Banabasyawata siyanagho Antiyok kwanatune, Siriya kubure da awaki sividughuveni na wiigeruwana damdi siyawonawikitayidi. Na tomotomogha bata sivineyidi, Jiudas (sakwatu-veni Basabas) da Sailas bi toudi na wiigeruwana damdi yadi kabikarawagha gwabidiye.

23 Bi pepana sigirumi da sivipora na mma naboni iwona, Toumii apasol da dogadogara na warewaresimi bi Jerusalemma kagiruma. Tami gegha Jiu dammi wiiitiitumaghanimi Antiyok kwanatuna kamone, Siriya kubura da Silisiya kubura kamodiye, kiiwa kiiwa.

24 Toumii kawaiyana da wawaya kamomiima iiyawogha gekayiporadi bi sinagho tami biiyadi na yadi wiyeveveyanama nuwapoya siveremi.

25 Na kavidughu bi tupamii kaviwaghaisina da tomotomogha kavinegha bi kaviporadi sinagho tami biiyadi turaturada nuwayuyunidi Banabas da Pol yawata da mmko warana siyawonem.

<sup>26</sup> Toudi yada Bada Yesu kana waghawaghae yadi yawa siveremayedi da sinabagibagiyeni.

<sup>27</sup> Na toumii Jiudas da Sailas kaviporadi tami biiyadi bi konimayiyi kitakita bi kawadima awaki kagirumina sina-wonemi.

<sup>28</sup> Bi imiise kirakii Kanuma Kabikabikuwayina da toumii yama noghotana gegha sira peyaridima kani vita kawarimina, bi mmkodi sira ghamanakidi kawagha sina-wonemi da konakabisisireyana:

<sup>29</sup> gegha wawaya iyuwa tarabiibiisaka biidi sinasuwara bi konakanina, gegha ganigani konaniunina, gegha ribiribi kanighona wawaya sinaturaviroyi bi ganiganina geiyorotaveyana bi konakanina da kate wiimumurana beradi bogaeboegaema tamumu konaberana.\*\*

Bi memeda mmkodi sira konakabisisirena wiimasiyedi na awaki konaberabera na tami wasina kawakawa.

Kiwa kiiwa.

<sup>30</sup> Na tomotomoyidi siviporadi da Jerusalem sikuyoveni bi sinagho Antiyok kwanatune; bi name wiigeruwana damdi tupadi sikwatuwiitaghomidi bi pepana siveredi.

<sup>31</sup> Bi raghanina pepana sikabiyavi, na wawaya tupadi sivinuwamiise kirakii noko wonawiiyoyowanina warana kiiravine.

<sup>32</sup> Wasina bi Jiudas da Sailas, toudi wosina na peroperoveta kiiravine na wiigeruwana damdi biiyadi sisiya miisedima siwonawiiyoyowanedi da yadi wiitumaghana siyimargasidi.

<sup>33-34</sup> Jiudas da Sailas, Antiyok kwanatune simakae raghani gisina bi murine, na wiigeruwana damdi sigeghomiiiri nuwamiiimiiseye da nuwaruririye siviporadi da siveramagha Jerusalemma iiyawogha siviporadina toudi biiyadi.††

<sup>35</sup> Bi Pol da Banabas na Antiyokne simakae, bi toudi da wawaya mududi yawata Bada wonana siyiyeveveyana da siyadimadima.

### *Pol da Banabas sivibogabogae*

<sup>36</sup> Bi gabudara viya sikovi murine na Pol, Banabas iwoneni bo, “Kayo tanaveramagha kwanatu tupadiye da wiigeruwana damdi tana rubodadi, meme Bada wonana tadi-mana, bi tana kita da yadi wiitumaghana metegha.”

<sup>37</sup> Na Banabas iviwaghasina bi ikayoveni da Jon (sakwatu-veni Mak) siyarutayini,

\*\* **15:29:** Wiimumurana tamumudi na bogayebogaye bi peyaridi. Toudi na wiirkarakra nayina, utuwiiyogho, veruwana, tomotomogha kawakawa bo wasiwasike kawakawa sini mumuranana da kate wawaya da ribiribi sini mumuranana (Livitikas 18 kamone gwara kokita). †† **15:33-34:** Verse 34, buka katamanidi mududi kamodiye mmkodi verse na gegha.

<sup>38</sup> bi Pol inoghosи da geiyamiise da siyarutayini, basuna roro yadi wagawaga patapata kamone na Jon Mak, Pampiliya kubure iveramagha da geyawata siyamake patapata bi yadi bagibagi tughurina siyabera na kiiravine ivigesa.

<sup>39</sup> Bi noko sisiyina kiiravine na sivikawakeereyana kirakii, da sivibogabogae; Banabas na Jon Mak irutayini bi wagae sigeru da sinagho Saipras nuwane,

<sup>40</sup> bi Pol na Sailas ivineyi bi muriye da sitouya na wiigeruwana damdi sivitaghomidi bi Bada sivibabiini da iyakoyayidi.

<sup>41</sup> Wasina bi Siriya da Silisiya kwanatudi tupadi sipepwakovi da wiigeruwana damdi siyarurugenaredi bi sisiya miisedi siyadimadima da yadi wiitumaghana siyimaragasi.

## 16

### *Timoti, Pol da Sailas ivirukapuvedi*

<sup>1</sup> Pol da Sailas sinagho Debi kwanatune da bada sinagho magha Listra kwanatune. Bi name na tomogha tana wiwiigeruwanina iyamakamake kana waghawatha Timoti, touna sinananaki na Jius wasike wiwiigeruwanina bi tamananaki na Grik tomogha.

<sup>2</sup> Wiigeruwana damdi Listra da Ikoniyam kwanatudi kamodiye na siyawonawona da Timoti na wawaya kiimatinina.

<sup>3</sup> Bi Pol yana kayowana da yawata siyawagawaga patapata kiiravine na Timoti sinina ibori basuna Jius tupadi nokodi kuburidiye samakamake na sakovi da tamananaki na Grik tomogha noko biidi Timoti ivisinibori.\*

<sup>4</sup> Wasina bi Pol, na Sailas da Timoti yawata kwanatu nunudigha siyanono, na sira mekodi, Jerusalemne **apasol** da dogadogara gwabidima sikabi na wiigeruwana damdi siyawonewonedi bi sidimanaveni da kubuna damdi wiitumaghanidi siyakabisisiredi.

<sup>5</sup> Na wiigeruwana damdi yadi wiitumaghana ivimaragata kirakii na gabudara patepatena wawaya korotodi siyigeruwana da yadi koroto iragata kamokamogha.

### *Pol noghotama ikita da Masedoniya tomogha ikita*

---

<sup>15:38:</sup> Acts 13:13    \* <sup>16:3:</sup> Timoti sinananaki na Jius wasike noko biidi na touna bada Jius. Bi tamananaki na Grik, memeda noko kiiravine na pepeyine gesinina siyabori ware Jius tomotomogha gisigisidi naboni. Pol inuwagiura da memeda Timoti sinina geiyaborina, Jius mududi kate Timoti gesiyakabikarawayeni bo yana sisiya siyawaiyana.

<sup>6</sup> Wasina bi Kanuma Kabikabikuwayina geiyiwaghasina da Pol turaturana yawata Eisiya kubure God wonana siyadimeni, na Praigiya da Galeisiya kubura kamodigha siveravivira.

<sup>7</sup> Raghanina sapiika Maisiya kubura kana wiabarabarate, na siberatowoyi da Bitiniya kubure siyarughu bi gegha da Yesu Kanumina geiyiwaghasinedi da nabo siyanaghona.

<sup>8</sup> Na noko biidi Maisiya kubura siverarughuwoneni da siyowogha sinagho kikire Troas kwanatune.

<sup>9</sup> Wasina bi noko nubabasune Pol noghotama ikita, bi noghotama ikita kamone na ikita da Masedoniya tomogha iyamiimiiri bi iyipepeyana wiimaragata Pol biidi iyawonawona bo, “Kutowawona mabo Masedoniya kubure da kuniwiitemii!”

<sup>10</sup> Wasina bi Pol mimeu ikita ikovi murine, na toumii kakabununagha yaininagha da kayatouya Masedoniyama basuna kakovi da God ikayovemii da warana miisena name wawaya biiyadi kayadima.

### *Lidiya, Yesu ivitumaghaneni*

<sup>11</sup> Wasina bi Troas kwanatuna kakuyoveni na wagae kageru bi katowawona Samotreis nuwane. Bi raganhi ibori na katowawona Neyapolis kwanatune.

<sup>12</sup> Bi name na kayegha karughu Pilipai kwanatune. Noko kuburina na Roum yadi wiibadana kamone bi Masedoniya kubura kwanatuna ghamana tana bi nama gabudara viya kamakae.

<sup>13</sup> Bi **wiyyawiitaveyana gabudarine** na kwanatu kakanibutaveni kanagho rarime, bi kanoghsosi da rupari gawarina tana namameme kayabanani. Wasiwasike mududi nama sivitaghomidi rupari kiiravine, na kamakeyowogha bi wiisisiya kadaguni toudi biiyadi.

<sup>14</sup> Wasike tana nama kamodiye iyawaiwaiyanemii na kana waghawagha Lidiya, touna yana kwanatu na Tayatira bi gara dugadugaridi iyigimogimona. Bi God iyakabekabepi na ibera da nuwanuwana itamotatara da iyakowa na Pol yana sisiya Yesu kiiravine na ivigeruwana.

<sup>15</sup> Wasina bi Pol da Sailas, Lidiya da wawaya iiyawogha nama yana bareye siyamakamakena sibabataitodi, bi murine na iviyonemii iwona bo, “Memeda kwiiwaghasina da tagu wiisuwna Bada iigeruveni, na kopiika yagu bareye konamake.” Bi ivibaba tupetupemii patana da kaviwaghasina.

### *Pol da Sailas biwa gawarina kamone*

<sup>16</sup> Gabudara tana rghanina kayayoyo rupari gawarine, na wiibagubagurana wasikena ibananimii. Bi kanuma berona

iyiibadeni na awaki raghani muriye sinatubughana iyiidebedi. Touna yana bada kiiravine na wonaruyaraghama mane ghamana iyakabikabi.

<sup>17</sup> Bi Pol da toumii iyakivikivina wiitetemii bi iyakwatukwatu bo, "Mmkodi tomotomogha na God Kiidamo Kirakiina Makamakena yana wiitamatamariyana, toudi sawonewonemi da metagha God iniyawiimi."

<sup>18</sup> Bi wasikena patana naboni iyisisiya make da gabudara viya sikovi, na Pol nuwanuwana ivisi, na imiriwamira bi kanuma berona iwonen bo, "Yesu Keriso kana waghawaghae awonewonem da wasike kanibutaveni!" Na yaininagha kanuma berona wasikena ikanibutaveni.

<sup>19</sup> Bi raghanina kana babada sikabibanani da kanuma berona wasike ikanibutaveni, bi yadi wiimane kedana iwapa, na Pol da Sailas siburavidi bi sitayinakwarokwadori sinago wiigimogimona gawarine, da kwanatu babadidi naghodiye siyamiiri;

<sup>20</sup> bi raghanina sirutayinidi sinagho babadidi biiyadi na siwona bo, "Mmkodi tomotomogha na Jius bi piropiro situbutubuga yada wawaya kamodiye mma yada kwanatuve.

<sup>21</sup> Toudi yada wawaya kiki beradi siyevevedi mekodi yada gwara geiyiwaghasedi, bi touda Roum tubutubuga na gerubana mmkodi kiki taniwaghasedi bo tanabera towoghana."

<sup>22</sup> Bi koroto bida sivirukapuwana sigeghomii Pol da Sailas sigogona kuridi; na kwanatu babadidi iyo tomotomogha siwonedi bo, "Pol da Sailas kadi gara kokabitavetaveyana bi vidima korouvidi."

<sup>23</sup> Bi sirou kirakiyyedi ikovi murine na biwa gawarine sitorerughuvedi, bi badana siwoneni da inakubodebodedi bi inakoyagha yaporidi.

<sup>24</sup> Mmko sisiyina kiiravine na biwa gawarine tupayarayina tana basukiine itoredi, bi kayedi kii tupodi bi vitadi ere bonayidiye ivitupatetedi bi ipoyakavinidi.

<sup>25</sup> Bi pom kambasune Pol da Sailas siyarurupari bi ayi siyatawotawora da God siyakabekabepepi, bi turaturadi biwa kabikabi damdi viya na siyawaiwayanedi, <sup>26</sup> bi yaininagha nukenuke ghamanakina itubugha da biwa gawarine barena ere kayena inukeni; raghani tana biwa gawarine matamketadi sitamotatara bi biwa kabikabi damdi kadi sein sitamotavetaveyana.

<sup>27</sup> Bi raghanina biwa badana ikenamataka bi ikita da matamketa tupadi sitamotatara, na inoghosu da biwa kabik-

abi damdi tupadi siviveraveruwana, na yana seri itainaya-muri da pinimina bi tounamani iyagwarunugha mayeni.<sup>†</sup>

<sup>28</sup> Bi Pol irukwatu da ghamana iwonen bo, “Gekunirabobo mayemna, toumii tupamii mma.”

<sup>29</sup> Na biwa badana bagibagi turaturana biiyadi kibe ki-ravine irukwatu da siyakawari siyapiika, bi ivera irughu biwa gawarina kamone tupayarae bi ere kirokiorona Pol da Sailas naghodiye ipepetia iyowogha.

<sup>30</sup> Wasina bi irutayinidi sikanibu bi iwonedi bo, “Babada, awaki anabera da yawa makewaghawaghaisina anakabi da God yagu tamumu kiiravine gegha aro inavereguna?”

<sup>31</sup> Na Pol da Sailas siwoneni bo, “Bada Yesu kitumaghanen na tam kunayawa, da yam rakaraka yawata.”

<sup>32</sup> Wasina bi Bada wonana sidimeni touna da yana rakaraka tupadi biiyadi.

<sup>33</sup> Bagune patana pom kambasune bi biwa badana, irutayinidi sinagho da kadi gubaga iyamagha, bi yaininagha Pol da Sailas, biwa badana da yana rakaraka yawata siba-bataitodi.

<sup>34</sup> Wasina bi noko murine na irutayinidi sirughu yana bareye da kam iveredi sikam. Bi touna da yana rakaraka yawata tupadi sivinuwamiise kirakii basuna katana God sivitumaghanen.

<sup>35</sup> Bi raghani ibori na kwanatu babadidi, iyo damdi siviporadi sinagho biwa badana siyawonen bo, “Nokodi tomotomogha kuyovedi sinanagho.”

<sup>36</sup> Na biwa badana Pol iwonen bo, “Babada sisiya sidaru da tam da Sailas kana kabitavemi. Wasina katana kokanibu, nuwaruririye konagho.”

<sup>37</sup> Bi gegha Pol, iyo tomotomogha iwonedi bo, “Toumii na Roum tubutubugha bi getana awaki kaya berabero. Bi awaki kiiravine gesiyitupawamiwamiremii bi debae wawaya tupadi naghodiye sirou kirakiiyemii bi biwa gawarine sitore-rughuvemii. Bi kata yadi kayowana da wiikowoye sinawonatavemii? Gegha, gerubana, kwanatu babadidi toudi-manisinapika da sinikanibuvemii.”

<sup>38</sup> Wasina bi iyo tomotomogha siveramagha sinagho babadidi biiyadi da Pol yana sisiya siwonaveredi bi raghanina siwaiyana da toudi na Roum tubutubugha na sinaghara kirakii;

---

<sup>†</sup> **16:27:** Iyo damdi iyawogha biwa gawarina sakoyakoyayi bi biwa kabikabi damdi sinavera na kadi wawu. Raghanina biwa kabikabi wawayina inavera na kwanatu babadidi, biwa badana sinakasunuyi naboni kana aro. Waragututu kamone na mmko tomoyina ikayoveni da iyakasunugha mayeni bi gegha yana kayowana sinivisiye bi siyakasunuyina.

<sup>39</sup> na sinagho biwa gawarine Pol da Sailas biiyadi da awaki berana berona sibera na kiiravine siwonawiipikepikedi. Wasina bi sikabikanibuvedi bi sivibabiidi da yadi kwanatu siyakuyoveni.

<sup>40</sup> Raghanina Pol da Sailas biwa gawarina sikanibutaveni, na sinagho Lidiya yana bareye; da name wiigeruwana damdi yawata sivitaghomidi bi siwonawiiyoyowanedi da yadi wiitumaghana inimaragata. Wasina bi murine na kwanatuna sikuyoveni sinagho.

## 17

### *Pol da Sailas Tesalonika kwanatune*

<sup>1</sup> Pol da Sailas, Ampipolis da Apoloniya kwanatudigha sipepewa rughuwona sipiika da Tesalonika kwanatune siverakanibu. Bi nama na **kabepepa barena** tana noko kwanatune Jius damdi kiiravidiyi.

<sup>2</sup> Pol nonowa iyaberaberana naboni, na inagho kabepape barene irughu, bi God wonanama iyiyeveveyana bi toudi siyawonawonabodeyana. Bi mmko berana na **wiyyawiitaveyana gabudaridi** nunudiye taparoro aroba kamone ibera.

<sup>3</sup> Bi God wonana yana basuna waghata iyiidebeni wawaya biiyadi bi nokove na iviyeveveyana da meboda God yana **Wiivinevinegha Kiiyawona** inakabikwarakwara da inarabobo bi rabobo murine inageghomiiri. Pol iwonedu bo, “Mmko wawayina iiisisiyeni tami biiyadi, na Yesu touna na Keriso, God yana wiivinevinegha kiiyawona!”

<sup>4</sup> Wasina bi Jius damdi mududi da kate Grik damdi korotodi iiyawogha God siyakabekabepesi, da kate bada wasiwasike kadi waghawagha ghamaghamaadi korotodi, Pol yana sisisyu sivigeruveni da Yesu sivitumaghaneni na Pol da Sailas sivirukapovedi.

<sup>5</sup> Bi gegha da Jius mududi sinuwakapi basuna wawaya korotodi Pol yana sisiya sivigeruveni kiiravine, na wiigimogimona gawaridiye wawaya berodi wiikedaapepevidi sikasiwitaghomidi da sivirukapuwana bi wiikayotirana sidaguni. Sivera sinagho tomogha kana waghawagha Jeison yana bare sigauwowori da sirughu kamone Pol da Sailas siyiininyedi, memeda siyakabidi siyakanibu koroto naghodiye.

<sup>6</sup> Bi raghanina gesiyabanani, na Jeison da wiigeruwana mududi siburavidi bi sirutayinidi sinagho kwanatu babadidi biiyadi da sirukwatu siwona bo, “Nokodi tomotomogha iiyawogha kubura tupane piropiro sibera na kata sipiika yada kwanatuve,

<sup>7</sup> na Jeison itayinariyadi yana bareye! Toudi, Roum kana kiiawo Sisa yana gwara sikasigiiyeni sawonawona da kiiawo tana yamakamake, kana waghawagha na Yesu.”\*

<sup>8</sup> Raghanina kwanatu damdi da yadi babada mmko sisiyina siwaiyaneni na nuwanuwadi sipughu kirakii.

<sup>9</sup> Wasina bi kwanatu babadidi sibera da mane sikabiguba na rubane Jeison da wiigeruwana turaturana viya yawata siyimiisana ware wonawaghata da gemuriye piropiro naboni inatubugha maghana bi sisiya bagibaginama siwonedi bi siviwaqhasinedi da sikabitoredi sinagho.

### *Pol da Sailas Bereya kwanatune*

<sup>10</sup> Wasina bi noko nubabasune wiigeruwana damdi, Pol da Sailas siviporadi sinagho kwanatu kana waghawagha Bereyama. Raghanina siverakanibu na sinagho **kabepепа barene**.

<sup>11</sup> Bi Bereya damdi yadi bera da nuwanuwadi na miisedi genaboni Tesalonika damdi. Toudi nuwanuwadi sisira kirakii basuna yadi kayowana ghamana da Yesu warana misena siyawaiyaneni. Bi gabudara patepatena God wonana bukae girugirumina siyakabikabiyavi bi akowa siyakabikabi da memeda Pol yana sisiya na wonawaghata bo gegha.

<sup>12</sup> Na noko kiiravine Jius korotodi Bereya kamone Yesu sivitumaghaneni, bi kate Grik wasiwasike kadi waghawagha ghamaghamaadi korotodi da kate bada Grik tomotomogha korotodi yawata.

<sup>13</sup> Bi raghanina Jius damdi Tesalonika kwanatune akowa sikabi da Pol, God wonana Bereya kwanatune iyadimadima, na bada nabo sinagho da wawaya nuwanuwadi siyapiro bi siyabera da wawaya nuwanuwadi siyapughu Pol biidi.

<sup>14</sup> Na wiigeruwana damdi yaininagha Pol siviporataveni ikanibu kikire, bi Sailas da Timoti na nama Bereya kwanatune simakae.

<sup>15</sup> Bi tomotomogha iiyawogha Pol sivikayeturaneni na sikabi sinagho Etens kwanatune. Wasina nama bi Pol yana sisiya sikabi siveramagha Bereya kwanatune, Sailas da Timoti siyawonedi yaininagha siyanagho Pol biidi, Etens kwanatune da siyikapuvena mayeni.

### *Pol, Etens kwanatuna kamone*

<sup>16</sup> Wasina bi Pol patana Etens kwanatuna kamone Sailas da Timoti iyakoyakoyayidi, na tarabiibiisaka peyaridi noko kuburine ikita na ivinuwapoya kirakii.

---

\* **17:7:** Roum yadi kiiawo dagudaguna tana kana waghawagha Sisa. Irabobo murine, na Roum damdi tupadi yadi kiiawo tupadi siya kwatukwatuvvedi “Sisa”.

**17** Na noko kiiravine idagu **kabepepa barene** Jius damdi da Grik damdi iiyawogha God sakabekabepepi na yawata Yesu kiiravine siyidimeyana. Bi kate gabudara patepatena iyanono wiigimogimona gawarine da iiyawogha nama na yawata siyisisiya.

**18** Bi kamodiye viya na abawiiyeveveyana damdi iiyawogha yadi wiina da wiisuwona sisiyina bi kate yawa yana basuna kiiravidie sinisisiyana, sakwatuvedi Ipikuriyan da Stoiki damdi.<sup>†</sup> Toudi Pol yawata bada sivigamowana, Pol na Yesu Keriso warana miisena kiiravine iyadimadima da wawayaya raboboma sinageghomiiri. Na nokodi damdi mududi sivitarakiyyana bo, “Mmko kawa neghaneghana awaki yisisiyeni? Yana sisiya gedamidina.”

Na mududi siwona bo, “Augunai kubura wiibata yadi god kiiravidie yisisiya.”

**19** Wasina bi Pol sikabi sinagho yadi wiidughu gawarine kana waghawagha Eriyopagas bi name siwoneni bo, “Toumii kakayokayoveni da kanakovi, mmko awaki wiyeveveyanina wouna tam kwiisisiyeni?

**20** Tam sawara mududi mekodi kuvisisiyedi na toumi naghove gekayawaiyanedi, na yama kayowana da yadi basuna kunidebedi da kanakowa yaporidi.”

**21** (Mmko sivisisiyenina basuna Etens damdi da kubura wiibata damdi nama makamakedi na getana awaki sinabera da noghota woudi sisiyidi sinawaiyana bi sinidimeyanena pomedi).

**22** Wasina bi Pol dughu kamone igeghomiiiri da kwanatu babadidi naghodiye imiiri bi iwona bo, “Akitakita da tami Etens dammi na nonowa yami god kopeepetedi.

**23** Noko awonenina basuna yami kwanatu ayiitubata wiikenavivirena raghanine, na yami kabepepa sawaridi akita bi bada suwara gabugabuna gawarina tana abanani bi debane na mma naboni girugirumina, MMKO GAWARINE GOD MEKO GEKAYAKOVINA KIIRAVINE KASUWARI. Tami noko God na gekoyakovi bi kopeepeten - na tagu noko God na kiiravine anawonemi.

**24** God, kubura ibera da kate sawara tupadi kamonena.

---

<sup>†</sup> **17:18:** Ipikuriyan damdi na tomogha kana waghawagha Ipikuras yana wiyeveveyana sakivikivina. Iviyeveveyana da yawa basuna na nuwamiise. Na mmkodi damdi yadi kayowana da sawara mekodi tubuyidi da yadi noghota, nuwamiise yaveredi, bi sawara mekodi sinivisi bo yaberadi da sanaghara na geyadi kayowana. Sawona da god, gewawaya iyinuwapoyedina. Bi Stoiki damdi na tomogha kana waghawagha Zenos yana wiyeveveyana sakivikivini. Iviyeveveyana da wawayaya, God sina kabi karawayeni, bi yadi kayowana sina kabitoura, bi yadi bera toudimani sina kabepi da sina nuwagiura wiimasi bi gewawaya yadi wiiwiita sina kayowana. Sina wona da nuwamiise yabera da sawara satubugha metagha siya tubughana.   **17:24:** 1 Ki 8:27; Acts 7:48

Touna abama da kubura kana wiibadana, na gegha bare meko wawaya imadima siyoghanina kamone inamekena.

<sup>25</sup> Bi gewawayaya yadi wiiita iyakayokayovenina, basuna touna wosina yabera da wawaya sayawa bi sawara tupadi sakayokayowana na yaveredi.

<sup>26</sup> Ghuyoghuyone na tomogha tana ibera bi noko tomoyina gwabinama na dam tupadi situbugha da kubura tupane samakamake. Bi gabudara kiiravidiye itoura bi kate bada kubura kadi barata itoura da meme sinamake da meyani sinarabobo.

<sup>27</sup> God mmko ibera da wawaya siyinoyeni bi kabigwamma meboda siyabanani, bi gegha da touda tatadigegha gwabidayena touna gerabarabana.

<sup>28</sup> Ware naboni wawaya tana iwona bo,  
‘Touna ibera da tamakamake bi tiidagudagu  
da bera awaki taberabera na tana bera.’  
Bi bada yami girugiruma wawayidi sigiruma bo,  
‘Touda na touna natunatuna.’

<sup>29</sup> Wonawaghata touda na God natunatuna, noko kiiravine getananoghosи da touna naboni tarabiibiisaka gould bo silva bo akimama siberana. Wawaya akakovidi yadi nuwagiurama na mmkodi sawara imadima sabera.

<sup>30</sup> Naghove waghata na wawaya, God gesiyakovina bi gegha da touna kiiravine na aro geiyaveredina, bi kata na wawaya kubura tupadiye samakamake na yawonewonedi da yadi noghota bo berabero sinamiiri kubutedi,

<sup>31</sup> basuna touna gabudara itore da awaki raghanine wawaya tupadi initupawamiwamirena yaporidi. Bi tomogha tana ivineyi da tounaye mmko berana inabera. God noko tomoyina raboboma ikabiwiigeghomiiри, da noko inimatakira wawaya biiyadi da tomoyina na vinevineyina tana bi touna initupawamiwamira.”

<sup>32</sup> Raghanina wawaya, Pol yana sisiya siwaiyaneni bi iwona da wawaya raboboma imageghomiiри, na mududi sivinamayenи bi mududi siwoneni bo, “Toumii yama kayowana da raghani tane na bada mmko berana kunisisiyena mayenи da kanawaiyana.”

<sup>33</sup> Wasina bi Pol dughu kamonama ikanibu da inagho.

<sup>34</sup> Bi wawaya mududi Pol sivirukapuveni da Yesu sivitumaghaneni, bi kamodiye na tomogha kana waghawagha Diyonisiyas touna kwanatu wiibadana tana da wasike kana waghawagha Damaris bi kate wawaya mududi yawata.

<sup>1</sup> Mmko berana murine na Pol, Etens kwanatuna ikuyoveni bi inagho Korint kwanatune.

<sup>2</sup> Da name Jius tomogha tana ibanani kana wagahwaghha Akwiila, touna yana kubura wadubo na Pontas bi wavinena Prisila yawata katotawota Itali kuburama sipiika, basuna Roum kana kiiwawo Klodiyas, Jius damdi tupadi iwонеди da Roum siyakanibutaveni.\* Pol inagho da iyakitadi

<sup>3</sup> basuna toudi kiregoru kadi berabera wawayidi ware touna naboni, na nama yawata simakae da sibagibagi pat-apata.

<sup>4</sup> Bi **wiiyawiitaveyana gabudaridi** nunudigha na Jius da Grik damdi yawata **kabepepa barene** siyidimeyana, bi iyimatipo da iyatayina wamiridi da God yana sisiya Yesu kiiravine siyitumaghana.

<sup>5</sup> Raghanina Sailas da Timoti, Masedoniya kubura sikanibutaveni bi siyowogha sipiika Korint kwanatune, na Pol kiregoru beradi ikabitoura bi raghani nonowa God warana miisena iyadimadima Jius damdi biiyadi, iyawonawona da Yesu na God yana **Wiivinevinegha Kiawawona**.

<sup>6</sup> Bi gegha, raghanina Jius damdi Pol sivisinighiighiyyeni bi sivisisiya beroveni, na kana gara popokuna naghodiye ikasiwiiririyi† bi iwонеди bo, “Meboda God aro inaveremi, na tamimani koviawwu mayemi. Getagu koniwawuguna! Kata bi nabo inagho na tagu ananagho kubuna damdi biiyadi da God warana anadimeni.”

<sup>7</sup> Wasina bi Pol kabeppepa barena ikuyoveni bi inagho tomogha kana waghawaghha Taitus Jastas yana bareye. Noko tomoyina na kubuna wawaya, bi gegha da God iyakabek-abeppebi yana bare na kabeppepa barena ririne.

<sup>8</sup> Bi kabeppepa barena kana bada, Krispas da yana rakaraka yawata tupadi Bada Yesu sivitumaghanen: bi bada mayimaiyina Korint damdi korotodi Pol yana sisiya siwaiyanen, na sivigeruwana da sibabataito.

<sup>9</sup> Nubabasu tana Bada mimeu ivisisiya Pol biidi iwona bo, “Gekunanagharana! Kudima waghawaghata wawaya biiyadi kiiraviguve, gekunikawapotapotana!

<sup>10</sup> Kiiravine tagu gwabimve, na getana iiyabo inarouvim da iniberomna, basuna wawaya korotodi mmko kwanatuna kamone na yagu wawaya.”

---

\* **18:2:** Roum kwanatuna na Itali kubura kana kwanatu ghamana Roum yadi wiibadana kamone. AD 49 kamone na name wiikayotirana ghamana Roum kamone itubugha na kiiwawo Klodiyas, Jius damdi tupadi iwонеди da noko kwanatuna siyakuyoveni. † **18:6:** Mmko berana yiyeveveyana da God geiyinuwamiise nokodi Jius damdi biiyadi (Mak 6:11 kokita).

<sup>11</sup> Wasina bi Pol nama Korint kwanatune imakae da bodu tana bi nawaravi 6 kamone, God wonana wawaya iyiyevevedi.

<sup>12</sup> Bi Roum bada ghamana tana, Galiyo sitore da Akaiya kubura iyibadeni raghanine, na Jius mududi sigeghomiri Pol siviaviyeni da sikabitawatawani bi sikabi sinaveni mmko badana ghamana biidi da iyitupawamiwamireni.

<sup>13</sup> Toudi siviaviyeni siwona bo, “Mmko tomoyina, yababeratowoyi da wawaya nuwanuwadi inawamira da keda bogaema God sinakabepipi‡ meko gwara geiyiwaghiasinenina!”

<sup>14</sup> Wasina bi Pol idagu wiisisiya biiyadi na Galiyo, Jius damdi iwонеди bo, “Tami Jius dammi kowaiyana, augunai da mmko tomoyina bera gisigisidi bo ghamaghamadi iyaberabero da Roum yadi gwara iyikasigliyeni, na tagu, yagu bagibagi da yami sisiya ayawaiyana.

<sup>15</sup> Bi gegha da mmkona, sisiya da waghawagha bi kate tami Jius yami gwara kiiravidiye kwiikawakereyana, noko biidi na tamimani konakabi wiirotomani. Bi mmkodi bera getagu anitupawamiwamiredina.”

<sup>16</sup> Wasina bi irukwavinidi da wiitupawamiwamira gawarina sikanibutaveni.

<sup>17</sup> Bi kabeppe barena badana Sostines sikabitawatawani da nama wiitupawamiwamira gawarina naghone sirouvi. Bi Galiyo mmko yadi berana geiyinuwapoyenina.

### *Pol iveramagha Antiyok kwanatune*

<sup>18</sup> Pol, Korint kwanatune wiigeruwana damdi yawata simakae da raghani gurina, wasina bi ikuyovedi inagho Kenkriya kwanatune, Prisila da Akwiila yawata. Bi name Pol, wawaya tana iwonen na gayamina isabutaveni bi nokona ivimatakira da yana wiisuwona God biidi ivikovini.§ Bi Pol, Prisila da Akwiila wagae sigeru bi siyanagho Siriya kubure.

<sup>19-21</sup> Bi siyanono na dagudagune na Epesis kwanatune sirughu soghata, bi raghanine sitarakapoka na tanaduma inagho irughu **kabeppe barene** da Jius damdi yawata siyidimeyana. Bi raghanina sivibabiini da yawata siyamakewiiguri, na isinighii. Bi gegha da iyatutouya na iwонеди

‡ **18:13:** Mmkodi Jius siwona da Pol gegha Jius yadi wiitumaghana waghata iyiyeveveyana mekodi Roum yadi gwara yiwigasinedina, bi siwona da kabeppe kedana wouna iyiyeveveyana meko Roum yadi gwara geiyiwaghiasinenina. Na yadi kayowana da Roum kana bada ghamana Pol aro iyavereni (Apasol 16:20-21, 17:7 kokita). § **18:18:** Akowa damdi siwona da Pol, ibera da Yesu kiiravine Korint kwanatune iyadima wiikaru metagha God iwonen na naboni. Pol gayamina isabutaveni Jius yadi gwara nunune (Nambas 6:1-21) iyimatakira da yana wiisuwona ivikovini God biidi.

bo, "Memeda God iniwaghasminegu na kate bada anaveram-agha kurimi." Wasina bi nama Prisila da Akwiila, Epesis kwanatune ikuyovedi bi wagae igeru da itouya inagho.

<sup>22</sup> Raghanina Sisariya kwanatune iverakanibu, na igae inagho Jerusalemma da wiigeruwana damdi ivikiikiivedi, bi iveramagha bada iyowogha inagho Antiyokma.

<sup>23</sup> Bi wiigeruwana damdi yawata simakae raghani gisina, bi ikuyovedi da inagho kubura bi kubura tupadiye ipepewa kovi, Praigiya kubura ririnagha da Galeisiya kubure wiigeruwana damdi biiyadi iyiisisiya da nuwanuwadi iyimargasidi.

*Apolos, Epesis kwanatune God warana idimeni*

<sup>24</sup> Noko raghanine Jius tomogha tana kana waghawagha Apolos, bi yana kwanatu na Aleksandriya, Ijipt kubura kamone iverakanibu Epesis kwanatune. Touna wiisisiya yapoyaporina bi akakovina na God wonana iyakowa kiraki-iyeni.

<sup>25</sup> Touna nada waghata wawaya gwabidiye Yesu yana Keda akovina ikabi, bi nuwanuwana maragasina bi iyadimadima. Bi Yesu kiiravine iyiisisiya na rotomanina kawakawa, bi gegha da touna **babataito** warana kawagha iyakovi meko Jon Babataito wawaya iviyevevedina.

<sup>26</sup> Na naghara gwabine gegha bi idagu **kabepепа barene** iyiisisiya. Raghanina Prisila da Akwiila mmko siwaiyaneni na sirutayini sinagho yadi bareye bi God yana Kedamekodi geiyakowana sivisisiyena rutughutughurenitounabiidi.

<sup>27</sup> Wasina bi noko raghanine Apolos yana wiina da iyanagho Akaiya kubure da name iyadima, na wiigeruwana damdi Epesis kamone siwonawiiyoyowaneni bi pepa tana sigirumi wiigeruwana damdi biiyadi Akaiya kubure, da Apolos yapiipiika na siyaverabodenida siyikiikiiveni. Raghanina iverakanibu na iiyawogha nada God yana nuwayuyune Yesu sivitumaghaneni kiiravine, na toudi wawayidi iviwi-itenakirakiyedi.

<sup>28</sup> Yana wiiwiita kedana tana na deba dughudiye wiikawakereyana sibera da Jius damdi igeiwayidi. Bi God wonanama ivisisiya da iviyevevedi da Yesu na Keriso, God yana **Wiivinevinegha Kiiyawona**.

## 19

*Pol, Epesis kwanatune kamone*

<sup>1</sup> Noko raghanine Apolos na Korint kwanatune bi Akaiya kubura kamone iyamakamake, bi Pol garagara kedana ikabi ipepewa patana da kikire, Epesis kwanatune iverakanibu bi name wiigeruwana damdi mududi ibananidi.

<sup>2</sup> Na ivitarakiyanedi bo, “Raghanina Yesu kovitumaghanneni na Kanuma Kabikabikuwayina kokabi bo gegha?”

Na siwonaboden bo, “Gegha, getana kayawaiyana da nama Kanuma Kabikabikuwayina tana meme.”

<sup>3</sup> Na Pol ivitarakiyyana magha bo, “Memeda noko naboni, na meko babataitonaka kokabi?”

Na siwona bo, “Jon, wawaya iyiyevevedina touna babataitonaka.”

<sup>4</sup> Pol iwoned bo, “Jon, wawaya ibabataitodi na iyimatakira da yadi bera berodima simiirkubuta. Bi iwoned da iiyabo murinagha yapiipiika na siyitumaghaneni. Touna na Yesu.”

<sup>5</sup> Raghanina Pol yana sisiya siwaiyaneni, na Bada Yesu waghawaghane ibabataitodi.

<sup>6</sup> Wasina bi Pol imana gayamidiye itoura, na Kanuma Kabikabikuwayina ivibonuvidi, da gamo wiibatama sidagu siyisisiya bi siyawonawonakasiyaragh.

<sup>7</sup> Bi nama na tomotomogha tupadi yadi 12.

<sup>8</sup> Bi nawaravi aroba kamodiye, na Pol raghani nonowa iyanono **kabepepa barene** iyarughurughu bi ere mayitorana iyiisisiya wawaya biiyadi. Bi toudi yawata God yana Wiibadana siyadimedimeni.

<sup>9</sup> Bi gegha da mududi nuwanuwadi sikotakii da gesiyitumaghana, na debae wawaya biiyadi Yesu yana Keda siyawonawona wiiberoveni. Na touna kiiravine Pol ikuyovedi bi wiigeruwana damdi irutayinidi da yawata sinagho bare tane, touna na Tairanas yana wiiyeveveyana barena, bi raghani nonowa na noko barene God yana wiibadana kiiravine siyidimeyaneni.

<sup>10</sup> Pol noko naboni iyaberabera da bodu bata sikovi, na wawaya tupadi, Jius bi kate kubuna damdi Eisiya kubure makamakedi Bada wonana siwaiyaneni.

### *Skeva natunatuna*

<sup>11</sup> Bi God yana maragate na Pol **berakayowiwiyyaka** ghamaghamadi iyaberabera,

<sup>12</sup> na raghanina agesi bo eipronmekodi Pol sinina sikasitowoyi bi sakawara sanagho wawaya gubagubagidi debadiye satoura na kadi gubaga sayawa bi kanuma beroberodiakanibutaveyana.

<sup>13</sup> Bi Jius mududi iiyawogha siyapeepewa kubura bi kubura, kanuma beroberodi wawaya gwabidima siyarurukwavinga siyakanikanibu, na bada siberatowayi da Bada Yesu waghawaghane mmko siyabera. Na damdi sigeghomiiiri da kanuma beroberodi siwonedi bo, “Yesu waghawaghane,

iiyabo kiiravine Pol iyadimadima na, awonaghakiyem da mmko wawayina gwabinama kanibutaveyana.”

<sup>14</sup> Bi Jius yadi **priest** kiikiawona tana kana waghawagha Skeva natunatuna yadi 7 na bada mmko berana siyaberabera.

<sup>15</sup> Bi gegha da raghani tana siberatowoyi, na kanuma berona iwonedi bo, “Yesu na akovi da kate Pol na bada akovi, bi tami - tami iiyawogha?”

<sup>16</sup> Wasina bi tomogha kanuma berona gwabine na igogona kuridi da igeiwayidi. Bi irouvidi da ivirouberowanedi na ighanidigha barema sivera sikanibutaveyana ere ganganidi.

<sup>17</sup> Bi raghanina Jius da kubuna damdi wiiwiitumaghanidi, Epesis kwanatuna kamone makamakedi mmko sisiyina siwaiyaneni, na sinaghara kirakii da Bada Yesu kana waghawaghana parapa sikabikuwayena kirakiiyeni.

<sup>18</sup> Wasina bi wiigeruwana damdi korotodi sinagho da wiigeruwana turaturadi naghodiye yadi berona siyimaghamaghatara.

<sup>19</sup> Bi wawaya imimapudi korotodi yadi buka mekodi sawonedi da metagha sinikiirapu bo sinayapune na wawaya korotodi naghodiye sivitaghoma bi sigibu. Bi memeda mmkodi buka siyigimona, na miisanina augunai da iyaragata kirakii silva pinipinimidi 50,000 rubana.\*

<sup>20</sup> Mmkodi bera maragasidiye na yaininagha Bada warana miisena kubura tupana ikabimumu, na wawaya korotodi sivitumaghana.

<sup>21</sup> Nokodi bera situbugha murine, na Pol inuwagiura bi noghota ikabi da Masedoniya da Akaiya kuburidigha iyapepewa rughuwonedi da wiigeruwana damdi iyarugenaredi da iyanagho Jerusalemma. Na wiigeruwana damdi iwonedi bo, “Dagudagune na ananagho Jerusalemma, bi muriye na ananagho Roumma.”

<sup>22</sup> Na kana wiiwiiteyana yadi bata, Timoti da Irastas iviporadi sinagho Masedoniyama, bi touna wosina na nama Eisiya kubure imakae raghani gisina.

### *Wiiruwa ghamana Epesis kwanatuna kamone*

<sup>23</sup> Bi noko raghanine Yesu yana Keda kiiravine nuwapoya ghamana Epesis kwanatuna kamone itubugha.

<sup>24</sup> Bi nuwapoyina kayena na tomogha tana gwabinama itubugha, kana waghawagha Demetriyas, touna yana bagibagi na silvama sawara bogaebogae iyaberabera. Bi Grik damdi na ere yadi god wasikena kana waghawagha Atemis

\* **19:19:** Diutoronomi 18:10-14 kamone God yana wawaya yawonewonedi da toudi geiyiwaghasedi da imapu beradi sinaberadina.

na Demetriyas, Atemis yana kabepepa barena gubadi gisigisidi iyaberabera na wawaya siyagimogimona. Bi yana bagibagi wawayidi tupadi mmkodi siyaberabera da mane ghamana siyakabikabi.

<sup>25</sup> Na noko biidi yana bagibagi damdi tupadi da kate turaturadi iiyawogha teya bagibagina mayimaiyina siyaberabera na ikwatuwiitaghomidi bi iwondi bo, “Yagu wawaya, tami kwakovi da touda mmko bagibaginama na mane ghamana tayakabikabi.

<sup>26</sup> Bi katana tamimani kokitakita bi kowaiwaiyana da metagha mmko tomoyina, Pol yaberabera mma Epesis kwanatune bi kate bada Eisiya kuburina tupane. Touna wawaya korotodi yadi noghota yataitainawamira da Atemis kabepepina samiimiiri kubuteni. Bi yawonawona da, ‘God wawaya imadima saberana toudi gegha god waghata.’

<sup>27</sup> Na tana kita yapori da touda tarabiibiisaka berabera wawayida, gekada waghawagha inabero bo yada mane kedana inaguduna. Bi kate tanakita yapori da gegha yada god wasikena Atemis yana kabepepa barena sinabera da gebasunana, kiiravine wawaya tupadi Eisiya da kate kubura tupana kamone na Atemis sakabekabepi na tanakita yapori da yana wiibada gesinatore yowoyenina.”

<sup>28</sup> Bi raghanina noko korotona Demetriyas yana sisiya siwaiyaneni, na nuwanuwadi sipughu kirakii da rukwatu sidaguni siyawonawona bo, “Touda Epesis damda yada god wasikena Atemis kana waghawagha iragata kirakii!”

<sup>29</sup> Wasina bi wawaya tupadi kwanatu kamone siwaiyanedi siyarurukwatu na toudi bada geere basuna bi sidagu siyarurukwatu wapawapa. Bi Gaiyas da Aristakas, toudi na Masedoniya damdi bi Pol yawata siyapeepewa patapata na sikabitawatanidi da sitayina wiiveraverudi yawata sirughu sinagho kwanatu wiidughu gawarine.<sup>†</sup>

<sup>30</sup> Na Pol ikayoveni da iyarughu, bi gegha da wiigeruwana damdi gesiyiwaghasineni da naboni iyabera.

<sup>31</sup> Bi kate bada Eisiya kubura babadidi yawata, toudi na Pol turaturana, yana sisiya sidaru siwonena kirakiyyeni da gegha wiidughu gawarine iyarughuna.

<sup>32</sup> Bi nama wiidughu gawarine, na koroto yadi noghota iruraghargha da siyarurukwatu wapawapa. Wawaya mududi sisiya tana siyawonewoneni, bi mududi na

<sup>†</sup> **19:29:** Kwanatu wiidughu gawarine na bare ghamana bi gegha ere bare kubunana. Bi sibera da kana kita naboni yarewa sepina. Wawaya korotodi naboni 26,000 rubana da mmko gawarine sinamakeyowogha. Wawaya sanagho mmko gawarine wiirekwa bo waragututu gubadi wawaya serekweyana na sarurugayo.

bada sisiya bogae siyawonewoneni, koroto muduna na sinegheneghedi da awaki kiiravine sivitaghomidi.

<sup>33</sup> Wasina bi Jius damdi, tomogha tana, kana waghawagha Aleksanda sirubukiini ikanibu koroto naghodiye, bi wawaya mududi koroto kamodiye sirukwatu siwoneni da iyisisiya. Wasina bi Aleksanda imanama wawaya itapitawanidi da siyiraborabobo, bi koroto iyawonedi da Jius geyadibagibagi mmko piropirona kamone iyamakamakena.

<sup>34</sup> Bi gegha raghanina koroto akowa sikabi da touna Jius tomogha, na sikarayewoveni siyarurukwatu da raghani iguri‡ sisiyina tanagha siyawonewoneni bo, “Touda, Epesis damda yada god wasikena Atemis kana waghawagha na iragata kirakii!”

<sup>35</sup> Wasina bi kwanatu badana tana ikawarawiipikadi bi iwонеди bo, “Epesis dammi, wawaya tupadi kubura debane sakovi da Atemis kana waghawagha iragata kirakii na touda Epesis damda na kana kabepепа barene da yana akima kabikabikuwayina abamama ibeku iyowogha na kadi koy-akoyagha!

<sup>36</sup> Wawaya tupadi sakovi da wonawaghata, na touna kiiravine koyiraborabobo da gebera wapawapa koyaberana.

<sup>37</sup> Tami mmkodi tomotomogha kopiikedi mabo, bi getana awaki kabepепа barene siyayapi bo yada god wasikena siyawona wiiberovenina.

<sup>38</sup> Memeda Demetriyas da yana bagibagi damdi iiyabo wi-iwawuna sinakayoveni, na sinanagho wiitupawamiwamira barene, bi babada nama da toudi siniwiitedi.

<sup>39</sup> Bi memeda yami gwiini sawara mududi kiiravidiye, na kwanatu babadidi yadi dughu kamone konarughu, da kiiravidiye konisisiya da konirotomanidi.

<sup>40</sup> Tagu kata awaki itubugha kiiravine na anaghanaghara, na tanakita yapori bi gegha na Roum babada siniwawuda sinawona da touda mmko kayoghakighakina taya berabera. Kiravine mmko wiirouvina na geere basunana, bi memeda naboni sinanoghsosi na touda gerubana wiirouvina yana basuna miisena tanaveredina.”

<sup>41</sup> Wasina bi kwanatu badana mma naboni ivisisiya ikovi murine, na wawaya iviporadi dughu gawarina sikanibutaveni bi sikuyoveni sinagho.

## 20

### *Pol inagho Masedoniya da Akaiyama*

<sup>1</sup> Raghanina noko bera ghakighakina Epesis kwanatune ikovi, na Pol wiigeruwana damdi ikwatu wiitaghomidi

‡ 19:34: Mmko gabudarina na bariyawa gamodima sawona da 2 hours.

bi iwonawiiyoyowanedi murine, na ivikukuvedi bi itouya Masedoniyama.

<sup>2</sup> Masedoniya kuburidigha ipepewa rughuwona da wara miisedima wawaya iwonawiiyoyowanedi, patana da Gris kubure iverakanibu,

<sup>3</sup> da name nawaravi aroba imakae. Bi raghanina iyakabukabununagha da wagagha iyanagho Siriya kubure na sisiya iwaiyana da Jius damdi siyigiugerogerora da siyakasunuyi. Noko biidi yana noghota iwamiri da Masedoniya kuburidigha bada iyaveramagha.

<sup>4</sup> Tomotomogha viya Pol yawata sinagho, toudi na Pairus natuna Sopate, yana kubura na Bereya; Tesalonika tomotomogha yadi bata Aristakas da Sekundas, bi Debi tomogha Gaiyas; bi Timoti; da kate Eisiya tomotomogha yadi bata Taisikas da Toropimas.\*

<sup>5</sup> Bi mmkodi tomotomogha wagagha sivinagho sinagho da Troas kwanatune siyakoyakoyayimii.

<sup>6</sup> Wasina bi **Koughanu** porayina ikovi murine, na wagae kageru da Pilipai kwanatuna kakuyoveni, bi gabudara 5 murine na Troas kwanatune kaverakanibu da turaturamii yawata kavibana, bi name taparoro tanagha toudi yawata kamakae.

*Pol, Troas kwanatune Eutikas raboboma ikabiwiiveramayi*

<sup>7</sup> Sande ravidye na wiigeruwana damdi yawata kavitaghommimii da Bada yana kamkena kayakiyagima da kaya kam patapata, bi Pol wawaya biiyadi iyisisisyu na idima wiikaru da pomkambasune, kiiravine raghani iyabori na iyatouya.

<sup>8</sup> Bare gekirakiina kawiina yadi aroba bi tupayarayina tana kamone meme kayiidughu, na oil kibedi peyaridi nama siyakarakarata.

<sup>9</sup> Tomogha tana yaragina kana waghawagha Eutikas kitawiiverana debane iyamakamake, bi raghanina Pol iyisisiya wiiguriguri na iyarurudune da nuwanuwana iwapa na kitawiiverama ibeku iyowogha dobodobove. Raghanina siyowogha da tubuyina siyarukabepi na touna nada irabobo.

<sup>10</sup> Pol bada iyowogha, da tomoyina debane ikenawiiguriguri da iyaghouni. Bi iwona bo, “Gekoni nuwapoyana, touna patana yawayawiina!”

<sup>11</sup> Wasina bi Pol iveramagha igae bare gekirakiina tupayarayine, bi bred ikiyagima bi ireregha da wiigeruwana damdi yawata sikam patapata, bi murine toudi biiyadi

\* **20:4:** Mmkodi tomotomogha yadi bata Taisikas da Toropimas na toudi Eisiya damdi bi gegha Timoti yawata.

iyadimadima patana da raghani ibori na noko kuburina ikuyoveni.

<sup>12</sup> Wiigeruwana damdi tomoyina yawayawiina sikabi sinagho bareye na tupadi sivinuwamiise.

*Pol wagagha inagho Miletas kwanatune*

<sup>13</sup> Wasina bi Pol iwonemii na wagae kageru da kavinagho Asosma, basuna touna kayegha iyanono noko kuburine da name iyageru.

<sup>14</sup> Raghanna Asosne ibananimii, na wagae igeru bi kanagho Mitileni kwanatune.

<sup>15</sup> Raghani ibori na nama katouya kanagho Kiyo nuwane. Bi kanagho Semos nuwane, da yaminama na Miletas kwanatune kaverakanibu.

<sup>16</sup> Pol geyanawiina da gabudara viya Eisiya kubure makewiiguri na yana noghta iwamiri da gegha Epesis kwanatune iyarughu, kiiravine touna iyyiaininagha da memeda Jerusalemma iyaverakanibu bi muriye da **Pentikos** porayina gabudarina.

*Pol Epesis dogadogara ivikukuvedi*

<sup>17</sup> Raghanna Miletas kwanatune na Pol sisiya iwonataveni wiigeruwana damdi kadi dogadogara Epesis kwanatune siyapiika da yawata siyisisiya.

<sup>18</sup> Raghanna siverakanibu na iwонеди bo, “Tami yagu makamake kwakovi da metagha raghanina kamomiye aymakamakena, name ghuyoghuyone Eisiya kubure averakanibu na gabudarine da kata.

<sup>19</sup> Kwakovi da metagha Jius damdi mududi sivigiugerogerora da siyiberogu da nuwapoya siyaveregu, bi gegha da atoreyowoyenamayegu da Bada abagibagiyeni, bi raghani mududiye na nokodi bagibagidima adou.

<sup>20</sup> Bi tami kwakovi da raghanina God yana sisiya ayadimadima tami biiyadi, na geayanaghara bo ayimuritayina wiwiitemi kiiravine. Tagu debae sisiya miisedi ayadimadima tami biiyadi bi kate yami baregha ayiyeveveyana.

<sup>21</sup> Bi wiisuwona sisiyina tanagha Jius da Grik damdi awonedi da yadi tamumu siyamiiri kubutedi bi siyamiiri karona God biidi da Yesu Keriso siyitumaghaneni.

<sup>22</sup> Bi katana mmko sisiyina kowaiyaneni; Kanuma Kabikabikuwayina ivitamariyegu na anono Jerusalemma. Bi geayakakovi da awaki name inatubugha tagu biidi,

<sup>23</sup> bi gegha, tagu kwanatu nunudigha ayanono na nada Kanuma Kabikabikuwayina iyiikatayigu da kabikwarakwara anabanani bi biwa gawarina kamone sinatoregu.

<sup>24</sup> Bi yagu yawa na geayinuwapoyeni, touna gebera ghamana yagu noghota kamone na. Wiisuwna bera ghamana na bagibagi meko Bada Yesu iveregu ayabera na awiiwiini da anadiwiikovini. Nokona wara miisenwa wawaya anawonedi, da God yana nuwamonika waratetena kiiravine.

<sup>25</sup> Tagu gwabimigha ayapeepewa na God yana wiibadana kiiravine ayadimadima, bi katana akovi da kata bi nabo inagho na mayiyigu gekonakita mayenina.

<sup>26</sup> Na tagu mmko gabudarine akarakararumaghata tami biiyadi: memeda tami tana inasiwana, na getagu kaguwawu.

<sup>27</sup> Basuna God yana wiina kiiravine ayadimadima na getana awaki ayanuwatawanina.

<sup>28</sup> Na koboda mayemi da kate God yana wawaya, toudi na Kanuma Kabikabikuwayina tami imadebamiye itoredi da konakoyayidi. Kokoyagha yaporidi ware bodaboda wawayina sip yakoyakoyayidi na naboni. Toudi na God yana kwatuwana wawayidi tounamani ganiganinama igimonidi.

<sup>29</sup> Akovi da ananagho bi muriye na wiiyaba wiiyeveveyana wawayidi sinapiika kamomiye sinarughu da wawaya yadi wiitumaghanan siniberodi, ware garagara daghasi yapiika sip yawodi kamodiye yarughu da yunughana naboni.

<sup>30</sup> Bi kate bada tamimani kamomima, na wawaya mududi sisiya gewisuwonidi siniyeyeveyana da wiigeruwana damdi nuwanuwadi sinatainawamira, da yadi wiiyeyeveyana beroberodi sinakivina.

<sup>31</sup> Noko biidi, kokita yapora! Konoghosu da tagu bodu aroba kamone, na gabudare da nubabasuwe na ere matadogagu, bi tami tupami ayawonawona wiiyoyowanemi basuna avinuwapoyena kirakiyemi.

<sup>32</sup> Bi katana God imane atoretoremi, bi yana wiiwita waratetena sisiyina tami biiyadi, na kovitumaghanena waghawaghasi. Memeda noko sisiyina konakivini na yami yawa inagogo wiimaragata, bi God wiimiiseyana inaveremimekodi ivisuwna da yana wawaya waghata iyaveredina.

<sup>33</sup> Bi tagu, ayiimatipo da gemeyani wawaya yadi mane bo kadigara waratetedi ayakita kivorovedina.

<sup>34</sup> Tami wosina kwakovi da tagumanu imaguma abagibagi da mane akabi, kam da sawara mududi kiiraviguve ayagimona bi kate bagibagi turaturagu teya kiiravidiye.

<sup>35</sup> Noko naboni abera, na tagu nonowa ayiyevevemi da metagha tana bagibagi wiimaragata bi mane tana kabi da wawaya moyamoyakidi taniwiitedi. Bada Yesu yana sisiya konoghosu iwona bo, ‘Awaki yabera da tiinuwamiise,

na touna sawara tavereyana wawaya mududi biiyadi, bi genaboni sawara gwabidima tayounana.”

<sup>36</sup> Raghanina Pol ivisiya ikovi, na touna da Epesis dogadogara yawata sivituwapore oghogheyana bi God biidi sirupari.

<sup>37-38</sup> Bi yana sisiya kamone na iwonedi bo, “Tami gemuriye mayiyigu konakita mayeni,” na noko sisiyina kiiravine sivinuwapoya kirakii. Da tupadi siduu kirakii, bi Pol siyatataraghuni da siyamaghamaghani. Wasina bi noko murine na sivitugwaagwari da sinagho wagae.

## 21

### *Pol yana wagawaga Jerusalemma*

<sup>1</sup> Epesis wiigeruwana damdi kadi dogadogara kavikukuvedi ikovi murine, na wagae kageru bi rotomanina kanagho Kos nuwane da nubabasuwe na name kakena. Bi raghani ibori na kanagho Rodes nuwane bi name na kanagho Patara kwanatune da wagama katarakapoka.

<sup>2</sup> Name na waga tana bada kabanani, iyatowatowawona Ponisiya kubure na kageru da katouya kanagho.

<sup>3</sup> Bi kayaveravera da Saipras nuwana kakita banani, na wareregubugubura yana nawae kataveyana da kaveratupi-ireni, bi kakuka kanagho da Siriya kubura kamone, Taya kwanatune koghata da kana sawara iyiyowoyeni.

<sup>4</sup> Nama katarakapoka da wiigeruwana damdi mududi kabananidi, na yawata kamakae da taparoro tana ikovi. Bi mmkodi wiigeruwana damdi, Kanuma Kabikabikuwayina yana maragate na siwonakasiyaraghda da Pol geinanagho Jerusalemma.

<sup>5</sup> Bi gegha, raghanina yama gabudara ikabi, na kaya-touyamagha da kayanagho. Na wiigeruwana damdi tupadi, natuwavinedi da natunatudi teya kwanatu sikuyoveni bi yawata kayowogha kikire, wasina bi tupamii kavituwapore oghogheyana da karupari.

<sup>6</sup> Wasina bi rupari ikovi na kavikuku kabivivirana, murine na wagae kageru bi toudi siveramagha yadi bareye.

<sup>7</sup> Wasina bi Taya kwanatuna kakanibutaveni kanagho Tolemayis kwanatune koghata. Wiigeruwana damdi nama kavikiikiivedi bi gabudara tanagha yawata kamakae.

<sup>8</sup> Raghani iborimagha na noko kuburina kakuyoveni bi kanagho Sisariyama, da name na abadimadima wawayina kana waghawagha Piripo yana bareye kamakae. Bi tomoyina na rorowainagha **apasol**, tomotomogha yadi 7 sivinegha na kamodiye tana da Jerusalem kamone kam kadireeregah.

<sup>9</sup> Touna natunatuna mamaragidi yadi 4, getana siyanayina bi kadipuyo na wonakasiyaraghha.

<sup>10</sup> Gabudara viya sikovimurine, na **peroveta** tana kana waghawagha Agabas, touna bada kanapuyo wonakasiyaraghha bi Jiudiya kuburama iyowogha Sisariyama.

<sup>11</sup> Bi ipiika toumii biidi da Pol kanakikiru irupamataveni bi tounamani kayena da imana iyaghira bi iwona bo, "Kanuma Kabikabikuwayina mma naboni iwona, 'Iiyabo mmko kikiruna yirapeneni, na Jius babada Jerusalem kamone kate mma naboni sinaghira tawatawani, bi kubuna damdi imadiye sinatore.'"

<sup>12</sup> Raghanina noko sisiyina kawaiyaneni na toumii da wiigeruwana damdi mududi nama Pol kawonena kirakiyyeni da geiyanagho Jerusalemma.

<sup>13</sup> Bi gegha Pol iwona bo, "Awaki kiiravine kodudu? Tami nuwanuwagu kwibero! Tagu akabunagha da gegha Jerusalemne aghiratawatanigu kawagha kiiravine, gegha! Akabunagha da Bada Yesu kana waghawagha kiiravine bada anarabobo."

<sup>14</sup> Toumii gerubana da nuwanuwana kayatainawamiri, na kakabitoura bi kawona bo, "Karurupari da metagha Bada yawiwiini na naboni inatubugha."

<sup>15</sup> Mmkodi bera murine, na kakabunagha da katouya kana nagho Jerusalemma.

<sup>16</sup> Kivikivina mududi Sisariya kwanatune sivimataturanemii, da sikabimii kanagho Nason yana bareye da name kayamakae. Touna Saipras tomogha, bi ghuyoghuyone wawaya Wara Miisena siyiisisiyeni na raghanine Yesu kivina idaguni.

### *Pol ivikiwiwaga Jemes biidi*

<sup>17</sup> Raghanina Jerusaleme kavera kanibu, na wiigeruwana damdi nuwamiiseye siverabodemii da sivikiikiivemii.

<sup>18</sup> Raghani ibori na Pol yawata kanagho da Jemes kayakita, bi wiigeruwana damdi kadi dogadogara bada name.

<sup>19</sup> Na Pol ivikiikiivedi bi bera tupanamekodi tounae God ibera kubuna damdi kamodiye na iwonaveredi.

<sup>20</sup> Raghanina yana sisiya siwaiyana ikovi, na tupadi God sikabepepi bi siwona bo, "Waresimii, kuwaiyana; kwakovi da Jius damdi kamodiye na koroto ghamana nada Yesu sivitumaghaneni, bi God yana gwara sakivikivina yapor.

<sup>21</sup> Bi siwaiyana da Jius damdi iiyawogha kubuna damdi yadi kubure samakamake na kuyiyevevedi da Mosis yana gwara siyasinighiiyen. Na kuwonedi da natunatudi gegha siyisinibori bo Jius yadi kiki siyakivinana.

<sup>22</sup> Toudi akowa sinakabi da nada mabo kopiika, na awaki tana bera bi iniyeveveyana da mmkodi sisiya siyawai-waiyana na gewiisuwona?

<sup>23</sup> Na awaki kanawonem na kubera; Tomotomogha yadi 4 mma gwabimiiye bi toudi wiiwaghaska maragasina God biidi sibera.

<sup>24</sup> Na toudi yawata konagho Bare Kabikabikuwayine da yami berona konakogha taveyana da God matane na tami miisemi. Bi yadi suwara kimiisana kiiravidiye, bi toudi gayamidi sinasabu tavetaveyana nokona inimatakira da awaki sivisuwona siyaberabera na sivikovini. Raghanina wawaya noko berona kunabera sinakita, na sinakovi da tam kam sisiya na gewiisuwona bi sinakovi da tam Mosis yana gwara kwakivikivini.

<sup>25</sup> Bi kubuna damdi wiiwiitumaghanidi kiiravidiye, iiyawogha Bada Yesu situmaghaneni na nada pepa kagirumi mma naboni kawonedi, ‘Wawaya iyuwa sasuwarra tarabi-ibisaka biidi na gesinakamna, ganigani gegha sinaniuni, ribiribi meko kanighona sakiyaviroyi bi ganiganina geiyorrotaveyana na iyuvina gegha sinakanina, gegha wiimumurana tamumu sinaberana.’ ”\*

<sup>26</sup> Raghani ibori na Pol nokodi tomotomogha ruwamaruwa ikabidi da yawata yadi berona sikoghataveyana da God matane na toudi miisedi. Wasina bi irughu Bare Kabikabikuwayina garina kamone sisiya itore da gabudara viya yadi berona sinakoghataveyana na inakovi. Noko na gabudara 7 sinakovi murine bi suwara sinabera da toudi tatadigegha kiiravidiye bi iniyeveveyana da yadi wiisuwona siyaberabera na sivikovini.

### *Pol Bare Kabikabikuwayina garina kamone sipatumi*

<sup>27-29</sup> Wasina bi gabudara 7 damona ivitukabikabi, na Jius damdi viya yadi kubura na Eisiya, Bare Kabikabikuwayina garina kamone Pol sikita. Bi ghuyoghuyone na sikita da Epesis tomogha kana waghawagha Toropimas teya kwanatu kamone siyapeepewa, na sinoghosu da ikabiirughu Bare Kabikabikuwayina kamone. Na sigeghomiri da koroto nuwanuwadi sapiro wiitavetavedi na Pol sikabitawatawani, bi siyarurukwatu bo, “Isrel dammi, koviwiitemii! Tomoyina mmakatanina, touna yana pepewa kamone na wawaya

**21:25:** Acts 15:29      \* **21:25:** Mmkodi na wiimumurana tamumudi: Wawaya tana moghanena bo wavinena teya wiimumurana. Wawaya tana teya wiimumurana sawara da mane kiiravinena. Rakaraka kamone naboni tomogha natuna wasikena teya bo wasike natuna tomoyina teya wiimumurana. Tomogha, tomogha turana bo wasike, wasike turana teya wiimumurana. Wawaya, ribiribi teya wiimumurana. Wawaya gekuyarawayina bi yawata konimumurana. Wawaya tana tupeyanama wiimumurana.      **21:27-29:** Acts 20:4

korotodi iyiyevevena berodi da touda Jius damda iyiaviyeda, bi wawaya iyawonewonedi da Mosis yana gwara gesiyakabisisirenina, da yada Bare Kabikabikuwayina iyisisiya beroveni. Bi kate boda kubuna damdi ikabidi sirughu gawara Kabikabikuwayine da God matane na ibera da idadabu!"<sup>†</sup>

<sup>30</sup> Wawaya kwanatuve tupana siwaiyana da bera ghakighaki Bare Kabikabikuwayine, na nabo sivera sinagho da Pol sikabitawatawani bi sitayina kwarokwaro sikanibu maghatare bi yaininagha matamketana sigudu.

<sup>31</sup> Noko korotona Pol kasunuyina biidi siyimatipo, na sisiya inagho da Roum wiiyogha badana ghamana iwaiyana da Jerusalem damdi Bare Kabikabikuwayina kubune siyirouwa.

<sup>32</sup> Na yana wiiyogha tomotomogha da kadi babada irutayina, bi sivera sinagho noko gawarine. Raghanina noko korotona sikita bi iyo damdi da kate kadi boda ghamana yawata siyapiipiika na Pol gudana sikabitore.

<sup>33</sup> Wiiyogha badana ghamana ipiika Pol biidi da ikabitawani, bi yana wiiyogha tomotomogha iwonedi da sein yadi batama siyaghira tawatawani. Wasina bi koroto ivitarakiyanedi bo, "Mmko awaki tomoyina? Bi awaki ibera?"

<sup>34</sup> Wawaya mududi koroto kamone sisiya tana sakarataveni, bi mududi na boda sisiya bogae sakarataveni. Toudi sirukwatu kirakii da wiiyogha badana ghamana gerubana da awaki itubugha na basuna iyabanani, na yana iyo tomotomogha iwonedi da Pol siyakabi siyarughu barikiye.

<sup>35</sup> Raghanina Pol ipiika wiitupotupo bariki kedawagine, na koroto siyimatipo da siyakabitawani na iyo damdi sirukabepi bi sikawari.

<sup>36</sup> Koroto ghamana sikivinidi bi siyarurukwatu bo, "Kokasunuyi, kokasunuyi!"

### *Pol ivisisya koroto biidi*

<sup>37</sup> Raghanina Pol pinimina bi siyakabi siyarughu bariki kamone, na Grik gamoma wiiyogha badana iwoneni bo, "Rubana sisiya tana ayawonem?"

Wiiyogha badana ikabinokeni na iwona bo, "Da Grik gamo kwakovi?

<sup>38</sup> Tagu anoghosi da tam noko Ijipt tomoyina rorowainagha, ivimatipo da yama babada iyiaviyedi, na

<sup>†</sup> **21:27-29:** Jius damdi sinoghosi da kubuna damdi na dadabudi. Na Jius yadi gwara nunune na kubuna damdi sinarughu kubuna damdi yadi gari kamone bi Jius kawagha sinarughu sinagho gari kamobasune nokona Isrel yadi gari da wasiwasike yadi gari. Meboda iiyabo noko gwarana inikasigiiyen na sinakasunuyi.

kedapepewa beroberodi yadi 4,000 ikabidi sikanibu sinagho mayabe. Tam noko tomoyina bo?”

<sup>39</sup> Pol iwonabodeyana bo, “Gegha, tagu na Jiu tomogha bi kwanatu ghamana Tasusne atubugha Silisiya kubure. Iibabiim, rubana da ayisisiya wawaya biiyadi.”

<sup>40</sup> Wiiyogha badana iviwaghaisina, na Pol kedawage imiri bi imanama wawaya itapitawanidi da siyiraborabobo. Raghanina siviraborabobo, na Hibru gamoma ivisisiya toudi biiyadi.

## 22

<sup>1</sup> Iwona bo, “Warewaresigu da tamadam, kowaiyanegu! Bi kagu barbara naghomiyе anabera da getana awaki ayabera berona.”

<sup>2</sup> Raghanina koroto siwaiyana bi yadi gamo waghatama iyisisiya toudi biiyadi, na rukwatu sikabitore bi siviraborabobo. Wasina bi Pol iwonedi bo,

<sup>3</sup> “Tagu na Jiu tomogha, Tasus kwanatune atubugha, Silisiya kubura kamone. Bi mma Jerusalem kwanatune aragata da agiruma Gamariel yana wiibadane. Nosidam yadi gwara da kiki kamodima ivievevena yaporigu. Tagu akayovena kirakiiyeni da God ayakabisisirena yapor, ware tupami kata kokayokayovenina naboni.

<sup>4</sup> Na wawaya iiyawogha Yawa Kedana siyakivikivini, na avikayotaketowanedi da mududi sirabobo. Bi kawaguve na wawaya sigeghomiiiri da wiigeruwana damdi, tomotomogha da wasiwasike siyatapatatumidi, bi biwa gawarina kamone siyatoretoredi.

<sup>5</sup> **Prist** kiikiawona da **Wiigiugerogerora damdi** na yagu bera sakovi bi sinawonemi da yagu sisiya na wiisuwona. Na wiiwaghaisina pepana bada sigirumi warewaresidi biiyadi bi siveregu ayakawari ayanagho Damaskas kwanatune, na anagho nabo da wawaya iiyawogha Yawa Kedana siyakivikivini na ayapatatumidi ayapiikedi mabo Jerusalemda aro siyakabi.”

### *Polyana tubuwamira ivisisiyeni*

<sup>6</sup> “Gabudara yubasune raghanina kedagha ayanono, nada Damaskas ayitutukabikabi na yaininagha yeghana ghamana abamama igweyura wiikenaviviregu.

<sup>7</sup> Da abeku ayowogha dobodobove bi gamo tana awaiyana iyawonewonegu bo, ‘Sol, Sol! Awaki biidi kwiikayotaketowanegu.’

<sup>8</sup> Awonabodeyana bo, ‘Tam iiyabo, Bada?’

Bi iwonegu bo, ‘Tagu na Yesu, Nasaret tomogha iiyabo kwiikayotaketowaneguna.’

<sup>9</sup> Wawaya iiyawogha siyimataturanegu na bada yeghanina sikita bi gamo iyisisiya tagu biidi na gesiyawaiyanenina.

<sup>10</sup> Na avitarakiyyana bo, ‘Bada awaki anabera?’

Bi iwonegu bo, ‘Geghomiiiri bi kunagho kunarughu Damaskas kwanatune, bi name wawaya sinawonem da awaki beradi akayokayoveni na kunabera.’

<sup>11</sup> Yeghanina iragata kirakii da matagu ikaraboda na sawara gerubana ayakita, na turaturagu imagu sikabi bi sivinaghokedarigu karughu Damaskas kwanatune.

<sup>12</sup> Tomogha kana waghawagha Ananaiyas name iyamakamake, bi God iyakabikabikuwayeni da yana gwara iyakabikabisisirena yaporidi. Bi Jius damdi tupadi noko kuburine na siyakabikabikarawayeni.

<sup>13</sup> Touna ipiika da imiiri gwabiyegu bi iwona bo, ‘Waresta Sol, kitamagha!’ Na noko raghanine matagu ikasigigiri da Ananaiyas akitani!

<sup>14</sup> Wasina bi iwonegu bo, ‘Nosinosidanakim yadi God ivineyim, bi ikayovem da yana noghota kunakovi, na yana Wiisuwna tamariyanina kukita, bi ivisisiya tam biidi da gamona kuwayaneni.

<sup>15</sup> Tam na yana sawariyonayona, bi awaki kukita da kuwaiyana na kunimaghanaghataro wawaya tupadi biyiadi.

<sup>16</sup> Na gekunabodana, geghomiiiri, da kunababataito. Raghanina kunarupari Bada biidi na yam tamumu inanoghotatavedi.”

### *Pol inagho kubuna damdi biiyadi inadima*

<sup>17</sup> “Wasina bi averamagha Jerusalem kwanatune bi Bare Kabikabikuwayina garina kamone ayarurupari raghanine, na nuwanuwagu iwapewapeni na mimeu akita.

<sup>18</sup> Da Bada iyisisiya tagu biidi iwona bo, ‘Kabireso, Jerusalem kukuyovena yaiyaineni, basuna wawaya mma kate gegha yam sisiya tagu kiiraviguve sinawaiyanenina!’

<sup>19</sup> Bi awonabodeyana bo, ‘Bada, sakovi da **kabepepa baredi** tupadi kamodiye nokodi iiyawogha siyigeruvem na ayaruroouvidi, bi biwa kamone ayatoretoredi.

<sup>20</sup> Bi raghanina yam sawariyonayona Sitivin sikasunuyi na noko berana aviaghasseni, na tagu nama ayamiimiiri bi iiyawogha siyakasukasunuyina kadi kwama wowodiye ayakoyakoyagha.’

<sup>21</sup> Bi gegha, Bada iwonegu bo, ‘Kunagho, Tagu iiporatavem rabarabae kubuna damdi biiyadi.’ ”

*Pol iwona da touna Roum tomogha*

<sup>22</sup> Koroto tupana Pol iyisisiya na patana siyawaiwaiyaneni bi iwona da ware God iviporataveni inagho kubuna damdi biiyadi. Bi gegha, raghanina mmko sisiyina siwaiyaneni na nuwanuwadi sipughu kirakii da sidagu sinarukwatu bo, “Noko tomoyina kokasunuyi, touna gerubana da kubure inamakena!”

<sup>23</sup> Raghanina siyarurukwatu, da kadi tarasowoma siyarurutapitapi bi popoku siyirupiitaveni iyagege kiidamove,\*

<sup>24</sup> na Roum wiiyogha badana yana iyo tomotomogha iwonedi da Pol siyarutayini siyanagho yadi bare garina kamone. Bi iwonedi da siyawakiwakiri bi siyitupawamiwamireni da awaki kiiravine Jius nuwanuwadi sipughu touna biidi da siyarurukwatu.

<sup>25</sup> Bi sikutawatawani da siyawakiwakiri na raghanine Pol, wiirouwa badana nama iyamiimiiri na iwoneni bo, “Roum gwara kogegeeiwayi da tami, tagu Roum wawaya bi konawakira wapawapagu. Tami dagudagune koyitupawamiwamiregu bi memeda koyabanani da berona abera, na noko murine na koyawakiwakirigu!”

<sup>26</sup> Raghanina wiirouwa badana, Pol yana sisiya iwaiyaneni na inagho yana bada ghamana iwoneni bo, “Awaki kunabera? Mmko tomoyina na Roum wawaya.”

<sup>27</sup> Na wiiyogha badana ghamana inagho Pol biidi da ivitarakiyaneni bo, “Kuwonegu, wiisuwona da tam Roum tomogha?”

Na Pol iwona bo, “Eee, tabo naboni.”

<sup>28</sup> Wasina bi wiiyogha badana ghamana Pol iwoneni bo, “Tagu mane ghamana avimiisana da kata tagu Roum wawaya!”

Bi Pol iwona bo, “Tagu atubugha da Roum tubutubugha.”

<sup>29</sup> Yaininagha nokodi iyo damdi iiyawogha pinimina bi Pol siyitupawamiwamireni na sinaghara sivimuritayina. Bi wiiyogha badana ghamana bada raghanina ikabibanan da Pol na Roum tomogha bi gamone na saghiratawatawani kiiravine na inaghara kirakii.

*Wiigiugerogerora damdi naghodiye*

<sup>30</sup> Raghani ibori na wiiyogha badana ghamana yana kayowana iyakowa yapor da awaki basuna Jius damdi Pol siyiawwu, noko biidi na biwa gawarinama ivikanibuveni bi sisiya iwonataveni **prist** babadidi da **Wiigiugerogerora**

---

\* **22:23:** Jius damdi popoku siyirupii tavedi siyagege kiidamove, na kiiravine toudi nuwanuwadi sipughu kirakii Pol biidi, basuna iwona da touna God ivipora inagho kubuna damdi biiyadi.

**damdi** biiyadi da siyitaghomidi. Wasina bi wiiyogha badana ghamana, Pol irutayini ipiika da naghodiye ikabiwiimiiri.

## 23

<sup>1</sup> Pol, wiigiugerogerora babadidi ikita bogabogadi bi iwonedi bo, “Warewaresigu, nonowa yagu yawa na rotomanina God matane noko biidi nuwanuwagu na yeghana patana da kata.”

<sup>2</sup> Ananaiyas touna **prist** kiikiawona rghanina mmko sisiyina iwaiyaneni na yaiyainagha nuwanuwana ipughu, da wawaya iiyawogha nama Pol ririne siyamiimiiri na iwonedi da kawana siyarouvi.

<sup>3</sup> Wasina bi Pol, Ananaiyas iwoneni bo, “Tam, God inarouvim, tam wiimiiribatabatam! Wawaya biiyadi na kam kita na miisena bi gegha, nuwanuwam kamone na idadabu kirakii. Tam nama kwamake bi yam kayowana da Mosis yana gwara kamonama kuyitupawamiwamiregu, bi gegha da tammani noko gwarana kwiikasigiiyeni bi wawaya kuwonedi da siyarouvig!”

<sup>4</sup> Bi iiyawogha nama Pol ririne siyamiimiiri na siwona bo, “Awaki biidi God yana prist kiikiawona kwiiwaghawagha beroveni?”

<sup>5</sup> Pol iwonabodedi bo, “Warewaresigu, tagu geayakovi da touna prist kiikiawona. God wonana giruma katamanine yawonawona bo, ‘Gegha yada Bada kuniwaghawagha berovenina.’”

<sup>6</sup> Pol iyakovi da **Wiigiugerogerora** **damna** kamone na mududi Sadusis bi mududi na **Perisis**. Na irukwatu iwonedi bo, “Warewaresigu, tagu na Perisi bi tamagunaki na bada Perisi. Tagu iigeruwana da God, wawaya raboboma inakabiwigehomiiridi da sinayawa magha, noko biidi na tami kwiitupawamiwamiregu!”

<sup>7</sup> Bi rghanina Pol naboni ivisiya, na Perisis da Sadusis wiikawakereyana sidaguni da noko yadi wiitaghomina dughuna siyarayi da wawaya borudi bata situbugha.

<sup>8</sup> Bi wiikawakereyanina yana basuna mma naboni da Sadusis gesiyitumaghana da God raborabodi inakabiwigehomiiri mayedi, bi gesiyitumaghana da nama aneyaneya bo kanukanuma; bi gegha, Perisis na mmkodi bera tupadi siyitumaghanedi.

<sup>9</sup> Wasina bi wiikawakereyanina iragata, da Perisis mududi toudi na gwara wiiyeeveyana damdi sigehomiiri da siwonaghakighaki bo, “Mmko tomoyina getana awaki iyabera berona! Meboda kanuma bo aneya tana ivisiya touna biidi!”

<sup>10</sup> Raghanna wiikawakereyanina iragata kamokamogha, na wiiyogha badana ghamana inaghara, kiiravine rubana da Pol siyataina miimiini, na yana iyo tomotomogha iwonedu da siyayowogha tupeyanama, wiigiugero gerora yadi dughu kamonama Pol siyataina kanibuveni bi siyanaveni yadi Barikiye.

<sup>11</sup> Noko nubabasune Bada ividebena mayeni Pol biidi da iwonen bo, “Gegha kunanaghara! Tam, kiiraviguve mma Jerusalemne wawaya biiyadi kuyimaghama ghatara na kedana mayimaiyiina Roum kwanatuna ghamane bada kiiraviguve wawaya kunawonedi.”

*Jius iri sitore da Pol siyakasunuyi*

<sup>12</sup> Raghani ibori gabudara igae bi Jiu damdi mududi sivitaghomidi bi sivigiugero gerora da Pol siyaviyen, na wiisuwona maragasina sibera God biidi da gesiyakam bo siyanina patana da Pol siyadikasunuyi bi muriye na wasina.

<sup>13</sup> Tomotomogha 40 bo naboni siviwaghasina da mmko berana siyabera.

<sup>14</sup> Na sinagho **prist** babadidi da Jius dogadogara biiyadi bi siwonedi bo, “Toumii wiisuwona maragasina kabera God biidi da getana awaki kanakani patana da Pol kanadikasunuyi bi muriye.

<sup>15</sup> Yama noghota mma naboni, tami da **Wiigiugero gerora** **damdi** tupami wiiyogha badana ghamana konibabiini da memeda Pol inakabi inayowogha tami biiyadi ware wiitupawamiwamira mayenina biidi da yana sisiya akovina koyakabiyapori. Toumii kedaе kanikoyakoyagha da inapiipiika na kanakasunuyi.”

<sup>16</sup> Bi gegha, Pol nughunaru natuna tomogha mmko noghosina sisiyina iwaiyaneni, na inagho iyo damdi yadi barikiye da Pol ivikatayi.

<sup>17</sup> Wasina bi Pol wiirouwa badana tana ikwatuveni ipiika bi iwonen bo, “Mmko tomogha gisigisina kabi kunagho yam wiiyogha badana ghamana biidi, da meboda sisiya ghamaghama di inawoneni.”

<sup>18</sup> Na wiirouwa badana, tomoyina ikabi inagho wiiyogha badana ghamana biidi da iwona bo, “Biwa kabikabi to moyina kana wagħawagħha Pol ikwatuvegu bi ivibabiigu da mmko tomogha gisigisina ayakabi ayapiika tam biidi basuna touna sisiya tana inawonem.”

<sup>19</sup> Wiiyogha badana ghamana, tomoyina imana ikabi da ikabireni bi ivitarakiyaneni bo, “Awaki sisiyina kuna-wonegu?”

<sup>20</sup> Na tomogha gisigisina iwona bo, “Jius damdi sivi-waghasina bi sinibabiim da maram Pol kunakabi kunay-owogha Wiigiugerogerora damdi naghodiye, bi siniyaba da ware sisiya waghata gwabinama kabiyporina biidi.

<sup>21</sup> Bi gegha kunawaiyanedina, basuna tomotomogha yadi 40 kanaboda sinakeneni bi sinikoyakoyagha da sinkasunuyi. Toudi wiisuwna maragasina sibera bi siviwaghasina da gesinakam bo sinaniuna patana da Pol sinakasunuyi na wasina. Katota na toudi sikabunagha, bi tam sabodabodam da yadi wiibaba kuniwaghasineni bo gegha.”

<sup>22</sup> Na wiiyogha badana ghamana, tomogha gisigisina iwoneni bo, “Kitaboga da mmko sisiyina getana iiyabo kuminaghamaghatareni da tam kuwonegu.”

*Pol sidaru inagho Gavena Pirikis biidi*

<sup>23</sup> Wasina bi wiiyogha badana ghamana, yana wiiruwa babadidi yadi bata ikwativedi sipiika bi iwонеди bo, “Seri tomotomoyidi yadi 200 bi hosi kadiwiyyogha tomotomoyidi yadi 70 da kate bada iyo tomotomoyidi yadi 200 kokabidi. Bi kokabunagha da 9 o'klok kata pome konanagho Sisariya kwanatune.

<sup>24</sup> Bi kate bada hosi mududi kokabunagha da Pol inageru bi konakoyaghayapor da konakabi konanagho gavena Pirikis biidi.”

<sup>25</sup> Bi wiiyogha badana ghamana pepa mma naboni igirumi:

<sup>26</sup> “Tagu, Klodiyas Lisiyas agirugiruma tam wawaya ghamam, gavena Pirikis biidi. Kiiwa kiiwa.

<sup>27</sup> Mmko tomoyina, na Pol bi Jius damdi sikabitawatawani da pinimina bi siyakasunuyi, bi wawaya tana iwonegu da touna Roum tubutubugha na yagu iyo tomotomogha teya kanagho da kaviyawini.

<sup>28</sup> Yagu kayowana basuna ayakovi da awaki iberabero na siywawu, noko biidi arutayini anagho yadi **Wiigiugerogerora damdi** biiyadi.

<sup>29</sup> Bi akabibanani da yadi wiiwawu sisiyidi touna biidi na getana awaki da toudi wosina yadi gwara kiiravine, bi getana yana berona da ayirabobo bo biwa gawarina kamone ayatore.

<sup>30</sup> Bi gegha, raghanina wawaya siwonegu da Jius damdi siyiirtitura da Pol siyakasunuyi, na yaiyainagha adaruni tam biidi. Bi bada wawaya iiyawogha siywawu na awonedi da yadi wiiwawu siyiaviyeni na sisiyidi tam naghomve sinabera.”

<sup>31</sup> Na iyo damdi metagha wiiyogha badana ghamana iwонеди, na naboni sibera. Noko nubabasune Pol sikabi bi sitouya siyaveravera da Entipetris kwanatune siverakanibu.

<sup>32</sup> Raghani ibori na seri tomotomogha da iyo tomotomogha siveramagha yadi bareye Jerusalemma, bi iyo tomotomogha hosi debadiye gerugerudi toudi kawagha Pol sikabi sinagho Sisariya kwanatune.

<sup>33</sup> Raghanina Sisariya kwanatune siverakanibu, na pepana bada ghamana kiikiawona sivereni, bi kate imane Pol sitore.

<sup>34</sup> Wasina bi bada ghamana pepana ikabiyavi ikovi murine na Pol ivitarakiyaneni da touna mema wawaya. Pol iwona bo, “Tagu yagu kubura Silisiya.”

Raghanina Pirikis, Pol yana sisiya iwaiyana ikovi,

<sup>35</sup> na iwona bo, “Iiyawogha siwawum na sinapiika mabo bi muriye na anitupawamiwamirem.” Wasina bi yana iyo tomotomogha mududi iwonedi da Pol siyakabi bi kiiwawo Herod yana bare wiinuwakayowanine biwa gawarine siyatore bi siyakighu yapori.

## 24

### *Pol, Gavena Pirikis naghone inamiiri*

<sup>1</sup> Gabudara 5, sikovi murine, na Ananaiyas touna **prist** kiikiawona da Jius dogadogara mududi Jerusalemma siyowogha sinagho Sisariyama. Tomogha kana waghawagha Tetulas sirutayini. Touna Roum yadi gwara iyakowa kirakiyen. Toudi sinagho da kiiwawo naghone simiiri bi yadi wiwawu sisiyidima Pol siyaviyeni.

<sup>2</sup> Raghanina Pol sikwatuvuveni irughu, na Tetulas igeghomiiri da wiwawu sisiyidima Pol siyaviyeni na toudima Pirikis iwoneni bo, “Wawaya ghamam! Tam parapa bada waratetem da noghota miisedi gwabimve na toumii raghani gurina nuwaruririye kamakae da kate sawara miisedi peyariди mmko kuburine situbugha.\*

<sup>3</sup> Mmkodi bera kiiravine, na kubura tupane raghani nonowa kiiyayem.

<sup>4</sup> Bi geayakayokayoveni da anisinighiimna bi tagu yaguwinina da yama sisiya tupokawanagha kunawaiyaneni.

---

\* **24:2:** Pirikisi yana wiikiawawo raghanine na genuwaruriri gabudarina. Tetulas, Pirikis nuwanuwa iyakanikan na memeda iyawoneni da Pol bera berona ibera. Pirikis nuwapoya ghamadi wawaya iyavereveredi, na bodu bata Pol ivitupawamiwamireni ikovi, na Roum yadi kiiwawo Nero itupataveni. Nama wiiruwa ghamana itubugha na Jius damdi, Roum damdi yawata siviaviya, da Roum sigeghomii Jerusalem sivibero tuwanonoyi.

5 Toumii kabanani da mmko tomoyina Pol touna kerere wiitubutubgha wawayina, bi kubura tupane touna beraghakighaki Jius damdi kamodiye yitubutubugha. Bi bada wawaya boruna sakwatuveni Nasarin kadi bada ghamana.<sup>†</sup>

6 Bi kate ivimatipo da Bare Kabikabikuwayina iyituwiidad-abu, na kapatumi.<sup>‡</sup>

8 Raghanina tammani mmko tomoyina kunitupawami-wamiren, na kunakabibanan da awaki wiiwawu sisiyidima kiiaviyeni na wiisuwona.”

9 Wasina bi Jius tupadi Tetulas murina sikousi da Pol sivi-aviyeni siwona bo, “Mmkodi sisiya tupadi na wiisuwona.”

### *Pol kana babara ikabi Pirikis naghone*

10 Wasina bi gavena Pirikis itupakoghata Pol biidi da iyisisiya, na Pol iwonabodeyana bo, “Bada ghamam Pirikis, akovi da bodu ipeyari tam na wiitupawamiwamira wawayim mmko kuburine, na noko kiiravine iinuwamise kirakii da naghomve anamiiri da mmkodi wiiaviyegu sisiyidima kagu babara anakabi.

11 Tammani wawaya kitarakiiyanedi da sinawonem bi tagu raviraviwota agae Jerusalemma kabepepa kiiravine, katana gabudara 12 sikovi.

12 Wiwawu damdi getana siyabananigu da wawaya yawata Bare Kabikabikuwayine kayikawakereyana, bo siyabananigu da wawaya ayinuwapughupughudi, meboda **kabepepa barediye** bo gawara tana meme kwanatu kamone da nuwanuwadi siyapughu da siyirouwana.

13 Bi gerubana awaki sawaridi kiiravine kata siaviyegu na inimatakira da yadi wiiwawu sisiyidi na wiisuwona.

14 Bi gegha da, wiisuwona tubumiinakim yadi God akabek-abepepi bi tagu, na Bada yana Keda kana kivikivina. Jius damdi sanoghsosi da mmko Kedana na wiiyaba, bi gegha da tagu sawara tupana gwara kamone Mosis da kate God yana peroperoveta sigiruma na iitumaghanedi ware Jius babada situmaghanana na naboni.

15 Tagu God iitumaghaneni ware toudi naboni da raghani tana kate rotomana wawayidi da tamumu wawayidi raboboma inakabiwiighegomiiridi.

<sup>†</sup> 24:5: Nasarin boruna na wawaya Yesu sakivikivini na kiiravine, basuna touna Nasaret wawaya. Raghanina mma naboni yisisiya na yakwatukwatuvedi da Nasarin boruna. Tetulas keresiyana damdi yatoretoreyowoyedi. Jius damdi Jerusalemne da Jiudiya kubura tupane wawaya Galili kubura kamonama sak-itakitayowoyedi, nokona Nasaret kwanatuna kamone (Jon 1:46 kokita). Touna kate bada yawonawona da keda Pol yakabekabepepa na touna Roum yadi gwara yiaviyeni. <sup>‡</sup> 24:6: Ves 7 na giruma katamanidi mududiye kawagha kamodiye, bi Grik giruma katamanidiye mmko ves na geiyamakamakena.

<sup>16</sup> Noko kiiravine, God matane bi wawaya matadiye na iimatipo da keda kayowiiwiiyake anamake da yagu yawa rotomanina bi nuwanuwagu yeghanine.

<sup>17</sup> Jerusalem nadawaghata bodu viya akuyoveni bi ravi-raviwota averamagha, da yagu wawaya moyamoyakidi yadi puyo ayaveredi bi kate Bare Kabikabikuwayine God biidi ayasuwarra.<sup>§</sup>

<sup>18</sup> Tagu mmko naboni Bare Kabikabikuwayine ayaber-abera na sibananigu. Tagu yagu berona akoghataveyana bi akabunaghama mayegu da ayakabepепа, bi nama na getana da koroto tagu yawata da siyakabowiikurukuru.

<sup>19</sup> Bi gegha, Jius damdi mududi Eisiya kuburama sipiika na nama. Toudi siyinagho mabo Siriyama siyapiika da awaki berona sikita ayaberabera na kata naghomve siywawugu.

<sup>20</sup> Bo kadi babada mma siyawonem da yagu berona awaki sibani, da **Wiigiugerogerora** **damdi** naghodiye ayami-imuiri bi siyitupawamiwamiregu raghanine.

<sup>21</sup> Memeda mmko sisiyina tanagha kiravine na siwawugu, raghanina Wiigiugerogerora damdi naghodiye ayamiimiiri na arukwatu awona bo, “Tagu iitumaghana da God, wawaya tupadi raboboma inakabiwiigehomiiridi! Yana basuna touna kiravine na kata mma naghomve amiimiiri da kwitupawamiwamiregu.”

<sup>22</sup> Bi kiiwawo Pirikis rorowainagha Bada yana keda sisiyina iyakowa katamaneni kiiravine, na dughuna igudu bi iwонеди bo, “Raghanina wiiyogha badana ghamana Lisiyas inapiika mabo, na Pol yana sisiya anawaiyaneni da bera berona ibera bo gegha.”

<sup>23</sup> Bi kiiwawo Pirikis, wiirouwa badana tana iwonen da Pol iyakoyagha yapor bi inakuyoveni da inapepewayawara bi kate turaturana sinarugenaren da yana wiina sinabera.

*Pol, Pirikis da Drusila naghodiye imiiri*

<sup>24</sup> Gabudara viya sikovi murine, na Pirikis wavinena Drusila, touna Jius wasike yawata siveramagha duguh gawarine. Bi wara sidaru na Pol ipiika toudi biiyadi, da Yesu Keriso wiitumaghanenina kiiravine ivisisiya na Pirikis iwaiyana.\*\*

---

**24:17:** Acts 21:17-28      **§ 24:17:** Bodu 5 sikovi bi Pol, Jerusalem rubodana biidi na iveramagha raghani tupokawanagha da wiigeruwana damdi nama iyawonedi yana pepewa kamone Wara miisena iyadimadima na kiiravine (Apasol 18:22).      **24:21:** Acts 23:6      **24:24:** Meboda basuna Durusira na Jiu wasike na Pirikis iyakovi da mmko boruna siyakwatukwatuveni Keresiyana. Touna Siriya kiiwawo tana naghove irawayi, bi iviyakiri murine na touna kana bodu 16 bi Pirikis irawayi. Durusira na Herod Agripa natuna murimurina bi memeda kana bodu 20 bi mmko waragututuna itubugha. Mmko na yana nayi wiibatana bi Pirikis na yana nayi wiiarobina.

<sup>25</sup> Bi yana sisiya kamone iwonedi da God yawiiwiini yada yawa rotomanina kawakawa, bi kate metagha tana kabi-wiipotepoteda bi berona getana bera da kate bada raghani damone metagha God, waway a initupawamiwamiredi, na Pirikis inaghara kirakii na iwona bo, “Kabitore kunagho bi kate taraboga anabanani raghanine na anakwatuvena mayem.”††

<sup>26</sup> Bi noko murine Pirikis raghani nonowa Pol yana sisiya iyadarudaru na iyapiipiika yawata siyiisiya, basuna Pol na biwa gawarina kamone iyamakamake bi Pirikis yana wiina da Pol wiikowoe iyimiisaneni na iyakabitaveni.

<sup>27</sup> Bodu bata sikovi murine na, Posiyas Pestas ivikiiwawo da Pirikis kana gawara ikabi. Pirikisi yana wiina da Jius babada iyunuwamiimiiseyedi kiiravine, na muridiye imiiri da Pol biwa gawarine ikabitorekuyoveni.‡‡

## 25

### *Pol ivibaba da Sisa naghone inamiiri*

<sup>1</sup> Kiiawo Pestas iverakanibu Sisariya kwanatune bi name imake da gabudara 3 sikovi, bi muriye na igae inagho Jerusalem Kwanatune.

<sup>2</sup> Bi noko kuburine na **prist** kiikiiyawodi da Jius dogadogara, Pestas yawata sivitaghomidi bi Pol wiiawu sisiyidima siviaviyeni. Bi kate sivibabiini,

<sup>3</sup> da iyiwiitedi Pol iyawonataveni iyagae iyanagho Jerusalemma, basuna toudi wiikowoye siyigiugerogerora da kedae siyakasunuyi.

<sup>4</sup> Bi gegha, Pestas iwona bo, “Pol touna Sisariya kwanatune biwa gawarina kamone awonatawani yamakamake. Bi tagu geraghani gurina bi anaveramagha nabo.

<sup>5</sup> Na noko kiiravine yami babada viya yawata kana yowogha Sisariyama da noko kuburine, memeda Pol awaki sawarina ibera bero, na name konitupawamiwamireni.”

<sup>6</sup> Pestas, Jerusalem kwanatune imakae da gabudara 8 bo 10 sikovi murine, na iveramagha iyowogha Sisariyama. Bi

---

†† **24:25:** Mmkona sisiya Rubana da Yam wiina kuna woneni da gegha na touna wimumurana kayowanidima kuna koyagha mayem. Pirikis mmko berane na ivinuwapoya. Pol memeda mmko berana kiiravine Pirikis iwonawiikatayi da God metagha tamumu kiiravine aro inavereni na ivisisiyeni. Nokona awaki iberana Pirikis inaghara. ‡‡ **24:27:** Roum yadi gwara yawonawona da bodu bata kamone memeda waway a gesinitupawamiwamireni na biwa gawarinama sinikanibuveni. Bi noko raghanine Pirikis, Pol wiikanibuvenina biidi, na Jius damdi nuwanuwadi sipughu kirakii kiiraravine bera peyaridi ibera. Na ikayoveni da bera tana iyabera Jius kiiravidie da yadi nuwapughu touna biidi iyiduvi.

raghani ibori, na wiitupawamiwamira gawarine imakey-owogha bi gamone na iyo tomotomogha Pol siyakabi siyapika da naghodiye iyamiiri.

<sup>7</sup> Raghanina Pol iverakanibu, na Jius babada iiyawogha Jerusalemma siyowogha na simiiri gwagwari bi sidagu da wawu bogaebogaema siyiaviyeni, bi getana iiyabo rubana iyisisiya da yana wiiwawu sisiyidi na wiisuwona da Pol berona ibera.

<sup>8</sup> Wasina bi Pol igegehomiiiri da kanababara ikabi iwona bo, “Tagu getana awaki berona ayabera da Jius gwara ayiaviyeni bo Bare Kabikabikuwayina da kate Roum yadi Sisa biidi!”

<sup>9</sup> Bi gegha da Pestas, Jius babada muridiye imiiri, na Pol ivitarakiyaneni bo, “Da kwiiwaghasinga bo gegha da tanagae Jerusalemma, bi name mmkodi wawudi kiiravidie anitupawamiwamirem?”

<sup>10</sup> Bi Pol iwona bo, “Gegha! Tagu na kiiwawo yana wiitupawamiwamira gawarine amiiimiiri, na mmko gawarine kawagha koyitupawamiwamiregu. Tami kwakovi da getana awaki berona ayabera Jius damdi biiyadi.

<sup>11</sup> Bi memeda bera berona ghamana ayabera na kagu aro na koyakasunuyigu, na tagu ayiwaghasinga da koyakasunuyigu. Bi mmkodi tomotomogha awaki sisiyidima siaviyegu na gewonawaghata, noko kiiravine getana iiyabo yana maragata iyamakamake da Jius babada imadiye inatoreguna. Tagu akayokayoveni da Sisa naghone anamiiri da touna initupawamiwamiregu!”\*

<sup>12</sup> Wasina bi Pestas yana wawaya akakovidi ikwatuvedi da yawata sivisisiya ikovi, na Pestas iwonaboden bo, “Tam yam kayowana da kunanagho Sisa biidi, na wasina kunanagho touna biidi.”

### *Pestas, Kiiwawo Agripa yawata sivisisiya*

<sup>13</sup> Gabudara viya sikovi na kiiwawo Agripa nughunaru Benis yawata siverakanibu Sisariya kwanatune da kiiwawo wouna Pestas siyikiikiiveni.†

\* **25:11:** Roum damdi tupadi na rubana Sisa biidi sinibaba da tounawosina wawaya wawu sisiyidima turadi siavyedi na inawaiyana bi touna initupawamiwamiredi da berona sibera bo gegha. Memeda Roum wawaya naboni inibaba, na getana iiyabo inigesa bo inaguduna. † **25:13:** Mmko Agripa na touna kiiwawo Herod dagudaguna natuna tomogha tughurina. Touna nosinanaki wasikena na Jius wasike. Touna Jiudiya kubura tupana iyibadeni. Bi maragata gwabine da prist kiikiawona inavineyi.

<sup>14</sup> Bi simakae da gabudara nama viya, na Pestas, Pol siyiwawu da siyaviyeni na sisiyidi kiiwawo Agripa biidi ivimaghataridi iwona bo, “Pirikis mmko kuburina iyibadeni na tomogha tana biwa gawarina kamone itore na patana yamakamake.

<sup>15</sup> Raghanna anagho Jerusalemma, na **prist** babadidi da Jius dogadogara wawu sisiyidima siviaviyeni na siwonegu da ayakasunuyi.

<sup>16</sup> Bi awonedi da toumii Roum dammii yama gwara yamakamake da wawayya gegha aro kana verewapawapana. Da dagudagune na kiiwawo naghone inamiiri, wiiwawu damdi yawata bi tounamani kanababara inakabi da inawon-abodedi.

<sup>17</sup> Raghanna Jius babadidi yawata kayowogha mabo na geayikoyakoyaghana. Raghani ibori, na wiitupawamiwamira gawarine amakeywogha bi yagu iyo tomotomogha awonedi da tomoyina siyarutayini siyapiika da naghoguve siyakabiwiimiirini.

<sup>18</sup> Raghanna wiiwawu damdi sigeghomiri da yadi wiiwawu sisiyidi siyabera da siyaviyeni, na anoghosu bo ware sinawonegu da tomoyina berabero kirakiina ibera.

<sup>19</sup> Bi gegha, yadi wiikawakereyana na Jius damdi yadi wiitumaghana kiiravine da kate tomogha raborabobona kana waghawagha Yesu kiiravine. Pol yawonawona da touna wawayina na yawayawiina.

<sup>20</sup> Tagu geayakovi da metagha sisiya waghata ayabanani, na avitarakiyaneni memeda iyiwaghasinga bo gegha da kayagae Jerusalemma bi name nokodi wiiwawu sisiyidi kiiravine na ayitupawamireni.

<sup>21</sup> Bi gegha Pol isinighii, yana kayowanu da Sisa naghone iyamiiri da touna iyitupawamireni. Na noko biidi iyo tomotomogha awonedi da Pol biwa gawarina kamone sitorerughuvena mayeni. Bi raganina taraboga pinimina ayabanani na ayipora iyanagho Sisa biidi.”

<sup>22</sup> Wasina bi Agripa, Pestas iwonenbo, “Yagu wiina da Mmko tomoyina yana sisiya tagumanu anawaiyana.”

Na Pestas iwona bo, “Wasina, maram yana sisiya kuanawaiyana.”

### *Kiiwawo Agripa, Pol yana sisiya iwaiyana*

*Acts 9:3-8, 22:6-11*

<sup>23</sup> Wasina bi raganu ibori, na kiiwawo Agripa da Benis kikliwawo kadi kwama siviyagha bi yawata na iyo tomotomogha da kwanatu kana babada ghamaghamadi ere gisugisumanidi, sideri sipiika sirughu dughu barena kamone. Bi

Pestas gamone na yana iyo tomotomogha iwonedi na Pol sirutayini sirughu.

<sup>24</sup> Na Pestas iwona bo, “Kiiwawo Agripa da tami iiyawogha babada ghamaghama mi kata mma toumii yawata, na mmko tomoyina kokita, mma naghodae yamiimiiri, na touna Jius damdi tupadi Jerusalem kamone da mma Sisariya kwanatuna kamone ere rurukwatudi sivibabiigu siwona da ayakasunuyi.

<sup>25</sup> Bi akabibanani da getana awaki berona iyabera da ayakasunuyi, bi gegha tounamani yana wiina da Sisa naghone inamiiri, na noko kiiravine anipora inanagho Sisa yana kwanatu ghamane Roumma.

<sup>26</sup> Bi tagu patana Pol kiiravine geayakakovi da metagha anagiruma inanagho kiiwawo biidi, na noko kiiravine akabi apiika tupami naghomiye bi tam kiiwawo Agripa yawata, tupada tanitupawamiwamireni bi muriye na sisiya waghata anakabi da anagiruma Sisa biidi.

<sup>27</sup> Geiyamiise da biwa kabikabi wawayina aniporawapawa inanagho, da dagudagune na yana berona anadibanani bi muriye na kanasisiya teya aniporani inanagho Sisa biidi.”

## 26

*Pol tounamani kanababara ikabi*

<sup>1</sup> Wasina bi kiiwawo Agripa, Pol iwonen bo, “Iiwaghaisina da tammani kiiravimve kunisisiya da kambabara kukanabi.”

Noko raghanine Pol imana irukabepi bi wiisisiya idaguni da tounamani kanababara mma naboni ikabi:

<sup>2-3</sup> “Kiiwawo Agripa, toumii Jius dammi yamakiki tupadi tam kwakowa bi kate wiitarakiyyana mekodi kiikabowanedi na kiiravidyiye, iinuwamiise da kata, kunawaiwaiyana bi Jius kadi babada siwona da awaki abera na tupadi kiiravidyiye anawonabodeyana. Yana basuna noko kiiravine iipepeyana tam biidi da yagu sisiya kunawaiyana wiimasi.

<sup>4</sup> Jius damdi yagu yawa sakovi ikovi, raghanina dodoguve patana da kata. Sakovi da metagha yagu kubura waghate amakae bi kate bada muriye Jerusalem kwanatuna kamone.

<sup>5</sup> Toudi raghani gurina sakowa katamanegu, bi sinawonem da tagu Jius damdi yadi boru ghakighakina tana sakwatuveni **Perisis** kamone bi yadi bagibagi siradi tupadi ayakivikivina yaporidi.

<sup>6</sup> Na kata sakayokayovem da kunitupawamiwamiregu, basuna tagu iitumaghana da God awaki nosidam ivisuwonedi na inabera.

<sup>7</sup> Kama dam yadi 12 kamone na bada situmaghana da God awaki kiiravimiiye ivisuwonemii na inabera, toudi gabudara da nubabasu na kabikarawaye sakabekabepesi. Kiawo kabikabikarawayina, yana basuna noko kiiravine na mmkodi Jius babada tagu siwawuwapawapagu.

<sup>8</sup> Na tami awaki biidi konoghonoghosu da gerubarubana God, wawaya raborabobodi inakabiwiigeghomiiridina?

<sup>9</sup> Tagu rorowainagha anoghosu da bera tupana ayabera da noko Nasaret tomogha Yesu ayiaviyeni bi kana waghawagha ayibero.

<sup>10</sup> Dagudagune na Jerusalem kwanatune abera, **priest** babadidi name maragata siveregu na God yana wawaya korotodi biwa gawarine atorerughuvedi. Bi bada kiiravidie aviwaghasinga da siyikasunughana.

<sup>11</sup> Raghani ipeyari wawaya ayawonewonedi na **kabepepa baredi** nunudiye wiigeruwana damdi siyakwapukwapudi bi kate avimatipo ayaberadi da yadi wiitumaghana siyakabitoura. Bi kate yagu nuwapugha iragata toudi biiyadi, na ayanono kwanatu wiibatagha ayininochedi da ayitupaketowanedi.”

### *Pol yana tubuwamira ivisisiyeni*

<sup>12</sup> “Raghani tana **priest** babadidi Jerusalem kwanatuna kamone maragata siveregu bi sidarugu ayanagho Damaskas kwanatune.

<sup>13</sup> Kiiawo Agripa! Noko raghanine kedagha ayanono da gabudara yubasune bi abama ikabinamari na yeghanina iyowogha da turaturagu yawata igweyuravivirimii. Yeghanina ivimaragata kirakii, gegha ware gabudara naboni.

<sup>14</sup> Tupamii karirigha kayowogha dobodobe, bi wawaya tana gamona awaiyaneni Hibru gamoma iyisisiya tagu biidi bo, ‘Sol, Sol, awaki kiiravine kwiitupaketowanegu? Ipiropiro kirakii da tam kwiaaviyegu da gamogu gekuyawaiwaiyanenii, na tammani kwaburaburawa mayem.’

<sup>15</sup> Bi avitarakiiyana bo, ‘Tam iiyabo, Bada?’

Na Bada iwonegu bo, ‘Tagu na Yesu, iiyabo kagu kivikivina kwiitupaketowanedina.

<sup>16</sup> Bi gegha, geghomiiiri! Tagu avidebena mayegu tam biidi, bi avineyim da yagu wiitamariyana. Awaki kiiravine iiyevevem na wawaya kunawonedi, bi kate muriye raghanina anidebena mayegu tam biidi da awaki aniyevevem na kiiravine wawaya kunawonedi.

<sup>17-18</sup> Tagu iiporam yam wawaya waghata biidi da kate bada kubuna damdi biiyadi. Kunagho matadi kunakimotatara da sinakowa, da bera berodima sinamiiriwamira bi sinapiika

yeghane, **Seitan** yana maragatama sinakanibutaveyana bi sinapiika God biidi. Wasina bi yadi tamumu ananoghotataveyana bi aniwaghasedi da toudi yagu wawaya kabikabikuwayidi, basuna toudi situmaghanegu kiiravine. Bi iiyawogha siniimatipo da kasunuyim biidi na gwabidima anitarababaranem.”

*Pol yana bagibagi ivisisiyeni*

<sup>19</sup> “Na kiiwawo Agripa, mmko matakirina abamama iyowogha akita na akabisisireni, geayasinighiina.

<sup>20</sup> Wasina bi Damaskas kwanatune dima adaguni Jius damdi biiyadi bi muriye na Jerusalem kwanatune da Jiudiya kubura tupana kamone Jius damdi biiyadi bada adimakovi. Noko murine, na akanibū gegha Jius damdi biiyadi bada adima. Yagu dima kamone na awonedi da yadi bera beroberodi sinakabitoura bi yadi yawa sinakabiwamira God biidi. Da bera miisedi sinabera na toudi sinimatakira da wisuwona yadi beraberodi sikabitoura.

<sup>21</sup> Bi mmko warana ayadimadima kiiravine na Jius damdi mududi sikabitawatanigu, raghanina tagu Bare Kabikabikuwayina kamone bi sivimatipo da siyakasunuyigu.

<sup>22</sup> Bi noko raghanine na God iyiiwitagu, bi bida kata patana da yiwiitagu. Na mma amiumiri da tupami, wawaya ghamaghamami da iyowogha inagho wawaya gisigisimi, awaki peroperoveta da Mosis siwona da iyatubughana toudi kawagha anawonemi.

<sup>23</sup> Toudi siwona da wawaya sinabera da Keriso inakabikwarakwara. Bi ininagho inarabobo bi bida inageghomiiri magha da wara miisena inadimeni da noko yeghana naboni yana wawaya waghata biiyadi da kate kubuna damdi biiyadi.”

<sup>24</sup> Pol noko raghanine mmkodi beradi iyisisiyedi da tounamanı kanababara iyakabikabi, na Pestas irukwatu bo, “Pol tam kuneghanegha! Yam akowa ghamana iberam na kuneghanegha!”

<sup>25</sup> Bi gegha Pol iwona bo, “Bada ghamam, Pestas, tagu gegha ayaneghanegha! Gegha, awaki awonewonemi na wisuwona bi wonawaghata!

<sup>26</sup> Mmkodi bera iiisisiyedi na gegha gawara kowoyidiye siyatubughana, na anoghonoghosi da Yesu yana kabikwarakwara, rabobo da gehomiiirimagha na kiiwawo Agripa bera tupadi nada akovid iyouna, noko biidi tagu kawadebae kiiravidiye anisisiya touna biidi.”

<sup>27</sup> Wasina bi Pol ivitarakiiyana bo, “Kiiwawo Agripa, peroperoveta awaki sigirumana kwiitumaghanedi bo gegha? Akovi da kwiitumaghaneni.”

<sup>28</sup> Na kiiwawo Agripa igeruwiihana iwona bo, “Da kwanoghonoghos i kwiisisiya, na katotawota nuwanuwagu kunatainawamiri da anikeresiyana bo?”

<sup>29</sup> Bi Pol iwona bo, “Memeda inakabi da raghani tupona bo raghani gurina, noko getana awakina. Bi God biidi arurupari da tam bi kate iiyawogha mma tupami kata kowaiwaiyanegu, na kate Yesu konitumaghaneni naboni tagu, bi geyaguwiiina konabera da biwa kabikabi wawayidi konapatadi ware tagu naboni.”

<sup>30</sup> Wasina bi kiiwawo Agripa da Gavena Pestas bi kate Benis da kate wawaya mududi tupadi sigegehomiiiri,

<sup>31</sup> bare sikanibutaveni maghatare. Bi toudimani kamodiye sivisiya kabivivirana siwona bo, “Noko tomoyina getana yana berona awaki da biwa gawarina kamone siyatore bo siyakasunuyi.”

<sup>32</sup> Bi Agripa, Pestas iwonen bo, “Noko tomoyina biwa gawarina kamonama tayikanibuveni iyanagho. Bi nada iwona da yanawiina Sisa naghone inamiiri da touna initupawamiwamireni. Noko biidi gerubarubana da tanikanibuvenina.”

## 27

### *Polyana wagawaga Roum kwanatune inadaguni*

<sup>1</sup> Raghanna touya gabudarina ikabi na Pestas inoghota da kaya touya Itali kubure, na biwa gawarina kana koyakoyagha badana, Pol da biwa kabikabi damdi mududi ivitowawonedi Roum iyo badana ghamana kana waghawagha Jiuliyas biidi. Jiuliyas na Sisa tounamani yana iyo wawayidi kadi bada ghamana.

<sup>2</sup> Bi Masedoniya tomogha kana waghawagha Aristakas, yana kwanatu Tesalonika na toumii yawata. Bi Adramitiyam damdi yadi wagae kageru. Noko wagana iyanono kwanatu tupadi kikire Eisiya kubura kamone.

<sup>3</sup> Raghani ibori na Saidon kwanatune\* kaverakanibu. Bi Jiuliyas na Pol biidi iviwawayamiise na ikayowiyyayeni da itarakapoka iyowogha inagho turaturana iyakitadi, da yana kayowana awaki na siyavereni.

<sup>4</sup> Muriye, na nama katouya kayanagho bi yanunu waga iyatapitapi bodebodeni kiiravine, na Saipras nuwana kaviruroguroguveni kanagho.

---

\* **27:3:** Saidon kwanatuna na Sisiriya kwanatuna bi kikiramutumutuba yana nawae bi yana rabaraba na 120 kilomitas.

5 Wasina bi Silisiya da Pampiliya kuburidi kikiridigha, bi yegii maghataragha kavera da Lisiya kubure Maira kwanatune koghata.

6 Bi nama Aleksandriya damdi yadi waga tana iyanono Itali kubure na iyo tomotomogha kadibada ibanani, na noko wagane ivigerumii.

7 Bi gabudara viya nuwatepamiiye kavera bi raghani iyawamiwamiri na ipiropiro kirakii da Nidus kwanatune kayaverakanibu yaininagha. Yanunu iragata da gerubana kayano kamogha na Krit nuwana kaviruroguroguveni kanagho da nuwa kana waghawagha Keip Salmon kaveratupiireni.

8 Wasina bi miimiikidigha Krit nuwana kikirinagha kavera da kapiika kubura sakwatuveni Gud Habas, nokona Lasea kwanatuna riirine.

9 Yama wagawaga ikabimii da raghani iguri da nada Wiiya Gabudarina<sup>†</sup> ghamana ikovi bi touna raghanina yimatakira da yabarata bi yanunu kana gabudara iverakanibu nokona yegii yana wiireporepo gabudarina ikabi, na Pol, wawaya tupadi iwonawiiyoyowanedi

10 iwona bo, “Turaturagu, tagu anoghonoghosu da yada wagawaga mma da nabo inanagho na inabero kirakii: Waga kana sawara kouwana na taniwapewapeyana da wagana bada taniwapeni bi kate mududa tanarabobo.”

11 Bi gegha, iyo tomotomogha kadi bada, Pol yana sisiya geiyawaiyaneni da noko kuburine kayadimakae. Gegha! Touna waga badadidi yawata sivisisiya da siviwaghasinga.

12 Basuna noko kuburina na gegawara miisena da yanunu raghanidiye kowogha, na koroto muduna waga debane geyadikayowana da makewiiguri bi kayatouya magha kayimatipo da Krit nuwana kayakabi bi ririnagha kayagae kyanagho da Piniks<sup>‡</sup> kwanatuna kawasusune kayoghata bi yanunu kana gabudara tupana na name kayamakae. Piniks kwanatuna na kawasusu miisena Krit nuwana rogune na touna raghani nonowa nighorowa miisena yakenakena.

### *Bogibogi ghamana yegiye*

<sup>†</sup> 27:9: Jius damdi kabikuwaya porayidi sabera da raghani kadi wonawon-awiiakowa. Wiiya na bada Jius sakabi da naboni yadi raghani ghamana tana bariyawa gamodima sakwatuveni *Day of Atonement* bo *Grik gamodima* sawona bo *Yom Kippur*. *Mmko gabudarine siyya bi prist kiikiyawona suwara yagibu da wawaya yadi tamumu yimiisana* (*Livistikas 16:23,26-32, Nambas 29:7-11 kokita*). *Mmko porayina na bada taraghaniye na September damone bo October dagudagune sabera. September basune wiikukakuana ibero kirakii bi November basune da inagho February na gerubarubana da wagawaga.* <sup>‡</sup> 27:12: Piniks kwanatuna na yana rabaraba 64 kilomitas da Gud Habas kwanatune.

<sup>13</sup> Wasina bi noko raghanine wareregubugubura yananawama yanunu idagu iyiyamsibesibe, na waga damdi noko sikit, na sinoghos da metagha siyanoghonoghotna rubana siyabera da Piniks kwanatuna kayakabi. Na waga kana anika sitayinageeyeni bi Krit nuwana kikirina ririwosinagha kagae,

<sup>14</sup> bi gegha, kavera da gerabarabana bi bogibogi ghamana kana waghawagha *Nortistar* katiiyamiima iiuvenatatabi koyama iyowogha.

<sup>15</sup> Yanunu ibero kirakii da waga iyaruroovi na gerubana waga naghona yanunu matane kayatore, na kavibaguneni bi waga kakasiviviri da yanunu iiuvenakwavinimii.

<sup>16</sup> Da nuwa gisina kana waghawagha Kauda nighorovinagha kanagho da kaveratupiireni, bi noko kamone kavibaga kirakii da waga kana wiitarawonawona wagana gisina§ katainageeyeni bi kaghiratawani da bagi.

<sup>17</sup> Waga damdi noko sibera ikovi na urawa siyouna da waga ghamana borinagha siviruviviredi bi saghiratawatawani da bagi. Noko murine, na sinaghara kirakii da yanunu waga, Siritis rurerene iytavenageeyeni, kiiravine na waga kukana da uravidi sikabitavetaveyana da noko kedane waga yanavera sividouvi bi yanunu iyatapitapikwavini na iyaveravera.

<sup>18</sup> Raghani ibori na reporepo iyaruru kirakiiyemi kiiravine, na sidagu sawara, waga kamone siytavena yowoyowoghana yegiye.

<sup>19</sup> Bi gabudara wiiarobine na bada waga kukana, uravidi bi kiidi da kate awaki sawaridi debane siyamakamake na siytavena yowoyowoghana.

<sup>20</sup> Raghani ibero kirakii na gabudara da kewokewo gekayakitatowogha bi kaverawapawapa da gabudara viya sikovi. Yanunu iragata kirakii da noghota tupadi sikovi da toumii kanarabobo.

<sup>21</sup> Noko raghani gurina murine nama waga debane wawaya gesiyakamtowoghana kiiravine, na Pol igegehomiri da naghodiye imiiri bi iwонеди bo, “Kokita, tagu awonemi da Krit getayakuyovenina bi gegha da, yagu sisiya kowaiyanatawani. Noko kiiravine kata yami waga ivibero da yami sawara kovitavena yowoyowoghana.

<sup>22</sup> Bi kata awonewonemi da gekonanaghanarana. Waga kawagha inamonu bi getana iiyabo inarobobona.

<sup>23</sup> God na yagu Bada bi taguna yana bagibagi wawayina bi nubabasuwe yana aneya tana ipiika tagu biidi.

---

§ 27:16: Raghani peyaridi mmko wagana gisina na satayini bi raghani mududiye na satainageeyeni waga ghamana debane da saghiratawatawani; tounama wawaya sigerudi sayowogha kikire.

<sup>24</sup> Bi aneyina iwonegu bo, ‘Pol, gekunanaghara, tam Sisa naghone kunamiiri da initupawamiwamirem. Noko kiiravine God yam rupari iwaiyaneni na tam da wawaya tupadi iiyawogha waga debane na iniyawiimi.’

<sup>25</sup> Yagu wawaya, noko kiiravine yami noghota ivimaragata. Tagu, God iitumaghaneni da awaki iwonegu na inatubugha.

<sup>26</sup> Bi gegha da yanunu na inatapitapida da nuwa tana kikirine inakasibareda.”

<sup>27</sup> Taparoro bata sikovi nubabasune patana Mediteriyen Yegiine reporepo da yanunu iyatapitapi kwavinimii, da pomkambasune na waga damdi damidi sikabi da nada tepae kayageegee.

<sup>28</sup> Na touna kiiravine yegii yanawiiwautapu siruba da iyowogha awaki patana.\*\* Bi sikabibanani da yanayowogha 40 mitas naboni. Bi simakae raghani gisina bada siruba mayeni bi sikabibanani da yanayowogha 30 mitas naboni.

<sup>29</sup> Waga damdi sinaghara kirakii bi sinoghosи da reporepona waga siyiitavenageeyeni akima debadiye. Noko kiiravine anika yadi 4 waga murinama sivitavena yowoyowoghana da siyatainatawani. Bi sirupari da yadiwiina raghani iyabori yaiyainagha.

<sup>30</sup> Wasina bi waga damdi sivimatipo da waga siyaverakuyoveni kiiravine, na wiitarawonawona wagana siruuiyyoyi iyowogha yegiye, bi siviyyaba da ware anika viya waga naghonama wiitavena yowoyowoghana biidi.

<sup>31</sup> Bi Pol, wiyyogha badana da iyo tomotomoyidi iwonedi bo, “Memeda waga damdi sinaverawiitaveda, na tami tumpami konarabobo.”

<sup>32</sup> Noko biidi na iyo tomotomoyidi wiitarawonawona wagana uravidi mekodi sitayina tawatawani na sivikasiyaraghana da ikaruvenataveni.

<sup>33</sup> Raghani iyarurutorewosi na Pol, wawaya tupana iwonena kirakiyedi da siyakam. Iwonedi bo, “Tami nuwanuwami irugawogawowori bi kovinuwapoya na getana awaki koyakam da taparoro bata sikovi.

<sup>34</sup> Tagu yaguwiina koyakam da koyimaragata. Kate getanarabobona. Kate getanakabi kwarakwara towoghana.”

<sup>35</sup> Pol tupadi naghodiye ivisisiya ikovi na bred ikabi da God biidi ivikiikiwa bi pinimina ikiyagima da kam idaguni.

<sup>36</sup> Na wawaya tupadi waga debane mmko sikita, na yadinoghota ivimaragata da tupadi bada yawata sikam.

---

\*\* **27:28:** Mmkona kirama tana urawama saghiri bi sitavena yowoyeni boga nuwanuwane da yegii yana wautapu saruba bi akovina sinakabi da iyowogha awaki patana.

<sup>37</sup> Nama waga kamone na tupamii yama 276.

<sup>38</sup> Bi tupadi sikamdonia murine, na waga bagibagi damdi wit waga kamonama sivikanibuveni bi yegiye siviyowoyeni da waga iyatekateka.

### *Waga ivitavenageyeni, igawowori*

<sup>39</sup> Raghani ibori na waga damdi kubura sikita, na gesiyakitarutavenina. Bi gegha da kawasusu tana sikita ere kikirina, na sinoghota da siyimatipo bi memeda waga siyakawaraviviri siyaveruveni nabo da kikire iyitavenageyeni.

<sup>40</sup> Noko biidi waga bagibagi damdi anika uravidi sivikasiyaraghana bi bada waga kana yabiyabi woena sirupami da siyawoe. Bi kuka gisina waga naghone sitayinageyeni da yanunu iyatapi iyayowogha kikire.

<sup>41</sup> Bi gegha, kavera gegurina bi rurereye kavitavenageyemii. Da waga naghona ikarapasi yaiyainagha da geiyidaguna, bi reporepo ghamanakidi waga murina siyaruroovi na siyagawogawowori.

<sup>42</sup> Bi iyo tomotomoyidi sivigiugero gerora da biwa kabikabi wawayidi tupadi siyikasunughana, basuna siyayeka siyawogha kikire na kate bi siyakayovera.

<sup>43</sup> Bi wiyogha badana geyanawiina da Pol siyakasunuyi, noko biidi na kadibabara ikabi na iyo tomotomoyidi iwonedi da gesiyikasunughana, bi gamone na iiyawogha yeka sakovi na siyikapoka yegiye da siyarere kikire.

<sup>44</sup> Bi wawaya muduna wagae na yadi keda siyinogha waga kiidi sepisepidiye siyakabikikita bi siyayeka kikire. Wasina bi noko kedane na wawaya tupamii kayeka kikire kakabigae da kayawa.

## 28

### *Pol, Malta nuwane*

<sup>1</sup> Wasina raghanina kikire kakabigae, na kakabibabani da nuwana na kana waghawagha Malta.

<sup>2</sup> Bi wadubo damdi nama nuwae yadi nuwayuyuna iragata kirakii toumii biiyadi. Na amra idagu iyayoyo da duwa iragata na keyama sikiiri bi tupamii sivikiikiivemii.

<sup>3</sup> Wasina bi Pol kii gisigisidi ginabina ikabi da keyama debane iyatoura da siyakarata, bi kiidi kamodiye na mota berona nama bi raghanina keyama muyana damina ikabi na ikanibu da Pol imana irutarayi na iyarooroga.

<sup>4</sup> Bi wadubo damdi nama nuwae sikita da mota berona Pol imane iyarooroga, na toudimani siwonena mayedi bo, "Meboda mmko tomoyina na kasukasunughha wawayina, bi waga imonu na yegiye geiyaniudona, bi gegha, katana god

kana waghawagha Jastis\* geyanakayowana da inamakena, inakasunuyi."

<sup>5</sup> Bi gegha, Pol mota ivirupiitaveni da keyama karakarasina debane, bi getana gubaga iyabananina.

<sup>6</sup> Wadubo damdi nama sinoghosi da Pol imana iyaruruwa bo yaiyainagha iyabeku da iyarabobo. Bi sivikoyakoyagha kirakii, siyakitakita da awaki iyatubugha Pol biidi. Bi getana awaki iyatubugha, na yadi noghota siwamira bi siwona bo, "Pol na god tana."

<sup>7</sup> Kikire meme kakabigae bi gerabarabae na nuwa kana kiiwawo Pabiliyas yana kwabu ghamana da yana bare siyamakamake. Bi ipiika da nuwamiiseye irutayinimii da yana bareye bi ikoyagha yaporimii patana da gabudara aroba sikovi.

<sup>8</sup> Toumii gwabine kayamakamake, na akowa kakabi da tamananaki igubaga, sinina imuyamuya bi kamovera ikabi. Wasina bi Pol irughu tomoyina yana tupayarae da irupariyeni bi imana debane itoura na iyawa.

<sup>9</sup> Raghanina mmko berana itubugha na noko nuwana kamone wawaya gubagubagidi tupadi korotove sipiika Pol biidi da iviyawiidi.

*Pol, Malta nuwanama inanagho Roum kwanatune*

<sup>10-11</sup> Toumii, Malta damdi yawata kayamakamake da nawaravi aroba sikovi. Bi sikoyagha yaporimi da siviwiiteni kirakiiyemii. Bi raghanina kayageru na wawaya sikabigu-navemii da bada kama keda tamiina teya tupana siveremii bi waga tane kageru. Touna na Aleksandriya damdi yadi waga bi naghona na tarabiibiisaka bata wawayaruwa Kastor da Polux, toudi na yadi god na gubadi sitarakatukatugha. Wagana noko nuwane imiiri da duwa bi yanunu kana gabudara ikovi na kageru katouya.

<sup>12</sup> Kakuka bi kageru kavera da Sairakas kwanatune koghata bi nama kamakae da gabudara aroba sikovi.

<sup>13</sup> Bi noko kuburinama kakuka kavera da Regiyam kwanatune, bi raghani ibori na yawara wareregubugubura yana nawama iyaveravera kiiravine, na katouya kaver-araghani da Puteori kwanatune koghata.

<sup>14</sup> Bi name wiigeruwana damdi viya kabananidi na siviyonemii nama yawata kayamakae da taparoro tanagha iyakovi. Wasina bi Roumma kaverakanibu.

<sup>15</sup> Bi wiigeruwana damdi waramii siwaiyaneni na viya sigae wiigimogimona gawarina kana waghawagha Apiyas

---

\* **28:4:** Wawaya sanoghosи da mmko god na wasikena wawaya aro yavereveredi, raghanina bera beroberodi saberana, na sanoghosи da mmko god na mota ivipora na Pol ikani.

bi viya sigae kubura kana waghawagha Kiiwaga Baredi Aroba. Da nokodi kuburidiye siyiikoyakoyagha da toumii siyaverabodemii. Bi raghanina Pol ikitadi, na ivikiikiivedi da yananoqghota ivimaragata bi God ikabepepi.

*Roum kwanatuna kamone*

<sup>16</sup> Raghanina Roum kwanatune kaverakanibu, na Roum babada siviwaghasinga da Pol tanaduma inamakae. Na bare tana sivereni bi iyo tomoyina tanagha sitore da Pol iyaboda.

<sup>17</sup> Gabudara 3 sikovi murine, na Pol, iviyonayona da Jius wadubo kadi babada siyariyen. Bi sipiika sivitaghomidi na Pol iwонеди bo, “Warewaresigu, tagu getana awaki berona ayabera yada wawaya biiyadi da kate nosidam yadi kiki siradi ayikasigiiyana. Bi gegha da Jerusalem kamone sipatumigu bi Roum damdi imadiye sitoregu.

<sup>18</sup> Roum babada sivitupawamiwamiregu bi sikabibananida getana awaki berona ayabera da siyakasunuyigu, na sikayoveni da siyakabitavegu.

<sup>19</sup> Bi gegha, Jius damdi geyadiwiina da tagu siyakabitavegu, noko kiiravine Roum babada awonedi da tagu Sisa naghone ayamiiri da touna iyitupawamiwamiregu. Bi geyagu wawaya waghata wiiyawudi biidina.

<sup>20</sup> Mmkodi bera kiiravidie na akwatuveemi kopiika ayikitami da yawata tayisisiya. Bi ayawonawiiakovimi da Isrel damda tupada tanitumaghana da God yana Wiivinevinegha Wawayina touda biiyadi inanokanibu da iniyawiida. Bi tagu iitumaghana da wawayina nada inokanibu. Noko kiiravine na imagu seinma saghiratawatawani.”

<sup>21</sup> Bi siwonaboden bo, “Toumii getana Jiudiya kuburama tam kiiravimve pepa kayakabi bo warewaresida mabo siyapiipiikana, waram siyimaghaghataremii bo getana siyiwaghawagha berovemna.

<sup>22</sup> Toumii kakovi da wawaya kubura bogae bogae kamodiye korotodi na tami yami wiikeresiyanasatoretoreyowoyeni, na noko kiiravine yamawiina da yam wiitumaghana kuyawonemii da kayawaiyana.”

<sup>23</sup> Na yadi gabudara tana sitore da Pol siyawaiyaneni. Noko gabudarine wawaya korotodi sipiika Pol yana bareye. Bi raghani diidibare Pol ividagu, da God yana wiikiwawona kiiravine iviyeeveyana pomeni da inubabasu, bi Mosis yana gwara da peroperoveta yadi giruma debadiye ivitukikita iyisisiya toudi biiyadi. Yana wiina da nuwanuwadi iyatainawamira da Yesu siyitumaghanenii.

<sup>24</sup> Wawaya, Pol yana sisiya siwaiyaneni na viya nuwanuwadi siwamira da sivitumaghana bi viya na gegha.

25 Touna kiiravine na toudimani kamodiye sivigamowana kabivivirana. Bi muriye da siyanagho na Pol yana sisiya tughurina itore toudi biiyadi, iwonedi bo, “Kanuma Kabik-abikuwayina ivisisiya waghata nosinosiminakim biiyadi, **peroveta** Aisaiya yana giruma kamonama iwona bo,

26 ‘Kunagho mmkodi wawaya biiyadi da kuwonedi bo, “Tami, God yana sisiya konawaiyana da konawaiyana, bi geakovidi konayunana.

Tami konakita da God awaki beradi yaberabera na konakita, bi yadi basuna akovidi gekonayunana.”

27 Basuna mmkodi damdi nuwanuwadi sikotakii, toudi gesiyakakowana.

Ere tainadi, na awaki sawaiyaneni  
bi akovina gesiyakabikabina,  
ere matadi bi sigerebodaboda  
basuna geyadiwiina sinakitana.

Kate bi, matadi sinakitarunaghda sinakita,  
bi tainadi sinatamobubu da sinawaiyana iiisisiyana,  
nuwanuwadi sinayeghana bi akowa sinakabi,  
da yadi bera berodima sinamiiri kubuta  
bi sinamiiri karona tagu biidi da anakayowiiyawiidi teya.’”

28-29 Bi Pol yana sisiya tughurina itore bo, “Tami, Jius dammi wonawaghata sisiyina gegha koyawaiwaiyanenina, noko biidi na awonawonawiiakovimi da God, Yawa makewaghawaghhasina sisiyina iwonataveni kubuna damdi biiyadi. Da nokodi wawaya na sinawaiyana.”<sup>†</sup>

30 Wasina bi bodu bata kamone Pol, Roum kwanatune tanaduma yana maragate imakae. Bi wawaya iiyawogha siyapiipiika kighuna biidi, na tupadi iyikiikiivedi.

31 Pol sinitorae bi nuwanuwana tupanama God yana wiiki-iwawo kiiravine iyadimadima bi Bada Yesu Keriso kiiravine wara miisena iyiiyeeveyana. Bi getana iiyabo iyimatipo da iyigesiyeni.

<sup>†</sup> 28:28-29: Verse 29, buka katamanidi mududi kamodiye mmkodi verse na gegha.